



ئۇشبۇ كىتاب ئېلكتىپ تورى تەرىپىدىن تارقىتىلدى


ئەزىز ئوقۇرمەن، ئۇشبۇ كىتاب ئېلكتىپ تورى تەرىپىدىن
سەكەنرلىنىپ تارقىتىلدى.

گويغور ھازىرقى زامان ئاقاللىق شائىلىرىنىڭ شېئىرلىرىدىكى نامۇناسىپلىق

مۇھەممەتجان راشىدىن



شانا تاغدار




شہجاک خدلق نہ شریاتی



مۇھەممەتجان راشىدىن

مۇھەممەتجان راشىدىن

ئانا تاغلار



شىنجاڭ خەلق نەشرىياتى

图书在版编目(CIP)数据

母亲高山: 维吾尔文 / 买买提江·拉西丁著. — 乌鲁木齐: 新疆人民出版社, 2008.6 (2015.9 重印)

ISBN 978-7-228-11688-1

I. 母… II. 买… III. 诗歌—作品集—中国—当代—维吾尔语(中国少数民族语言) IV. I227

中国版本图书馆CIP数据核字(2008) 第081051号

作 者	买买提江·拉西丁
编 者	艾尔肯·依布拉音
责任编辑	阿达来提·买合苏提
编 辑	艾则孜·吐尔迪
责任校对	艾加古丽, 古丽夏尔
特约校对	阿依古丽·亚森
封面设计	艾克拜尔·沙力
出版发行	新疆人民出版社
地 址	乌鲁木齐市解放南路348号
电 话	0991-2827472
邮 编	830001
印 刷	新疆兴东印刷包装有限公司
经 销	新疆维吾尔自治区新华书店
开 本	880×1230毫米 1/32
印 张	5
插 页	4
版 次	2008年7月第1版
印 次	2015年9月第4次印刷
印 数	10001 - 13000册
定 价	15.00 元





نەشرىياتتىن

شائىر مۇھەممەتجان راشىدىن 1940 - يىلى 6 - ئاينىڭ 15 - كۈنى غۇلجا ناھىيىسىنىڭ ئونيار يۈزى يېزىسىدا دېھقان ئائىلىسىدە تۇغۇلغان . باشلانغۇچ ۋە ئوتتۇرا مەكتەپلەرنى غۇلجىدا ئوقۇپ تاماملاپ، 1955 - يىلىدىن 1958 - يىلى 3 - ئايغىچە سابىق شىنجاڭ يېزا ئىگىلىك تېخنىكومىدا ئوقۇغان . ئوقۇش پۈتتۈرگەندىن كېيىن، 1959 - يىلى 5 - ئايدا غىچە پىچان ناھىيىسىدە قايتا تەربىيە ئالغان . 1960 - يىلىدىن 1968 - يىلىغىچە چاپچال ناھىيىسى ۋە غۇلجا ناھىيىلىرىدە مەمۇرىي خادىم، تېخنىك، كاتىپ، ئوقۇتقۇچى بولۇپ ئىشلىگەن . 1968 - يىلى «مەدەنىيەت زور ئىنقىلابى» نىڭ زىيانكەشلىكىگە ئۇچراپ ناھەق جازالانغان، 1983 - يىلى ئاقلىنىپ، غۇلجا ناھىيىلىك 1 - ئوتتۇرا مەكتەپكە خىزمەتكە ئورۇنلاشقان . 1989 - يىلى غۇلجا ناھىيىسىنىڭ كەسپىي يازغۇچىلىقىغا تەكلىپ قىلىنغانغا قەدەر شۇ مەكتەپتە تىل - ئەدەبىيات ئوقۇتقۇچىسى ۋە ئىلمىي مۇدىر بولۇپ ئىشلىگەن .

مۇھەممەتجان راشىدىننىڭ ئەدەبىي ئىجادىيەت پائالىيىتى 1958 - يىلى «ئىلى گېزىتى» دە ئېلان قىلىنغان «ئىلى دەرياسى» ناملىق شېئىرى بىلەن باشلانغان . ئۇ شۇنىڭدىن ئېتىبارەن شېئىر ئىجادىيىتىگە رەسمىي كىرىشكەن . بولۇپمۇ 1980 - يىللاردىن كېيىن ئىجادىيەتتە كۆرۈنەرلىك ئۆتۈقلارغا ئېرىشكەن . ئۇ ھازىرغىچە «بۇ دۇنيا»، «بەزىلەر»، «سەن يوق»، «كۈت»، «مەشرەپ ھەققىدە مۇخەممەس»، «يىللار ئىزى»، «مەن سەۋدايى بولۇپ قاپتىمەن» قاتارلىق 1000 پارچىدىن ئارتۇق شېئىر ئېلان قىلغان . مۇھەممەتجان راشىدىننىڭ بۇ شېئىرلىرى «كاككۇك گۈلى»، «يىللار ئىزى»، «كۈنلەر ئالبومى»، «ئانا يەر قەسدىسى»،





«ئۆمۈر ئىلھاملارى»، «ھايات دېگەن مانا شۇ» دېگەن ناملاردا توپلام قىلىنىپ نەشر قىلىنغان .

مۇھەممەتجان راشىدىن شېئىر ئىجادىيىتى بىلەن بىرگە يەنە پروزا ئىجادىيىتى بىلەنمۇ شۇغۇللىنىپ، 20 پارچىدىن ئارتۇق ھېكايە، پوۋېست ۋە ئەسلىمىسىنى ئېلان قىلغان، بۇلار «تېنىگەن كۆڭۈل» دېگەن نامدا 2001 - يىلى شىنجاڭ خەلق نەشرىياتى تەرىپىدىن نەشر قىلىنغان .

مۇھەممەتجان راشىدىننىڭ شېئىر - غەزەللىرى ئاممىباب، خەلققە يېقىشلىق بولغاچقا، كۆپلىگەن ئەسەرلىرى ناخشا قىلىپ ئوقۇلۇپ خەلق ئارىسىغا تارقالغان، كۆپلىگەن شېئىرلىرى تۈرلۈك مۇكاپاتلارغا ئېرىشكەن .





مۇندەرىجە

1	شېئىر، شۆھرەت ۋە مەن
4	ئانا تاغلار
7	نە بىلسۇن
8	بۇ دۇنيادىن كېتەرەمىز بىر كۈن
10	سەن كەلگەندەك بوپقالدىم باھار كەلسە، دىلبىرىم
17	ياشسۇن
19	سېغىنىش
21	كۆڭلۈم
22	تۇغۇلمىغانلارغا
23	كېتەر بولساڭ، خوش ئېيتماي كەتمە
24	بولسۇن
26	كاككۇك بولۇپ بارالسام ئەگەر
27	يارى يوقنى بىچارە دەڭلار
29	سېنى باشلاپ كېتىپتۇ ئېتىزلارغا ئەقىدەڭ
33	دوستلارغا
35	يازغان خەتلىرىڭ
36	ياخشىلارغا ناخشىلار تولا
37	ئالتۇن ئاسقان بوينۇڭغا تۇمار ئاسساڭ خوپ ئىدى
46	بىر كېلىمىز دۇنياغا
49	ماڭا ئۆلۈم تىلەپسەن ئاخشام
51	بىر كۈنى
53	ۋاي داد
57	ناخشا ئېيتساڭ ياشلىقىڭدا ئېيت
58	سەن مەندەك بولالامسەن
61	ئۆلۈمى يوق ئىنساننىڭ ئارزۇلىرىدا



- 63 ئارغامچىسى ئۇزۇن ئالەم بۇ
- 65 ۋىجدان ۋە جىددىن
- 67 خەقنىڭكىدە قونۇپ قالغان قىز
- 70 مەن سەۋدايى بولۇپ قاپتىمەن
- 72 شېرىن خىيال كىمدە يوق
- 74 ياتلاشتۇق
- 77 بالىلار
- 81 ئەتە گەرچە تىرىك بولساممۇ
- 82 يېڭى يىل لىرىكىلىرى
- 90 گەپنىڭ ئۆزى قانداق ياشاشتا
- 92 يىراقلارغا كەتمە، ئەزىزىم
- 93 خۇراپات
- 96 ئۈچ لىرىكا
- 99 ۋەتەن تاغلىرى
- 101 ياشاۋەر
- 103 كەلمەكچى
- 104 بۇ دۇنيا
- 106 يىللار ئىزى
- 108 ئۆز يارىڭ
- 110 ئويلىمەن ئىزىمدىن
- 113 ھايات دېگەن مانا شۇ
- 115 ئۆمۈر دېگەن
- 117 مەن چۈشۈڭگە كىرمەي تۇرۇپمۇ
- 119 ئادەملەرگە
- 122 ھاياتىڭمۇ ئۆز يولى بارغۇ
- 124 خېتىڭ كەلدى، ئۆزۈڭ كەلمىدىڭ
- 125 ئادەملەر ئۇلۇغ
- 126 بەلكى
- 128 تۈندە ئۇزاق ئولتۇرما بۇنداق
- 130 ئۆسەكلەر
- 132 مۇھەببەتمۇ ئۇلۇغ بىر مەكتەپ
- 133 غەزەللەر



شېئىر، شۆھرەت ۋە مەن

قەلەمنى ئالغىنىم يوق شۆھرەت ئۈچۈن،
يۈكسەكلىك تالاشمايمەن ھېچكىمدىنمۇ .
مۇرادىم — ئەلنىڭ مەندىن مەمنۇنلۇقى،
ئەپسۇسلار ئاڭلىغۇم يوق ھېچ دىلدىنمۇ .

قولۇمدا شائىر لۇتۇن تۇتقان قەلەم،
ئىزىدىن ماڭدىم مەنمۇ نەۋائىينىڭ .
مەنزىلىم — شۆھرەت دېسەم، قالمامدىمەن
مەن ئوخشاپ دەل ئۆزىگە سەۋداينىڭ .

شەيتاندۇر دوستى شۆھرەتپەرەسلىكنىڭ،
ئۈندىمەس كۆڭلۈم مېنى شۇ ئىللەتكە .
ئەقلىنى نام - ئاتاققا بەرگەنلەرنىڭ
قەلبىنى ئوخشىتىمەن بىر زۇلمەتكە .

سايەمگە قاراپ ماڭسام كوچىلاردا،
كۈلىدۇ بىلىمگەنلەر سەۋەبىنى .
غادىيىپ قالدىمۇ، دەپ ئەنسىرەيمەن،
شۇ تەشۋىش ئەگىپ يۈرەر ھەردەم مېنى .

ياراشماس تاغلارغىمۇ تەكەببۇرلۇق،
ئاسمان بار ئۇنىڭدىنمۇ چۈنكى ئېگىز .



قانچىكى پەستە بولسا شائىر كۆڭلى،
ئەل ئۇنى كۆرىدىكەن شۇنچە ئەزىز.

ئېسىلسۇن ئېسىلغانلار ئېگىز شاخقا،
زەررىچە تارلىقم يوق ئەزىرايى.
ۋەلىكىن مەن يادىڭغا سېلىپ قويماي،
پەستىدۇر يۈكسەكلىكىڭ ئەسلىي جايى.

مەيدەڭنى كېرۋالما، مىسرالىرىم،
بىر قۇلىڭ ئاۋازى سەن خەلق ئۈچۈن.
ئەگىپ ئۆت يولدا شۆھرەتپەرەسلەردىن،
دوست بولما ھەمدە شۇنداق قەلب ئۈچۈن.

ئاڭلارمەن ماختاشلارنى مەنمۇ، ئەمما
كىيىمەيمەن زەر تونىنى ماختىنىشنىڭ.
پاك يولى — قەلەمدىنمۇ پەسرەك يۈرۈش
مەن ئۈچۈن رەزىللىكتىن ساقلىنىشنىڭ.

ئاشقىنىم راستتۇر، بەلكى بىرەر قىردىن،
تاغ ئاشتىم دېسەم، ئۆلەي كۇپۇرلۇقتىن.
چىن شائىر چىقار ئىكەن شۆھرەت ئەمەس،
ئەل بەرگەن رىزقى ئۈچۈن شۇكۇرلۇقتىن.

ھەسەتنىڭ ئوچىقىغا ئوت قالغان،
ياراشماس ماڭا ئۇنداق قىتغىرلىق.
ئۆرلىسۇن، كامال تاپسۇن ھەركىم دەيمەن،
تۇتمايمەن شۇ قەلبىمنى قىلچە سىرلىق.




نەپ بىلەن ئۆلچەيمەن ئادەملەرنى،
ئۆلچەيمەن پەزىلەتنىڭ قېلىپىدا .
ياخشىلار بىزار بولغان مەلئۇنلارنىڭ
ئەجلى شېئىرىمنىڭ قىلىچىدا .


مىنەيمەن ماختىنىشنىڭ تۇلپارىغا،
قۇرلارغا قىستۇرمايمەن مەنەنلىكنى .
كۈيلىرىم ئادەت قىلۇر ئابروى ئەمەس،
خەلقىمنىڭ يۈرىكىگە ھەمدەملىكنى .

* * *

قەلەمنى ئالغىنىم يوق شۆھرەت ئۈچۈن،
يۈكسەكلىك تالاشمايمەن ھېچكىمدىنمۇ .
مۇرادىم - ئەلنىڭ مەندىن مەمنۇنلۇقى،
ئەپسۇسلار ئاڭلىغۇم يوق ھېچ دىلدىنمۇ .

1984 - يىلى ئىيۇن، غۇلجا





ئانا تاغلار

ئۈستۈڭدىن ئۇچۇپ ئۆتتۈم، كۆردۈڭمىكەن
تۇرنىلار ئارىسىدا مەن بار، تاغلار ؟
قېنى، دەپ سوراپ يۈرمە كىملىرىدىندۇر،
ھەر كۆزنىڭ قارىسىدا مەن بار، تاغلار .

شامالنىڭ لېۋى ئەمەس، مېنىڭ لېۋىم
باغرىڭنى باغ - باغ ئېتىپ سۆيۈپ ئۆتكەن .
ياق، يالغۇز قۇياش ئەمەس، مەن بار يەنە
چوققاڭدىن ئىشقىڭ بىلەن كۆيۈپ ئۆتكەن .

دېگەنتى ئانام سېنى «ئانا تاغلار»،
كۆرسىتىپ دېرىزىدىن سەبىي چېغىم .
ئانامنىڭ ئاغزى خىزىر ئاغزى تۇرسا،
مەن سېنى دېمەي ئېچۈن: ئانا ئېغىم!

رەھمەتلىك ئانام كەتتى، قالدىڭ ئەمما
ئەللىككە كەلگىنىمچە ئەللەي ئېيتىپ .
ئانام بار، دەپ يۈرمىمەن، ئانا تاغلار،
قەدرىڭگە ئۆزۈم يېتىپ، ئانام كېتىپ .

بار ئىدى بىر باغرىڭغا قەبرىلىگۈم
ئۆزۈڭنى «ئانا» دېگەن ئانامنىمۇ .





تەڭ ئىلىك ئالار ئىدى ئىككى ئۇلۇغ
دەيتتىم مەن ئوغلى بەرگەن سالامنىمۇ .

يادىمغا يەتسە ئانام، ساڭا باقتىم،
نېچۈندۇر يىغا تۇتتى بىراق مېنى.
ئۆرتىدى يېڭىۋاشتىن سېغىنغاندا،
ئانامدىن سەندە قالغان پىراق مېنى .

ئېگىزنى ئۇلۇغ دېسە، ئۇلۇغ ئۆزۈڭ،
ئەرسىنىڭ قۇچىقىدا ئەزىز بېشىڭ .
نۇر چاققان ئاي يۇلتۇزلار تۈندە ساڭا
يۈرىكى كۆيۈپ تۇرغان قېرىندىشىڭ .

سېخىنى ئۇلۇغ دېسە، ئۇلۇغ ئۆزۈڭ،
ئالتۇن بار ئېتىكىڭدە، جاۋاھىر بار .
ياق! دېسەڭ ياراشمايدۇ، ئانا تاغلار،
چۆرەڭدە شۇ سۆزۈمگە مىڭ شاھىت بار .

باھارنى كۆرگۈچىلەر ساڭا باقسۇن،
ئالدىڭدا دالا نېمە، ئېتىز نېمە؟!
ئالدىدا بىر گۈلۈڭنىڭ پورەكلىگەن
شائىرلار ماختاپ يازغان مىڭ قىز نېمە؟!

قۇياشقا مەڭزىڭ يېقىن، ئانا تاغلار،
قۇياشتىن قېلىشمايدۇ ھارارىتىڭ .
قارىغايىلار بويلىرىدىن كەتمەيدۇ ياز،
باھارغا تولۇپ ياتار ئىككى بېتىڭ .

شەپەقلەر غايىب بولار سېنى سۆيۈپ،
شەپەقلەر مۇرادىغا يېتەر سەندە .



ئۇخلايدۇ زېمىن، ئەمما ئۆزۈڭ ئويغاق،
كۆزەتتە تۈنلەر ئويغاق ئۆتەر سەندە .


سايەڭنى سايغا چۈشكەن بىر باتۇرنىڭ
سايىسى دېسەم، تەھقىق، قىلار ئازلىق .
چاقماقلار چاقسا، سەندە قىلدى دەيمەن
چوققاڭنى تەسۋىرىمدە قىلىچۇزلىق .

سېنىڭدىن بىلگەنلىرىم نۇرغۇن مېنىڭ،
بولمايدۇ ئۇنى ساناپ تۈگەتكىلى !
سەن تۇرساڭ پەزىلەتنىڭ چىن ئۇستازى،
مەن يەنە كىمنى چىلاي ئۆگەتكىلى؟

مىنگەشكەن بوۋاق ئىدىم مەنمەنلىككە،
قول ئۈزدۈم شۇ ئىللەتتىن ساڭا بېقىپ .
مىننەتنى تاشلىۋەتتىم كۆك قەرىگە،
كېرىدە ئۇچماس بولدۇم قانات قېقىپ .

يىراقسەن تۆھپەڭ تۇرۇپ تەمەننادىن،
تاشلىدىم سېنى كۆرۈپ غادىيىشنى .
يېتىلدىم خۇيسىز يىگىت بولۇپ ئاخىر،
تاشلىدىم خام خىيالدىن تاج كىيىشنى .

قۇچاقلاي دېسەم سېنى، ئانا تاغلار،
يەتمەيدۇ قۇچاڭلىرىم قۇچاقلاشقا .
ياشايمەن سەجدە قىلىپ ھەر كۈنى مىڭ رەت
شۇ سەۋەب سېنىڭدىكى ھەربىر تاشقا .



نە بىلسۇن

ئاتلار چەككەن رىيازەتنى
داۋان كۆرمەي، تاي نە بىلسۇن؟!
غېرىب نەدۇر، مۇساپىر كىم،
پاراغەتتە باي نە بىلسۇن؟!

كۈن قاتتىقى قەلەندەرلىك،
ئاچ دەردىنى توق نە بىلسۇن؟!
ۋەجى نېمە كۆز ياشلارنىڭ،
غەم - قايغۇسى يوق نە بىلسۇن؟!

چاڭقاپ ياتقان چۆل دەردىنى
باغلاردىكى گۈل نە بىلسۇن؟!
يامغۇر قەدرىنى ئەلمىساقىتىن
چۆللەر بىلمەي، كۆل نە بىلسۇن؟!

2003 - يىل 8 - فېۋرال



بۇ دۇنيادىن كېتەرەمىز بىر كۈن

قالار دەريا، قالار كېچىلەر،
بۇ دۇنيادىن كېتەرەمىز بىر كۈن .
قالار قەلئە، قالار پۇتۇكلەر،
بۇ دۇنيادىن كېتەرەمىز بىر كۈن .

باھار باقىي ئەمەس باغلارغا،
قايتالماسىمىز ياشلىق چاغلارغا .
ئوخشىمايمىز مەڭگۈ تاغلارغا،
بۇ دۇنيادىن كېتەرەمىز بىر كۈن .

يىققان مالغا تارتىشىپ بولماس،
كارۋانلارغا ئارتىشىپ بولماس .
مېھماندۇرىمىز تۇتساڭمۇ قونماس،
بۇ دۇنيادىن كېتەرەمىز بىر كۈن .

دۈشمەنچە بول، دۈشمەننى كۆرسەڭ،
ئۇزىتىپ قوي كۆچكەننى كۆرسەڭ .
جەننەت سېنىڭ، جەڭگاھتا ئۆلسەڭ،
بۇ دۇنيادىن كېتەرەمىز بىر كۈن .

قەدىدىڭنى ئەگ قەدىرلىگەنگە،
ئېگىلىمىگەن جەبىرلىگەنگە .

جان توشامدۇ سەۋر دېگەنگە،
بۇ دۇنيادىن كېتەرەمىز بىر كۈن .

ئالەم ئاشق ئەمەس كۆز ياشقا،
ھايات باشقا، قىيامەت باشقا .
ئوينا، دوستلار، كىرگىن يۈز ياشقا،
بۇ دۇنيادىن كېتەرەمىز بىر كۈن .

1992 - يىل ئىيۇن، غۇلجا





سەن كەلگەندەك بوپقالدىم باھار كەلسە، دىلبىرىم

(چاتمىلار)


باھار خىزىر ئەمەسمۇ

پەرىزاتتەك بىر پەسىل يەنە كەلدى يۇرتۇمغا،
تەبىئەتتە باشلاندى قەسدىسى قۇشلارنىڭ .
شائىر ئۈچۈن قۇشلاردەك شۇ پەسىلنى ئۇلۇغلاش
ئەڭ ئۇلۇغى بوپقالدى ئالەمدىكى ئىشلارنىڭ .

قەلىمىگە قۇت دەيمەن شۇ ئەمگەكنى ئۆمۈرلۈك،
مىڭ ياشاپمۇ باھاردەك بولالمايمەن بىراقتا .
باھار ئالغان ئالقىشنى ئالالغان ئىنسان يوق،
ئۇ شان - شەرەپ، ئەلۋەتتە، مېنىڭدىنمۇ يىراقتا .

قايتىپ كەلدى قاقىرلار ۋادىمىزغا قايتىدىن،
مەرىكىگە باھاردىن يەنە باغاق ئالغاندەك .
سەھەر ئۇچقان شامالدىن بىر مۇزىكا ئاڭلايمەن،
تۈيۈلىدۇ ھەم ئۇنى تەڭرى ئۆزى چالغاندەك .

زىمىستاندىن زارلانغان غېرىبلاردىن غەم كەتتى،
گۈل پۇرايدۇ تۆت يېقى دالالاردا كەچلىسە .
ئورۇق ئاتتا تۇغۇلدى بىر تايچىقى ئۈمىدىنىڭ،
سۆيۈنىدۇ باھاردىن، قارا قىشنى ئەسلىسە .



يامان دېگەن ئادەم يوق چۆچەكلەردە خىزىرنى،
 باھار خىزىر ئەمەسمۇ ئويلىغاندا يولۇققان؟
 ياغدۇرغىنى ياخشىلىق، قالدۇرغىنى گۈلستان،
 باھار ئۆزى ئەمەسمۇ گۈلنى ماڭا تونۇتقان؟!

يامغۇرى بار ئاسماندىن تۆكۈپ تۇرغان ھىممەتنى،
 سۇ يەتمىگەن دۆڭلەرنىڭ شۇڭا چىمەن دەرگاھى .
 لاپ ئۇرمىغاى ھېچكىممۇ، بولالمايدۇ باھاردەك،
 باھاردا بار شەرەپ - شان، باھارنىڭ يوق گۇناھى .

قەبرىسىدە ئانامنىڭ يەنە يېشىل بىخ سۈردى،
 قەلبىم كەبى ئاھ ئۇرۇپ يىغلاپ تۇرغان ئاق شۇاق .
 ئاق پەرەنجە ئېلىندى باھار كېلىپ زېمىندىن،
 تەبىئەتكە يات ئەمدى زېمىستاندىن قاقشىماق .

تەرىپلىمەك باھارنى قەلىمىگە قۇت مېنىڭ،
 يۈزلەپ ۋاراق ئۆرۈلەر ھەر يىل باھار كەلگەندە .
 قەسىدەمنى قەدىرلەپ قاقىرلارمۇ قېتىلدى،
 بايرام دەيمەن ھاياتنى باھار قۇچاق كەرگەندە .

باھار سەندەك بولغاچقا

بۇلبۇل كەلگەن باغلاردەك بولۇپ قالدىم بەختلىك،
 باھار سەندەك خۇشاللىق ئېلىپ كەلگەچ ماڭمۇ .
 سەن كەلگەندەك بوپقالدىم باھار كەلسە، دىلىرىم،
 ئەمدى بىلىدىم بۇ باھار ئوخشايدىكەن ساڭمۇ .

ئازابىدىن ئازاد مەن سەن قالدۇرغان ھىجراننىڭ،
 باھار كەلسە بىلىنمەس چۈنكى يوقۇڭ يېنىمدا .

بىز باھاردا تېپىشقان، شۇڭا باھار قەدىرلىك،
باھار كەلسە، شۇ كۈنلەر تەكرارلىنار دىلىمدا .

كۆك قىياقلار ئوخشايدۇ ئوسما قويغان قېشىڭغا،
شۇ باھاردا ئۇنىڭغەنغۇ سىقىپ قويغان ئوسماڭمۇ .
چاقىرىدۇ «باھار» دەپ، سەن باھارغا ئوخشىغاچ،
تاپالمىسا ئېتىڭنى يېنىڭدىكى قوشناڭمۇ .

ئۈزلىشىسەن باھاردا يەنە ئۈزلۈك قوشۇلۇپ،
ئادىشىدۇ ئەقلىدىن سېنى يازدا كۆرگەنلەر .
باھار يازغا ئايلانسا، سەنمۇ شۇ ئان ياز چىراي،
كۆپىيىدۇ كېيىنەك، كۆپىيىدۇ كۆيگەنلەر .

تاڭلىرىدا باھارنىڭ تەبەسسۇمىڭ ناھايان،
كۆچەتلىرى ئوخشايدۇ ساڭا قۇيۇپ قويغاندەك .
جىمى خۇلقى ئوخشايدۇ سېنىڭ گۈزەل خۇلقىڭغا،
ئەسلىي باھار سۈيىدە ئانڭ سېنى يۇغاندەك .

ئاۋازىدا قۇشلارنىڭ ئاۋازىڭ بار سېنىڭمۇ،
كېچىلىرى ئويغىنىپ كەتكىنىڭنىڭ ۋەجى شۇ .
ئەنسىزلىكتە ياشايمەن شۇڭا سەندىن ئەنسىرەپ،
باھار ياڭلىغى گۈزەلنى يار تۇتقاننىڭ دەردى شۇ!

سەن ئېتىزغا چىققاندا ياشىرىدۇ مايسىلار،
دېمەك، باھار خىسلەتلىك قەدەملىرىڭ سېنىڭمۇ .
كېرىپ تۇرار روجەكتىن تۈندە باھار شامىلى،
يالغۇزلۇقۇم ئۇنتۇلار كېچىلەردە مېنىڭمۇ .

باھاردىكى مەجنۇنتال خۇددى سېنىڭ سىياقىڭ،
كۆڭلىكىڭگە ئوخشايدۇ باھاردىكى چىمەنلىك .



توقايلىقتا قىرغاۋۇل مېنى سەندەك چىلايدۇ،
تۇيۇلىدۇ سەن باردەك دەريا بويى ئېرەنلىك .

بىر ئانىدىن تۇغۇلغان بىر جۈپ قىزدەك ئىككىڭلار،
باھار شۇڭا سۆيۈملۈك خۇددى سەندەك ماڭىمۇ .
مېنى دېسەڭ، باھاردا يېشىل ياغلىق تېڭىپ يۈر،
سۆيۈپ ئۆتمەك باھارنى ئادەت بولسۇن ساڭىمۇ .

سەندەك باغۋەن نەدە بار

سەن كىرمىسەڭ باغلارغا، ئۆرۈكلەرگە تەم نەدە؟
سەن چاپمىساڭ كەتمەننى، مەندە ئۇنداق پەم نەدە؟
يۈرگەن بولسام چىقالماي سېنىڭ كۈتكەن يېرىڭدىن،
بۇ كەمگىچە، راست گۈلۈم، پېقىر نەدە، سەن نەدە؟

ھارام شاخلار پۇتالدى سېنىڭ چېۋەر قولۇڭدا،
«كىم؟» دېگەنگە: «مەن!» دېدىم تەرلەپ سېنىڭ تونۇڭدا .
خېنە ئەمەس، شېئىرلار ئۈنۈپ چىقتى دۇررىدە،
نېمە ھېكمەت، بىلىمدىم، ئۇرۇق سالغان قۇرىڭدا .

ئالما سەندىن رەنجىيدۇ، رەڭ بەرمىسەڭ يۈزۈڭدىن،
ئايىنمايدۇ ئانارمۇ نېرى بولسا كۆزۈڭدىن .
باغۋەن سەندەك بولغايمۇ، تاپالمايدۇ كۆرگەنلەر
گۈلدىن ئۆزگە ياۋا ئوت سېنىڭ باسقان ئىزىڭدىن .

ساڭا ھەمدەم بولدۇم مەن ئېتىپ بېرىپ شوراڭنى،
ئالدىرمايمەن شاخلاردىن بالىلارغا غوراڭنى .
يوشۇرمىغىن ئامرىقىم، ياراپ قالدىم ساڭىمۇ
مېۋىلەرگە چاچاردا تەڭشەپ بېرىپ دوراڭنى .

قولۇڭ ئىشتا كۈن بويى، تاتلىق ئاغزىڭ ناخشىدا،
شۇنداق خىسلەت بولامدۇ ياكى ئەسلىي ياخشىدا؟
زاىە بولماي بىخ سۈرگەچ ئۇلاڭلىرىڭ، كۆرگىلى
بۇلتۇر كېلىپ كەتكەنلەر يەنە كەلدى تاكسىدا .

باغلار يەتتى ۋايىغا، بىزمۇ يەتتۇق مۇرادقا،
ھەر ئىككىمىز ئايلاندۇق خام تۆمۈردىن پولاتقا .
ئايرىۋەتسەك سۆيگۈنى، گۈلۈم، شۇنداق مېھنەتتىن،
دېھقان تۇرۇپ تەككىمىز، قالمايمىزمۇ ئۇياتقا .

سۇ يۈگۈرۈپتۇ تاللىرىغا، تاللىرى يازنى چىللايدۇ،
يەنە باغقا يۈر، يارىم، باغلار بىزنى چىللايدۇ .
ھۇرۇنلۇققا ھۆرمەت يوق، ئەجىرسىزگە مۇنبەر ھەم،
تورغاي بىلەن تەڭ تۇر، دەپ تاڭلار بىزنى چىللايدۇ .

ئورمان ئىكەن ئەسلىدە

بوۋايلارنىڭ يانچۇقى نەۋرىلەرگە خەزىنە،
ئورمانلارنى مەن بۈگۈن بوۋايلارغا ئوخشاتتىم .
ئالغىنىم بار ئۇنىڭدىن، بەرگىنىم يوق ئەكسىچە،
ئۇلاشقاندا ئاتىمىشقا مەن شۇلارغا ئۇھ تارتتىم .

بولاتتىغۇ بىر چېكى ھىممەتنىڭمۇ ھەر قاچان،
كۆرمىدۇققۇ ئورماندىن ئەجەب ئۇنداق چەكنى بىز .
ئەلەمساقتا ئۇنى يا خىزىر بىنا قىلغانمۇ،
باغلانغانمۇ خىزىرغا ياكى بىزنىڭ تەككىمىز؟!

ئامان چىقتۇق ئۇ بىلەن قارا قىشتىن قانچە رەت،
كۈن پاتقاندا قايتىشتۇق، چىقىپ كېتىپ كۈن چىقماي .



پالتا چاپساق كۈن بويى ئۇندا ئەسلا ئىگراش يوق،
ياتار خۇددى باتۇردەك ئاغرىسىمۇ ئۇنچىقماي .

بېقىپ كەپتۇ بىزنى ئۇ ئوتىمىزنى ئۆچۈرمەي،
ئويلاپ باقساق ئوتۇنسۇز قاينىماپتۇ چېيىمىز .
گۇناھىمىز جىق بىزنىڭ ھەتتا ئاغا ئوت قويغان،
ئورمان ئىكەن ئويلساق بىزنىڭ سېخىي بېيىمىز .

ئوتۇن توشۇپ ئۆيۈمگە ئاخىرلاشتى بۇ ئۆمۈر،
ئېشەك ئۆلدى ئورۇقلاپ، ئەمما ئورمان ئۆلمىدى .
كونا كۆتەك يېنىدا كۆكلەپ چىقتى تۈمەن شۇڭ،
باھار كېلىپ ئورماندا يەنە كاككۇك ئۇنلىدى .

دەريالاردىن مۇز كەتتى باھار كېلىپ سۆيگەندە،
جائىگالارغا جان كىردى، ئاۋۋال ئورمان ياشاردى .
نۇقسانلىرىم جىق ئىكەن ئورمانلارنى سۆيىمگەن،
باھار كەلدى، ئەلۋەتتە، مېنىڭ پالتام قاشاردى .

شۇ بولغاندۇر باھانە


قاتتىق ياغقان يامغۇردا كېتىپ قالدىڭ، دىلبىرىم،
بولدى دېدىم ئاق يوللۇق مېنىڭ يايىرىم كېتەردە .
يىغلىۋەتتىم ۋە لېكىن بىلىنگەندە جۇدالىق،
يامغۇرلۇقۇم يوق ئىكەن ياكى يوللۇق ئېتەرگە .


مەنغۇ گۈلۈم، شۇ سۆزدە ئۆز - ئۆزۈمنى بەزلەيمەن،
سېنىڭ قاتتىق يامغۇردا «خوش!» ئېيتقىنىڭ نېمىسى؟
يامغۇر يېغىپ ئالەمنى تامام كەلكۈن باسقاندا،
خۇش بولغان دەپ ئويلايمسەن ياكى نوھنىڭ كېمىسى؟



نادانلىقنىڭ جىق سېنىڭ، كېتىپ قالدىڭ يامغۇردا،
سەپەر قىلسا ئاق يوللۇق! دېگەن گەپكە ئىشىنىپ .
شۇ بولغاندۇر باھانە بەلكىم مەندىن كەچمەككە،
نېمە ئوي بار سېنىڭدە، كېتەلمىدىم چۈشىنىپ !؟

1999 - يىل مارت، غۇلجا





ياشسۇن

يۆلەكسىزنى يۆلىگەنلەر ياشسۇن!
يۆگەكسىزنى يۆگىگەنلەر ياشسۇن!
ئۆزى ئالماي يامبۇ ياغسا ئاسماندىن،
ئەلگە يامغۇر تىلىگەنلەر ياشسۇن!

سۇغارغاندەك سايە بەرگەن چىنارنى،
ئاتا ئەجرىنى تۆلىگەنلەر ياشسۇن!
ئېتى ھارسا ئانا چۈشكەن ھارۋىنىڭ،
ئۆزى ئات بوپ سۆرىگەنلەر ياشسۇن!

چاۋاك چالماڭ، بىزدەك شائىر تۆمەن مىڭ،
ئادالەتنى كۈيلىگەنلەر ياشسۇن!
قايدا يېتىپ، قايدا قوپسا، ۋەتەندىن
ئۆزگە خىيال سۈرمىگەنلەر ياشسۇن!

ئۆزگىلەرنىڭ بەختى ئۈچۈن دەرد تارتىپ،
ئۆزى راھەت كۆرمىگەنلەر ياشسۇن!
يوقسۇزلۇقتا ئوتى ئۆچكەن يالغۇزنىڭ
ئوچىقىنى پۈۋلىگەنلەر ياشسۇن!

ھالدىن كەتكەن غەربىلارنىڭ بېشىدا
چىراغ يېقىپ تۇنىگەنلەر ياشسۇن!


بەرىشتىدىن شەپتان تولا بەزىدە،
ئېزىتقۇغا كۆنمىگەنلەر ياشىسۇن!

سېنىقىدا تۈمەن تۈرلۈك سۆيگۈنىڭ
ئاۋۋال پۇلنى سۆيىمىگەنلەر ياشىسۇن!
مال - دۇنيانىڭ پىراقىدا كۈل بولۇپ،
شۇ ئوت - چوغدا كۆيىمىگەنلەر ياشىسۇن!

تەزىم قىلغىن بىلگەنلەرگە قەدرىڭنى،
ئەمگىكىڭنى كۆممىگەنلەر ياشىسۇن!
ئۇنتۇلمىسۇن ئارمان بىلەن كەتكەنلەر،
ئۈمىدلىرى ئۆلمىگەنلەر ياشىسۇن!

1992 - يىلى ئىيۇن، غۇلجا





سېغىنىش

سەن كەلمەسەڭ باھار بولامدۇ؟
سېنى كۆرمەي كۆڭۈل ئۇنامدۇ؟
ئايدا، يىلدا بىر كېلىپ كەتسەڭ،
بۇ دىدارغا يۈرەك قانامدۇ؟

سەن كەلمەيدىڭ، قارلىغاچ كەلدى،
خۇددى سەندەك سايىرىغاچ كەلدى.
كۆزلىرىمگە شۇڭا ياش كەلدى،
كۆڭلۈڭ ياكى مەندىن چانامدۇ؟

شامال بولۇپ قىيغىتىپ كەلگەن،
ماڭا ئۆرۈك ئىرغىتىپ كەلگەن.
مەيلى مېنى يىغلىتىپ كەلگەن،
سېغىنغان يار يولدا قونامدۇ؟


باغلار كۆزى سېنىڭ يولۇڭدا،
گۈل تۇتۇپ كەل ئىككى قولۇڭدا.
تەنھا ياتسام سەنسز بولۇڭدا،
ماڭا يارىم ئۇۋال بولمامدۇ؟

بىلىمدىڭمۇ سېغىنىغىنىمنى،
ئوقىمدىڭمۇ يىغلىغىنىمنى؟

سەن ئالامسەن مېنىڭ جېنىمنى،
تەندە بۇ جان مەڭگۈ تۇرامدۇ؟

2000 - يىل 15 - ئاپرېل





كۆڭلۈم

ئېچىل، دېسە ئالدىراپ ئېچىلما، كۆڭلۈم،
مارجان بولساڭ يىپىڭدىن چېچىلما، كۆڭلۈم.
بىرى سېنى ئالدايدۇ: «ئاشىقنىڭ بىز» دەپ،
بىرى يالغان يىغلىسا، ئېچىنما، كۆڭلۈم.

يۈگۈرۈپ يۈرمە كەينىدىن چىرايلىقلارنىڭ،
ساداقەتسىز سەپلەرگە قېتىلما، كۆڭلۈم.
كىملىرىنىڭدۇر مەيلىگە بېرىپ بارىڭىنى،
ئۆرۈك بولۇپ شاخلاردىن قېقىلما، كۆڭلۈم.

خىلاپ يۈرمە خىلىڭىنى خۇدا بەرگۈچە،
قولۇڭ يەتمەس شاخلارغا ئېسىلما، كۆڭلۈم.
سېنى ئالداپ كۆرمەكچى ئالتۇنى بارلار،
گۆھەر كۆرسەڭ، زەر كۆرسەڭ سېتىلما، كۆڭلۈم.

2004 - يىل 15 - يانۋار

تۇغۇلمىغانلارغا

ئوت ئۆچمىگەن قازانلارغا ئوخشايدۇ ئالەم،
ئوتتىن ئۇلۇغ كۈرەشلەرگە چىدىساڭ كەلگىن .
چىنپۈتمىگىن، «پاراغەتكە تۇغۇلدۇڭ» دېسە،
سالقىنى يوق چۆل دەشتلەرگە چىدىساڭ كەلگىن .
گاھى رىزىقلىق ئاق نان بولسا، گاھى تېرىقتۇر،
كۈلدىن ئالغان كۆمەچلەرگە چىدىساڭ كەلگىن .
گاھ كۈنلەردە يوقتۇر ساڭا كۈندۈز راھىتى،
ئەسكى تامدا تۈنەشلەرگە چىدىساڭ كەلگىن .
كىم ئېيتىدۇ: «دوست تارتقاننىڭ جېمىسى دوست!» دەپ،
چۆرەڭدىكى كۈندەشلەرگە چىدىساڭ كەلگىن .
ھايات دېگەن مەۋج ئۇرۇپ ئاققان بىر دەريا،
ئۈزۈمەك ئۈچۈن ئۆركەشلەرگە چىدىساڭ كەلگىن .
ھەركىم كېلىپ سۆيۈۋەرەمس ئىككى مەڭزىڭگە،
گاھ ھەم قارا سۈركەشلەرگە چىدىساڭ كەلگىن .
سېلىش ئەمەس، تاتىلاش ئۈچۈن تىرناقىلار تەييار،
قۇسۇر تېپىپ جۈندەشلەرگە چىدىساڭ كەلگىن .
ئەجەل باردۇر سېنىڭ ئۈچۈن ماختاشلاردىمۇ،
«تىل تەگمىسۇن»، سۆزلەشلەرگە چىدىساڭ كەلگىن .
بىر تال تۈككە ئايلىنسىەن بىلمەي بەزىدە،
ئۇچۇرغىلى پۈۋلەشلەرگە چىدىساڭ كەلگىن .
چىڭ باغلىنىپ تىرىكچىلىك ئارقانلىرىغا،
خالىغانچە سۆرەشلەرگە چىدىساڭ كەلگىن .

1993 - يىلى ئىيۇل، غۇلجا



كېتەر بولساڭ، خوش ئېيتماي كەتمە

ئايىرلغاندا ئاغرىنما، يارىم،
كېتەر بولساڭ، «خوش!» ئېيتماي كەتمە .
ياخشى چاغدا ياخشى يارىغىنى
ئايىرلغاندا گۇناھكار ئەتمە .

مەندىن ئۆتكەن گۇناھ، سەۋەنلەر
يوق ئەمەستۇر سەندىمۇ بەلكىم .
رەنجىگەندە كېرەكقۇ ئويلاش
ئۆز - ئۆزىنى ئەڭ ئاۋۋال ھەركىم .

تارتىلمىسۇن، ئايىرلغاندا بىز
ياخشى ئۆتكەن كۈنلەر جازاغا .
نامەردلىكتۇر «خوش» دېمەي كەتكەن،
ئۇچرىغاندا سۆيگۈ قازاغا .

قاتتىق ياپما چىققان ئىشكىنى،
يېنىپ قايتا كىرىپ قالسىەن .
ئېيتقانلىرىم توغرىمۇ، خاتا،
بىر كۈنلىرى بىلىپ قالسىەن .

2004 - يىل 13 - ئاپرېل

بولسۇن

گۈل بولساڭ، گۈلگە خاس پۇرىقىڭ بولسۇن،
ئۇنەرگە كەينىڭدە ئۇرۇقۇڭ بولسۇن .
ئۈلگەڭدۇر ھىممەتلىك ھەسەل ھەرىسى،
كۆل بولسا، ئۈزەرگە بېلىقىڭ بولسۇن .

ئاسماندا ئاي بولغىن، كۈن بولالمىساڭ،
ئىسسىقلىق بولمىسا، يورۇقۇڭ بولسۇن .
ئاسماندا ئاي بولساڭ ئۇنتۇما يەرنى،
باي بولساڭ، يادىڭدا چورۇقۇڭ بولسۇن .

ئىنسانغا تەس كۈن يوق تىلەپ يېمەكتىن،
شۇندىمۇ چىرايلىق تىلىكىڭ بولسۇن .
ئىلاھىم، بار بولغىن باي بولمىساڭمۇ،
بۇغدىيىڭ بولمىسا، تېرىقىڭ بولسۇن .

ئادەمنىڭ ئالدى گۈل، كەينى تىكەندۇر،
شۇ سەۋەب ئارقاڭدا قۇلىقىڭ بولسۇن .
دوستۇڭغا بېرەرگە يۈرىكىڭ تەييار،
دۈشمەنگە قولۇڭدا بويىقىڭ بولسۇن .

بارچىدىن ئۇزاق تۇر ئەتەڭنىڭ يولى،
مىنەرگە ئۈمىدلەر ئۇلىقىڭ بولسۇن .



قەدىرىسىز قالغاننىڭ كۈنى قىيامەت،
سۇ بولساڭ، ئاقارغا ئېرىقلىك بولسۇن .

تىلىڭنىڭ تىزگىنى بېشىڭنىڭ بەختى،
قازىنىڭ بولغاندا، تۇۋىقىڭ بولسۇن .
باتۇرغا بارچىدىن سەگەكلىك قىممەت،
كۈندۈزمۇ ياقارغا چىرىغىڭ بولسۇن .

نومۇسقۇ ئىنسانغا قورقۇشتىن ئۆلۈش،
ھوشۇڭدىن كەتسەڭمۇ تىنىقىڭ بولسۇن .
ئۆمۈرلۈك ئۆرۈلمەس مۇنار بولساڭمۇ،
يېنىڭدا ھامان بىر يۆلىكىڭ بولسۇن!

1994 - يىل سېنتەبىر، غۇلجا



كاككۇك بولۇپ يارالسام ئەگەر

كاككۇك بولۇپ يارالسام ئەگەر،
ئۆتەرمىدىم يىغلاپ يارى يوق .
ئەجەب ئىكەن بۇ ئالەم، مەندەك
بىتەلەيدە ئەسلا چارە يوق .

قاقىر بولسام، قاناتىم بولسا،
قاتارلىشىپ ئاسماندا ئۇچسام .
يىغلىساممۇ ئاسماندا يىغلاپ،
يار تۇتساممۇ ئاسماندىن تۇتسام .

دۇتارىڭنى چالغۇم بار ئىدى،
باغلانماپتۇ تۆت تال پەددىسى .
قىلىپ قويدى مېنى بىتەلەي
بىۋاپانلىق يالغان ۋەددىسى .

2004 - يىل 30 - ئىيۇن



يارى يوقنى بىچارە دەڭلار

سۆيەرى يوق، سۆيۈنەرى يوق
يارى يوقنى بىچارە دەڭلار .
كۆيەرى يوق، كۆيۈنەرى يوق
يارى يوقنى بىچارە دەڭلار .

بۇ دۇنياغا كەلگىنى بىكار
ئۆزىگە قۇل، ئۆزىگە چاكار .
پۇت - قولى ساق، يۈرىكى ناكار،
يارى يوقنى بىچارە دەڭلار .


ئالەم قەپەس قاناتسىز قۇشقا،
بۇلبۇل، كاككۇك تۆزەمدۇ قىشقا؟
بىللە دانلاپ، بىللە ئۇچۇشقا
يارى يوقنى بىچارە دەڭلار .

يالغۇز تۇرنا غېرىب، مۇساپىر،
يىغلاپ ياشار تاغدا يالغۇز شر .
يالغۇزلاردا بولسۇن نە كىبىر،
يارى يوقنى بىچارە دەڭلار .

يول باشلايدۇ ئەماغا تاياق،
ئۇلاغسىزلار يۈرىدۇ ياياق .

يارسزلاردا كەمدۇر قول - ئاياغ،
يارى يوقنى بىچارە دەڭلار .

2001 - يىل 15 - ئىيۇن





سېنى باشلاپ كېتىپتۇ ئېتىزلارغا ئەقىدەڭ

ئۆيۈڭ ئەجەب خىلۋەتتە، بارالمايمەن بەخۇدۇڭ،
خالاپ قالدىڭ قانداقچە مەھەللىنىڭ چېتىنى؟
چىنپۈتمەيسەن بەربىر يۈرگىنىمگە نە كويدا،
سېنىڭ بىلەن دىدارغا تاللاپ باقتىم كېچىنى .

قاچانلاردىن نومۇسچان بولۇپ قالدىم، بىلمەيمەن،
ئىزدەپ بارماق تەس ئەجەب ماڭا سېنى كۈندۈزى .
قول سۇنماققا مەجبۇرمەن گۈلدە تىكەن بولسىمۇ،
چىقمايدىكەن قۇلاققا ئۈزۈمگۈچە گۈل ئۆزى .

بارالمايمەن يېنىڭغا، باھانەم يوق بارارغا،
ئاساۋ ئاتتەك يۈرىكىم ساڭا سۆرەپ تۇرسىمۇ .
بۇ كۆڭۈلدە، چىنپۈتسەڭ، سەندىن ئۆزگە ھېچكىم يوق،
بۆشۈكىگە قورۇنۇش مېنى بۆلەپ تۇرسىمۇ .

كۆچۈپ كەتتىڭ نېمىشقا چەت ياقىغا، دىلىرىم،
ياكى ماڭا مەيلىڭ يوق، ئەتەي مەندىن قاچتىڭمۇ؟
مەھەللىدىن، مېنىڭدىن پۇلنى ياكى ئۈز كۆرۈپ،
يول بويىغا سەنمۇ يا بىر رېستوران ئاچتىڭمۇ؟

سېنىڭ كەتكەن جايىڭنى ئاتايدىكەن «جاڭزا» دەپ،
كېيىن بىلىدىم باھاردا كەتكىنىڭنىڭ سىرنى .

داداڭ كۆزلەك سوقۇپتۇ كېلىشتۈرۈپ تۆت ئېغىز،
ئاناڭ بىلەن سەن ئاپسەن قوغۇنلۇقنىڭ قىرىنى .

ئۇچراپ قالدۇق قايسى كۈن ئېتىزلىقنىڭ يولىدا،
ئۆتۈپ كەتتىڭ ئالدىراش كۆك سىيىرنى يېتىلەپ .
قولتۇقۇڭدا ئۆتمۇ بار موزاي ئۈچۈن بىر باغلام،
تېڭىۋاپسەن بېشىڭغا يېشىل ياغلىق چېكىلەپ .

گۈزەللىشىپ كېتىپسەن كۆچەتلەردەك ياپيېشىل،
ئۇزلۇقىنى تەبىئەت بىر ساغىلا بەرگەندەك .
دېھقان قىزى دېگەننىڭ قولى تەگكەن يەر گۈزەل،
بوپتۇ دالا سەن بىلەن تامام چوغلۇق تەرگەندەك .

قىزارىپتۇ مەڭزىڭنى قۇياش سۆيۈپ تومۇزدا،
گىرىملەرگە نەھاجەت شەپەق تۇرسا يۈزۈڭدە .
كۆيدۈردۇ شۇ شەپەق، مېنىڭ كۆزۈم سېنىڭدە،
سېنىڭ كۆزۈڭ شۇندىمۇ يەنە دالا - تۈزۈڭدە .

ئۇچراپ قالدۇق نەچچە رەت، سەندە ئاران تەبەسسۇم،
قاچان كۆرسەم قەيسەردەك ئىككى يېڭىڭ تۇرۇكلۇك .
قارلىغاچتەك ئالدىراش يۈرگىنىڭنى كۆرگەندە،
قايتىپ كەتتىم ئارماندا خىياللىرىم سۈرۈكلۈك .

مەھەللىدە تارقالدى سەن توغرۇلۇق ھېكايە،
ئىشچانلىقنىڭ، تىڭشىسام، ماختالمىغان بىر ئۆي يوق .
لەۋلىرىنى تەمشىيدۇ ئوغلى بارلار ئەر يەتكەن،
يىگىتلەرنىڭ قەلبىدە سەندىن باشقا بىر كۆي يوق .

كەتكىنىڭنى خىلۋەتكە شۇندا بىلدىم، دىلىرىم،
سېنى باشلاپ كېتىپتۇ ئېتىزلارغا ئەقىدەڭ .



ئاناڭ ئۈچۈن قانچىلىك بولساڭمۇ سەن ئارزۇلۇق،
خالىمايسەن يۈرۈشنى مەشچانلاردەك چېكىپ مەڭ.

سېنىڭ ئۈچۈن باغلاردىن ئەۋزەل ئىكەن بۇغدايلىق،
سېغىنساڭمۇ سالقىنىنى شۇ دالادىن كەتمەپسەن .
شالدىرلايدۇ قوناقلق، سەن بار ئۇنىڭ قوينىدا،
سەن ئېتىزنى بىر كۈنمۇ ئەسلا تەرك ئەتمەپسەن .

قوغۇنلارنى سەن تەرگەن كۈتۈۋالدى بازارمۇ،
«دېھقاننىڭ!» دەپ تۈۋلايدۇ داڭلاپ تۇرۇپ ساتقانلار .
بىنەمگىمۇ چىقىپسەن داداڭ بىلەن ھارۋىدا،
سەندەك بولماس، بولسىمۇ ئەلدە شەرەپ تاپقانلار .

تەشۋىرلەشكە تىل كېرەك، ئەتتەڭ، شائىر ئەمەسمەن،
چۆرىسىگە گۈل تېرىپ سەن ياسىغان پاراڭنى .
توختىتالماي ئاۋارە سۆيۈنگەنلەر سەن ئۈچۈن
باشلاپ قويۇپ سەن قىلغان كۆكتاتلىقتىن پاراڭنى .

سېنىڭدىكى ھېكمەتنى شۇندىن ئۇقتۇم، ئىشەنسەڭ،
ئىككى بولدى بىر كۆيۈك، بولۇپ قالدىم ياتالماس .
ئىشچانلىقنىڭ ئىشقىمىنى يانغىنلاردەك ئۇلغايىتى،
بۇنداق ئوتنى ئۆزگىلەر بەلكىم سەندەك ياقالماس .

تۇتۇپ بېرەي سۈيىنى بۇ يىل تەرگەن كۈزگەڭنىڭ،
ئەجەب ئەمەس شۇ كۈنى يېقىپ قالسام دىلىڭغا .
چەشلىرىڭنى سورۇشقا مەندەك يىگىت لازىمغۇ،
چۈچۈپ كەتمە تاڭ سەھەر بېرىپ قالسام يېنىڭغا .

ئىزلىرىڭدىن ئىزدەيدۇ ياخشىلىقنى يۈرىكىم،
سېنى كۆرۈپ ئۈستىدە، كۈمبايىنغا چىقارمەن .

قوناق ئۆزگەن سېنتەبىر، گۈلۈم، ئەجەب كۆڭۈللۈك،
شۇ چاغدىمۇ يېنىڭدىن بەلكىم ئورۇن تۇتارمەن .

بىر تاۋۇزنى تەڭ بۆلۈپ ئويۇپ يەرمىز ئىككىمىز،
يېتىپ قالار سۆيگۈمىز بەلكى شۇ چاغ ۋايىغا .
خەقمۇ مېنىڭ كەينىمدىن يامان كۆرۈپ گەپ تاپماس،
باقار بەلكىم ئەمگەكچان بىر ئاشقنىڭ رايىغا .

كۆچۈپ بارغۇم بار مېنىڭ ئەمدى سېنىڭ يېنىڭغا،
سوراۋېرەي سۆيگۈڭنى قۇرۇپ كەتسۇن قورۇنۇش .
ئاۋارىمەن خەت يېزىپ ئالماق ئۈچۈن بىر جاۋاب،
مەيلى دېسەڭ سېنىڭدىن ئىككى دۇنيا كۆڭلۈم خۇش!

1999 - يىل ئۆكتەبىر، غۇلجا





دوستلارغا

يامان كۈنلەر مەن بىلەن كەتكەي،
ياخشى كۈنلەر سەن بىلەن بولسۇن .
مەنلا تارتاي تىكەن دەردىنى،
قىزىلگۈللەر سەن بىلەن بولسۇن .

چوققىلارنى ساڭا ئۆتۈندۈم،
ماڭا قالسۇن ساينىڭ تاپىنى .
تەقدىر ساڭا تاۋار تون ياپسۇن،
ماڭا قالسۇن ئەسكى چاپىنى .

مەن ياسىغان كۆۋرۈكتىن ئۆتسەڭ،
«مېنىڭ ئۈچۈن ياساپتۇ» دەپ ئۆت .
سەپەرلەردە قالساڭ ئۇلاغسىز،
ھاپىشلاشقا يەنە مېنى كۈت .

مەن تۇرغاندا غەم قىلىپ يۈرمە
قاردا قالغان خامانلىرىڭدىن .
غەلۋىر تۇتۇپ ئۆزۈم ئايرىيمەن
چەشلىرىڭنى سامانلىرىڭدىن .


ئاي چېلىلسا، مەن قالاي، سەن چىق،
«ئايىدا دوستۇم بار» دەپ يۈرمەن .


پەخىرلەنسە ئەللەر مۈلكىدىن،
مەن دوستلاردىن پەخىرلىنىمەن .

دورمايمەن ئاغزى دوستلارنى،
ئاغرىپ قالساڭ، قەلبىم يىغلايدۇ .
ئايىماسمەن تاپقانلىرىمنى،
مېنىڭ قولۇم دۇنيا يىغمايدۇ .

بىر نان تاپسام، يېرىمى سېنىڭ،
تەڭ ئۆلىمىز ئاچلىقتىن ئۆلسەك .
يالغۇز كۈلۈش ياخشى ئىش ئەمەس،
تەڭ كۈلىمىز توقلۇقتىن كۈلسەك .

1998 - يىلى ئىيۇن، غۇلجا





يازغان خەتلەرنىڭ

قىزىلگۈل پۇرايدۇ يازغان خەتلەرنىڭ،
سەن گۈلۈم، خېتىڭنى باغدا يازغانمۇ؟
تاكى سەھەر بۇلبۇلدەك تەلپۈرۈپ ياكى،
قىزىلگۈل ئېچىلغان چاغدا يازغانمۇ؟

قىزىلگۈل پۇرايدۇ يازغان خەتلەرنىڭ،
قولۇڭدا قىزىلگۈل بارمىدى ياكى؟
كەلمەستىن شۇنداق خەت يېزىپ تۇرساڭمۇ،
بىر سېنى كۈتەرمەن ئۆلگۈچە تاكى .

قىزىلگۈل پۇرايدۇ يازغان خەتلەرنىڭ،
ئايلىنىپ كەتتىڭمۇ ياكى سەن گۈلگە؟
كېلىدۇ ۋاپانىڭ ناخشىسىنى ئېيتىپ،
خەتلەرنىڭ نەمۇنە، خەتلەرنىڭ ئۈلگە .

1999 - يىلى ئىيۇل، غۇلجا

ياخشىلارغا ناخشىلار تولا

دەريا بولساڭ شارقىراپ ئاققىن،
شاۋقۇنىڭنى تاغلار ئاڭلىسۇن .
ياشالساق ياشناپ ياشايلى،
يۈرەكلەردە ئارمان قالمىسۇن .

تاغ بولساڭمۇ تەكەببۇر بولما،
سېنىڭدىنمۇ ئېگىز تاغلار بار .
بۈگۈننىمۇ سۆيەيلى، ئەمما
بۇنىڭدىنمۇ گۈزەل چاغلار بار .

ئۆستەڭ بولساڭ، سۈپسۈزۈك ئاققىن،
تەكتىڭدىكى تاشلار كۆرۈنسۇن .
ياخشىلارنى ئىزدەپ يۈرگەنلەر
سېنى سۆيسۇن، سەندىن سۆيۈنسۇن .

بۇ دۇنيادا ياخشىلار تولا،
ياخشىلارغا ناخشىلار تولا .
كۆكتە قۇياش بولالمىساقمۇ،
يۇلتۇز بولۇپ چاچايلى شولا .



ئالتۇن ئاسقان بوينۇڭغا تۇمار ئاسساڭ خوپ ئىدى

(لىرىكىلار)

ئۇچۇپ بارغۇم بار مېنىڭ ئۇچۇرۇڭنى ئالغاندا

ئۇچۇپ بارغۇم بار مېنىڭ ئۇچۇرۇڭنى ئالغاندا،
ئەلەم قىلدى بىراققا يارالغىنىم قاناتسىز .
كۆنۈپ كەتتىم شۇندىمۇ سېنى ئايلاپ كۈتۈشكە،
تولا تەمىشپ لېۋىمنى قالغانلىرىم ساناقسىز .

ياياق كەتكەن يولۇڭغا تەقەززالار تۈمەندۇر،
ئۆلەي دېدىم قىزغىنىپ سېنى، يارىم، شۇلاردىن .
تەرەددۇتۇم پۈتكۈچە تاغ كەينىگە كۈن پاتتى،
ئاسماق ئىدىم بوينۇڭغا ئۆزۈم پۈتكەن تۇماردىن .

ئاز بولدىمۇ ئالدىنىپ مېنىڭ داغدا قالغىنىم،
ئۇچۇرۇڭمۇ ئۇشتۇمتۇت جىمىپ قېلىپ بەزىدە .
«بارمىساڭمۇ كەلمەمدۇ يارىڭ» دېسە چىنپۇتۇپ،
كەلگىنىمچۇ، ۋاي تېخى، يولدىن يېنىپ بەزىدە .

شۇ ئەلەملەر قوشۇلدى سېغىنىشقا مەندىكى،

سوراشقىمۇ جۈرئەت يوق سېنى ئەلدىن: «نەدە؟» دەپ -
بىلىمگەنلەر سورايدۇ: «نەرنىڭ ئاشىق سېنىڭمۇ،
يوقىمىدى يا تۈزۈكرەك ئاراڭلاردا ۋەدە؟» دەپ .

كۆڭۈل بارۇ، يۈرەك يوق، بولۇپ قالدىم قورقۇنچاق،
دەۋاسىدا سۆيگۈنىڭ چىقىپ قالدىم يارامسىز .
زىيان سالدى سۆيگۈگە مېنىڭدىكى مۆمىنلىك،
كۆرۈنگەننىڭ ئالدىدىن ئۆتمىگىنىم سالامسىز .

ھەسەتخوردىن قورقمەن، سۇخەنچىلەر دۈشمىنىم،
يۈرۈۋەردىم سۈكۈتتە، «مېنىڭ» دېسە سېنىمۇ .
نەدە بولسۇن توشقاندا تالاشقۇدەك جاسارەت،
ئىت ئاغزىدا كېتەرەكەن ياۋاشلارنىڭ نېنىمۇ .

ئۆز يارىم دەپ يۈرۈپتۇ سېنى يەنە كىملەردۇر،
ئاجىز كەلدىم شۇ سەۋەب ياقىسىدىن ئېلىشقا .
كاچاتلايمەن ئۆزۈمنى ئۆز گۆشۈمنى ئۈزۈپ يەپ،
ئامالم يوق شۇلارنىڭ كاجىتىغا سېلىشقا .

بىراق كۆڭلۈم ئۆلمىدى ئۆلگەن بىلەن خىياللار،
سېنى يارىڭ شۇلاردىن سۆيىمەي تۇرۇپ كۈنلەيدۇ .
ئۇچۇپ بارغۇم بار مېنىڭ ئۇچۇرۇڭنى ئالغاندا،
تۈندە يىغلاپ شۇڭلاشقا كەپتەر بولۇپ ئۈنلەيدۇ .

ئەللىك يىللىق ئامەتلەر

ئەللىك يىلنىڭ ئالدىدا نارەسىدە قىز ئىدىڭ،
مەن بار يەردە سەنمۇ بار، سەن بار يەردە مەنمۇ بار .



شۇ چاغدىلا بىخلانغان بىزنىڭ كۆڭۈل، سەۋەبى:
تۇپرىقىدا سۆيگۈنىڭ ھاۋامۇ بار، نەممۇ بار.

شۇ چاغلارنى ئەسلىسەم، يۈرەك - باغرىم يىغلايدۇ،
چۈنكى بولماس قايتقىلى بالىلىققا، ياشلىققا.
«ھەسرەتلەرگە نە ھاجەت؟» دەپ بەزلەيمەن ئۆزۈمنى،
باشلىدۇققۇ بىزمۇ سۇ بۇغداي تېرىپ تاشلىققا.

ئەللىك يىلغا بىزنىڭمۇ بەرگىنىمىز ئاز ئەمەس،
تەقدىم بولدى توزدەك ئۆز ياشلىقىمىز ۋەتەنگە.
ئون سەككىزدە سۆيگەندەك شۇڭا، يارىم — ئەللىك يىل،
ھەر تاڭ قۇياش سۆيمەستە سۆيۈپ كەلدىم چېكەڭگە.

بەخت ئالدۇق بەزىدە يانچۇقىدىن كۈنلەرنىڭ،
بوۋايلاردىن نەۋرىلەر خۇددى تاتلىق ئالغاندەك.
غايىب بولدى بەزىدە كۆڭۈللەرنىڭ خۇشلۇقى،
ئاسمان كەبى تەقدىرنىڭ خۇيى تۇتۇپ قالغاندەك.

يالغان چىقتى ھاياتنى تامام بەخت دېگەن گەپ،
گۆدەكلىكتە يالغانغا چىنپۈتكەنمۇ بىز بولدۇق.
بىلىپ تۇرسا خالايق ھالىمىزنى ئەزەلدىن،
گۆدەكلىكتە نۇقسان كۆپ: يالغانلاردىن ئۆز بولدۇق.

نادانلىققا «خوش!» ئېيتىپ خەيرلەشتۇق ئاخىرى،
يۇيۇپ قويدى ئەللىك يىل بىزنى ئەقىل نۇرىدا.
ئايلانمىساق ئاقىلغا ئەللىك يىللىق قىسمەتتە،
ئاۋازىمىز بولامتى ئەللىك يىلنىڭ خورىدا؟

ئېگىز تۇرۇپ تەڭرىتاغ جىمى تاغدىن جاھاندا،
ئوغۇل - قىزى خىجىلغۇ جىمى ئەلدىن پەس تۇرسا؟



جاق تويدۇققۇ سۆيگەنگە جاھالەتنى جانان دەپ،
ئاسارەتتە بىز ئۈچۈن ئالغا باسماق تەس تۇرسا؟!

ئەللىك يىللىق ئامەتلەر ئىككىمىزگە قىممەتلىك،
بىلىۋالدۇق بىلىمدىن ئۆزىمىزنى ئۆزىمىز .
چاتقاللاردا ئات چېپىپ چارچاپ ئۆلگەچ تالايىلار،
توغرا يولنى ئاخىرى تونۇپ يەتتى كۆزىمىز .

ئۈمىد تەرسەك يىللارغا ئۇنۇپ چىقتى قىش كېتىپ،
رېئاللىققا ئايلاندى كۆرگەن چۈشنىڭ ئاخىرى .
يۈرۈپتىمىز چىنپۈتمەي گۇمانلارنىڭ كەينىدە،
باھار دېسە كۈنلەر قارا قىشنىڭ ئاخىرى .

سۆزلىگەنگە تۈگەمدۇ ئەللىك يىلنىڭ گەپ - سۆزى،
تەرىپلەنسە قەيسەرلىك ئىككىمىزگە كۇپايە .
تاشلىۋەتتۇق مۈشكۈلنى ئۆشنىمىزدىن ئاقىۋەت،
ئىزىمىزدىن قالغىنى باتۇرلۇقتىن ھېكايە .

خۇمداندا ھاياتنىڭ پىشىپ چىقتۇق ئىككىمىز،
ئەللىك يىللىق ئامەتتە ئاۋۋال شۇنى داغلايمەن .
ئەللىك يىللىق ئىمتىھان بىزگە ئاسان چۈشكەنمۇ،
بۈگۈن شۇنى ئويلىسام، يېڭىۋاشتىن يايىرايمەن .

قارا چاچلار قانداقچە ئاپئاق قارغا ئايلاندى،
جاۋابىنى مەن ئەمەس، سۆزلەپ بېرەر ئەللىك يىل .
ساداقەتنى ئۆگەتتى بىزگە ئۇلار ئەخلاقتىن،
تەۋرىمىدۇق شۇڭلاشقا قىسمەت كەلسە ئەللىك خىل .

قوراي بولۇپ قالساڭمۇ كېلىپ تۇردى گۈل ھىدى،
ساداقەتتىن كەچمىدۇق، شېرىن جاندىن كەچسەكمۇ .



بىلىم ئىكەن سۈكۈتمۇ، ئالتۇن بىلدۇق سۈكۈتنى،
كاككۇك بىلەن زەينەپتەك جۇدالىقتا يۈرسەكمۇ .

كۆنۈپ كەتتىم سېنى دەپ شادلىققىمۇ، غەمگىمۇ،
شۇغا بۈگۈن داڭلايمەن ئەللىك يىللىق ۋاپانى .
مۇھەببەتتە ئەۋزىلى شۇنداق ۋاپا ئەمەسمۇ،
بىلىندۈرمەي ئۇزاتقان جىمى جەبىر - جاپانى .

بالىلارغا ئابىدە تىكلەپ بەردۇق چىدامدىن،
ئىككى قولى ئۇلارنىڭ ئىشچانلىققا كۆنسۇن دەپ .
بىزدىن قالغان دەستۇرغا شۇلار ئۈچۈن يېزىلدى،
نەدە بولسا شۇ يەردە ئادالەتنى سۆيسۇن دەپ .

يوللىرىمىز تۇتشار ئەتە يېڭى ئەسرگە،
ئۆمرىمىزنىڭ ئۇزلۇقى سۆزلىنىدۇ شۇندىمۇ .
ئەللىك يىللىق ئامەتلەر ئىككىمىزگە قىممەتلىك .
زەررىلىرى ئالتۇننىڭ چاقنايدىغۇ قۇمىدىمۇ؟!

چىرايلىقنىڭ كەينىدە چۆچەك تولا، سۆز تولا

بىرەتتىمغۇ مەن ئۆزۈم تەبىرىنى، ئەزىزىم،
ئېيتىپ يۈردۈڭ نېمىدەپ كۆرۈنگەنگە چۈشۈڭنى؟
بەزىلەرنىڭ، بىلمەمسەن، كۆزى يامان ئەزەلدىن،
گەپ سورىسا نېمىشقا كۆرسىتىسەن چىشىڭنى؟

ئادەم بارمۇ ئۆگزەڭدە؟ غىچىلدايدۇ تورۇسۇڭ،
مەھەللەڭدە يوق ئەمەس بىزنى ماراپ يۈرگەنلەر .
ئۆتۈپ كەتتى دۈپۈرلەپ ئىشىكىڭدىن كىملىرىدۇر،
ھەيران ئىكەن بۇ ئىشقا ھەتتا ئۇنى كۆرگەنلەر .



بولۇپ قالدى شۇبھىلىك قوشنىلارنىڭ ئۆيىمۇ،
 كىرىپ يۈرمە شۇڭلاشقا كەچ كىرگەندە تىلەككە .
 بولۇپ قالغان ئوخشايىمەن بەلكىم مەنمۇ گۇمانخور،
 ئەمما كۆڭلۈم بارمايدۇ شۇبھىلەردىن بۆلەككە .

يالغۇز قويۇپ بەرگۈم يوق سېنى، گۈلۈم، بازارغا،
 بازار دېگەن يامان يەر، ئادەم تولا، كۆز تولا .
 ئەلەمساقتىن دۈشمەننىڭ تاپمايدىغان گېپى يوق،
 چىرايلىقنىڭ كەينىدە چۆچەك تولا، سۆز تولا .

ئالتۇن زەنجىر ئاسماستىن، تۇمار ئاسساڭ خوپ ئىدى،
 ئۇنىمايسەن ئەزەلدىن مەن دېگەنگە بىراقتا .
 باش - كۆزۈڭدىن سەدىقە، خەير - ئېھسان بېرىپ تۇر،
 بالا - قازا، ئىلاھىم، سەندىن يۇرسۇن يىراقتا .

مەن بارمىغان تويلارغا بارما دېگۈم كېلىدۇ،
 چىراي ئاچما بارساڭمۇ كۆرۈنگەنگە جىلمىيىپ .
 سالام - سەھەت باشقا گەپ، ئۇ جىلمىيىش باشقا گەپ،
 ئەرزىان كۈلكە - تەبەسسۇم ئەلەمساقتىن بىر ئەيىب .

ئەلدىن سېنى، ئامرىقىم، قورۇنغىنىم قورۇنغان،
 بوي تارتىپتۇ ئويلسام مېنىڭدىمۇ كۈنچىلىك .
 لىلا تۇرۇپ ئېيتقىنا، سېنى چىندىن سۆيىمىسەم،
 سەۋدايدەك ھەر كۈنى سۆزلەمدىمەن مۇنچىلىك؟!

ئاشۇلارنى دورىساڭ . . .

كۈن ئارىلاپ ئۆيۈڭگە كېلىپ - كېتىپ يۈرگەنلەر
 غەلىتىغۇ، دىلىرىم، كۆرسەتمەيدۇ يۈزىنى .



بېشىدىكى بىلىمدىم، پەرەنجىمۇ، رومالمۇ،
نامە ھەرەمىش، ئاڭلىسام چۈمكىمىسە ئۆزىنى .

مېڭىپ يۈرمە باشلىسا شۇلار ماڭغان يوللارغا،
ئېيتقىنىغا ئىشەنمە، قايدۇرىدۇ بېشىڭنى .
بۇ دۇنيالىق كۈلكەڭنى گۇناھ، دەيدۇ ئەيىبلەپ،
ئوتى ئۆچۈپ ئۆيۈڭنىڭ، كۈل باسدۇ بېشىڭنى .

ئارتىۋالساڭ پەرەنجە، ئاي يۈزۈڭگە ئاھانەت،
ئۈچ ئەمەسمۇ ئادەملەر ئايىنى توسقان بۇلۇتقا؟
كۆكلىمەيدۇ، قۇرۇيدۇ (قۇرۇغانلار تۈمەن مىڭ)،
ئىخلاسىنى بەرگەنلەر ئەپسۇنلارغا، دۇرۇتقا .

ھۆسن قوشقان گۈل تۇرسا جامالىغا دۇنيانىڭ،
قىزىلگۈلى، ئېيتقىنا، چۈمكەپ قويۇش دۇرۇسمۇ؟
نادانلىقتىن نادامەت كۆرۈپ تۇرۇپ ئۆزىمىز،
بۇنى يەنە تەقدىرگە دۆڭگەپ قويۇش دۇرۇسمۇ؟

ياسانمىساڭ ياشلىقنىڭ نۇر چاچامدۇ ھەسسىلەپ،
گۈزەللىكمۇ ياشلىقنىڭ دوستى تۇرسا ئەسلىدە .
باھار دەيمىز ياشلىقنى، نەدە ئۇنداق گۈزەللىك،
گۈزەللىكى دۇنيانىڭ ئەسلى باھار پەسلىدە .

ئۇچالمايسەن ئاسماندا ئاشۇلارنى دورىساڭ،
قايمۇقسەن يولۇڭنى ئاشۇلاردىن سورىساڭ .
قارىسى بار قازاننىڭ، يىراق يۈرگەن شۇلاردىن،
قارا بۇلۇر ۋۇجۇدۇڭ ئاشۇلارغا يولۇقساڭ .

ئۈزلۈك دېسەڭ، ئۇزۇن چاچ قويۇپ يۈرگەن، ئەزىزىم،
چۈمكىۋالغان ياشلاردىن مىڭ ياخشى ھەم بۇدۇر چاچ .

كېيىنەكتەك ياسانساڭ، جاكارلايمەن: «ئۇچتى!» دەپ،
ئۇچۇپ يۈرگەن لاچىندەك، بولۇپ يۈرگەن قارلىغاچ.

ئېگىز پاشنا توپلەيلەر قۇت قوشىدۇ قەدىڭگە،
يوپىكاڭ ساڭا يارىشىپ، ئايلاندۇردى سۈرەتكە.
كەشتە باسقان كوپتاڭغا يوشۇرۇنغان كۆركەملىك،
شۇڭا تۇرقۇڭ ئايلاندى مىليون كۆزدە كۆرەككە.

سەن تۇرغاندا ئادەملەر روپاشلارغا باققايمۇ،
ئۇلار سېنى ئۈندەيدۇ ياشاش ئەمەس، ئۆلۈمگە.
بىر زۇلمەتكە مەھكۇمسەن مېڭىپ قويساڭ كەينىدىن،
ئەنسىرەيمەن شۇڭلاشقا كېلىپ يۈرسە ئۆيۈڭگە.

ئايلىنسەن ھۆرلەرگە مەن ئېيتقاندا يول تۇتساڭ،
كەتكەندىمۇ دۇنيادىن ئارمان بىلەن كەتمەيسەن.
بىلىپ قويغىن: شۇلارنىڭ بايرىقىنى قۇت دېسەڭ،
كاككۇك بىلەن زەينەپتەك مۇرادىڭغا يەتمەيسەن!

كېرىپ قالسام چۈشۈڭگە . . .

كېرىپ قالسام چۈشۈڭگە جورۇپ يۈرمە يامانغا،
يامان كۈنلەر بولمامدۇ يامانلارنىڭ بېشىدا
كىمگە قىلدۇق يامانلىق، ئويلىغىنا، ئەزىزم،
كۆكلەمدۇ يا بۇ ئالەم ياخشىلارنىڭ بېشىدا؟

تىل تەگكەندەك بولمامدۇ بۇ ۋىسالغا باشقىدىن،
پېشكەللىككە يولۇقسام، تارتقانلىرىم ئاز كېلىپ.
دېگىنىڭغۇ ئورۇنلۇق: بەتلىنىدۇ مىلتقىمۇ،
ئەمدى كۆلگە چۈشكەندە ئۆردەك كېلىپ، غاز كېلىپ.



شۇنداقتىمۇ ھەقىقەت يېڭىپ چىقتى ئاخىرى،
بىزنى يامان دېگەنلەر ئەپۇ سوراپ كەلدىغۇ؟
ئەمدى قالغان كۈنلەردىن يەنە نېمە ئەنسىرەش،
تۆھمەتلەرنى ئاخىرى شۇ ھەقىقەت يەڭدىغۇ؟

بىز تەڭرىگە بارغۇچە، تەڭرى دېگەن ياخشىلار،
ياخشى بولساق بىزنىمۇ شۇ ياخشىلار يۆلەيدۇ.
يامانلارغا ياسالغان، بىلسەڭ، ئەسلى دار دېگەن،
يامانلىقى شۇلارنى ئاخىر دارغا سۆرەيدۇ.

چىقىپ كەتسەم كۈچىغا، شۇئان ئېغىپ يۈرىكىڭ
چىققانلىرىڭ ئاز ئەمەس مېنى ئىزدەپ تالاغا.
بولۇپ قالدىڭ كېيىكتەك غايىب ئوقتىن ئۈركۈگەن،
تارتامدۇ يا قاپىقىڭ دائىم دەردكە - بالاغا؟

تۆت بالاڭنىڭ بەختىگە ياخشى كۈنلەر تىلەيمەن،
ئىشەن، گۈلۈم، بىزگىمۇ كېلىۋەرەمس يامانلىق.
مەنمۇ سەگەك بوپقالدىم بىخۇدلۇقتىن ئازار يەپ،
سەگەكلەرگە يېقىنغۇ ئاسايىشلىق - ئامانلىق.

تارتقان زىيان ياخشىلار ۋاقتىنچىدۇر ۋە لېكىن
يىللار تىنچ ئۆتمىگەچ ئەنسىرەيسەن مېنىڭدىن.
يۈرەكئالدى بوپكەتتىڭ، قارا باسقان كېچەك كۆپ،
ياخشىلىقنى تىلەيمەن مەن يەنىلا سېنىڭدىن.

ياخشى بولساق ھىدلايدۇ بىزنى گۈل دەپ ئادەملەر،
كىرىپ قالسام چۈشۈڭگە، ياخشىلىققا جورۇپ يۈر.
بېسىلمىسا تەشۋىشنىڭ شۇنىڭدىمۇ، دىلىرىم،
بىر پارچە نان بېشىمدىن ھەر سەھەردە ئۆرۈپ يۈر.

1999 - يىل ئىيۇل، غۇلجا - پىچان

بىر كېلىمىز دۇنياغا

بىر كېلىمىز دۇنياغا، كۈندە سۆيۈن، كۈندە سۆي،
قىيامەتلىك جۈپلەر بىز، كۈندە كۆيۈن، كۈندە كۆي.
ئازار يېگەن كۆڭۈلدە كۆكلىمەيدۇ مۇھەببەت،
ئۆرە بولغان ئەمەستۇر ئەلمىساقىن كۈلدە ئۆي.

ئاسايىشلىق ئۆمۈرنى كۆتۈرىدۇ ئەرشكە،
كۆتۈرەمدۇ كۆڭۈلنىڭ تارازىسى ئۆزگىنى؟
ۋاپا تولغان ھۇجرىدا شائىرانە ھايات بار،
شۇ ئەمەسمۇ ھاياتنىڭ كۈندە قوشاق تۈزگىنى؟!

قەدىردانلىق ئىنسانغا قىممەت خىسلەت قەدىمدىن،
ماڭلىقىغا ھەر كۈنى مىڭنى سۆيسەم ئاز شۇڭا.
بىر كېلىمىز دۇنياغا، قىشنى سۆيگۈ كۆتۈرمەس،
لازىم، گۈلۈم، تائەبەد ئارىمىزغا ياز شۇڭا.

سېنى گۈل دەپ پۇرايمەن كۈندە سۆيۈپ قانماستىن،
ئىناق سۆيگۈ باغ چۈنكى، ئىناق سۆيگۈ پاراغەت.
گۈللەيمىزمۇ، ئېيتقىنا، شۇ جۈپلۈكتىن ئايرىلساق،
شۇڭا ماڭا تۇيۇلار قېيىدىغىنىڭ قىيامەت.

ئاغزار مېنىڭ يۈرىكىم، بۇلۇت كۆرسەم چېھرىڭدىن،
مېھمان تۇرساق تۆت كۈنلۈك، نېمە ھاجەت نىزاغا.



ئەپۇ دېگەن يارالغان مەن ئۈچۈن ھەم سەن ئۈچۈن،
ئۆتۈپ كەتسەك نىزادا، ئۆلمەيمىزمۇ ئىزاغا؟!

بىر كېلىمىز دۇنياغا، قايتىشىمىدى كەتكەنلەر،
ۋاپا ئىكەن ھاياتنىڭ بىزگە ئاۋۋال بەرگىنى .
ھارام بىزگە، دىلىبىرىم، نىزا تۈگۈل گۇمانمۇ،
سۆيگۈ دېگەن ئالەمنىڭ بىزگە قۇچاق كەرگىنى .


قايتىقىنىمدا خاماندىن قېقىپ قويساڭ ئۇچامنى،
ھاردۇق دېگەن، ئېيتقىنا، ئۆزى شۇئان چىقامدۇ؟!
ئوسما تەرسەم، گۈل تەرسەم ئۆزۈڭ ئۈچۈن باغلارغا،
جاھان ئەھلى شۇلاردىن چىن سۆيگۈنى ئۇقمامدۇ؟!

بىز يارالغان ئەزەلدە سۆيۈشۈشكە، سۆيۈشكە،
قوشۇپ بەردى بۇ ئالەم مۇھەببەتكە شادلىقنى .
بىر كېلىمىز دۇنياغا، ئارىلاشتۇرما، ئامرىقىم،
يا يۇمشاققا قاتتىقنى، يا ئاچچىققا تاتلىقنى .

تۈنۈگۈنكى بوۋاقلق بۈگۈن بىزگە پۇشايىمان،
تاس قالغانتۇق كىبىردە كەتكىلىمۇ ئايرىلىپ .
جۈپلۈكىمىز شادلىقنىڭ مۇنبىرىدىن چۈشمىسۇن،
ئۇھ تارتمايلى ئەپسۇستا، قېرىغاندا قايرىلىپ .

تاشتىن قاتتىق ئىشەنچتىن غالىب كېلىپ ئەنسىرەش،
تۇمانلىرى تەشۋىشنىڭ بىزگە غەشلىك چاچمىغاي .
يالغان سۆيۈش مەلۇنلۇق، يالغان سۆيسەم ئۆلەيمەن،
دوستلىرىڭمۇ، ئېيتىپ قوي، خۇددى بىزدەك ياشىمىغاي .

بىر كېلىمىز دۇنياغا، بىللە تۆككەن تەر ئۇلۇغ،
ھاجەت ئەمەس كۆز ياشلار بىللە چەككەن جاپاغا .



زۆرۈر چاغدا ھۇزۇردۇر رىيازەتمۇ تەڭ چەككەن،
داللى ئىكەن شۇنداق كۈن ساداقەتكە - ۋاپاغا .

ئېزىتقۇلار يالغاندىن زەردارلىققا ئۈندەيدۇ،
كىگىز ياخشى، ھېزى بول، شۇلار بەرگەن گىلەمدىن .
بايلىق دېگەن، بېلىپ قوي، شېرىن ئۆتكەن سۆيگۈدە،
قۇزغۇن ئۇچقان ياماندۇر بۇلبۇل جايى - چىمەندىن .

قارغىش ئېلىپ ئۆتكەنلەر يامانلىقتىن نە تاپتى؟
ياشارتىدۇ ياخشىلىق ياخشىلارنى ئەزىزلەپ .
ئۆتۈشكەنلەر ئىززەتتە جاي ئالار كەن ھەر دىلدىن،
بارار ئىكەن شۇنداقلا تاغلاردىنمۇ ئېگىزلەپ .

دەرس ئالسۇن شۇلاردىن بىزنىڭ سۆيگۈ، ئامرىقىم،
بىر كېلىمىز دۇنياغا، مېنى كۈندە سۆيۈپ قوي .
بۇ سۆيگۈنى قۇتلايدۇ ھەر كۈن چىققان قۇياشمۇ،
ھەر سەھەردە بىر قەدەر سەنمۇ ماڭا قۇيۇپ قوي .

1991 - يىل مارت، غۇلجا





ماڭا ئۆلۈم تىلەپسەن ئاخشام

ماڭا ئۆلۈم تىلەپسەن ئاخشام،
بېرىپتۇ دەپ مېنى تويلارغا .
كۈنچىلىكنىڭ قاتتىقكەن ئەجەب،
سېلىپ قويدۇڭ مېنى ئويلارغا .

ماڭا ئۆلۈم تىلەپسەن ئاخشام،
كەتكىنىمنى ئاڭلاپ كۆرۈشمەي .
ئاسىيلىققا ھەيدەپسەن مېنى،
شۇ بىر ئاخشام قالساق سۆيۈشمەي .

ئوت قالسام يىغلايدۇ ئوچاق،
ئىس پۇرقۇدى كۆزۈمگە ئاۋۋال .
چاتاق بارمۇ تۇرخۇندا ياكى
ماڭا يېقىن قالدىمۇ زاۋال؟

تۇتقان سۈيۈم بۇغدايلىقىمغا
ئاياغلاشماي قالارمۇ توختاپ .
قالارمەنمۇ ئېچىق بېشىدا
يىغلاپ تۇرغان دېھقانغا ئوخشاپ؟

ماڭا ئۆلۈم تىلەپسەن ئاخشام،
ئەيىبىم شۇ كۈندە كەلمىگەن .

كۈنلىسىمۇ ئەللەر يارىنى،
نەدە سەندەك قارغاپ كۈنلىگەن ؟

ئېگىۋەر مە قۇرۇق قورايىنى،
ئېگىۋەر سەك كەتمەمدۇ سۇنۇپ ؟
قۇرۇق تۆھمەت، پەخەس بول، يارىم،
تۈگىتىدۇ سۆيگۈنى يۇنۇپ !

1999 - يىل ئاۋغۇست، غۇلجا





بىر كۈنى

بالاڭ ئازسا، «ئاھ» ئۇرما، يول تاپىدۇ بىر كۈنى،
ئامان بولسا، ئۇلارمۇ پۇل تاپىدۇ بىر كۈنى .
خاتا باسقان قەدەملەر قالدۇرغاندا قاتاردىن،
ئۆزى ماڭغان چاتقالغا ئوت ياقىدۇ بىر كۈنى .
گەدەنكەشلىك ھېچكىمدىن ئۇدۇم ئەمەس ئۇلارغا،
ئۆزى كېلىپ ئالدىڭغا گەپ ئاچىدۇ بىر كۈنى .
ئات بولغۇچە ئاساۋ تاي ھەر يان چاپسا چاپامدۇ،
ئۇلارغىمۇ بۇ دۇنيا يۈك ئارتىدۇ بىر كۈنى .
«ئاق»نى چەككەن ئاغزىدا ئوقۇپ ئەپسۇس، پۇشايمان،
قاراپ ئۇلار كەينىگە «ئۇھ» تارتىدۇ بىر كۈنى .
بۈگۈن پاتماي يۈرگەنلەر كوچىلارغا تۈن بويى،
چىللىسىمۇ كوچىلار جىم ياتىدۇ بىر كۈنى .
تەييار توقاچ قولۇڭدىن يەۋەرمەيدۇ ئۇلارمۇ،
ئۆزلىرىمۇ ئۇن تارتىپ، نان ياقىدۇ بىر كۈنى .
بۇ ئالەمدە ھەر ئىشنىڭ سائىتى بار، ۋاقتى بار،
خۇددى سەندەك ئۆي تۇتۇپ، ئۆي باقىدۇ بىر كۈنى .
كۆندۈرىدۇ بۇ جاھان تالاي ئىشقا ئۇلارنى،
شۇلار چاپقان ئۆستەڭدە سۇ ئاقىدۇ بىر كۈنى .
بىز ئوينىغان نورۇزنى بىزدەك ئويناپ شۇلارمۇ،
ئىزىمىزدا ئېگەرلەپ ئات چاپىدۇ بىر كۈنى .
پېشانەڭگە ئاسماندىن ئىللىق قۇياش نۇر چاپسا،
يۈرىكىڭگە بالاڭمۇ نۇر چاپىدۇ بىر كۈنى .

سەنمۇ ئاتا - ئاناڭنى ئۆتكەن بولساڭ ئەزىزلەپ،
ئوغۇل - قىزىڭ ساڭمۇ تون ياپىدۇ بىر كۈنى .
شۇ ئىشلارنى كۆرەلمەي ئۆلۈپ كەتسەڭ ئامال يوق،
ھايات بولساڭ، مەيدەڭگە گۈل تاقايدۇ بىر كۈنى .
يامان دېسەڭ بالاڭنى، كىم بېرىدۇ ياخشىنى،
ھازىر يامان بولسىمۇ، ئەسقاتىدۇ بىر كۈنى .

1996 - يىل مارت، غۇلجا





ۋاي داد


(ساتىرا)

ئۆيۈمدە تۇردى بىر باخشى كېلىپ بىر قانچە رەت، ۋاي داد،
بۇ رەت بىر ئايدا قالدۇردى ماڭا ئالەمچە دەرد، ۋاي داد،
دېمەي قانداق چىداي، ئەمما دېسەم، ھەر جايدا سەت، ۋاي داد،
يېزىپ چىقسام ئۇنىڭ دەردى بولۇپتۇ نەچچە بەت، ۋاي داد،
يۈرەرمەن شۇ سەۋەب ئەمدى جېنىمدىن قايغۇ يەپ، ۋاي داد.

بۇرۇن باخشى دېگەن دەخمىز بىلەن ئەسلا تونۇشمايتتىم،
بىرى كازىپ، بىرى ئاچ كۆز... شۇڭا ئۆلپەت بولۇشمايتتىم،
دادامنىڭ رايدىن قورققاچ، تېرىكسەممۇ ئۇرۇشمايتتىم،
كۆزۈم تۆت كەتكۈچە ئۇ نەس سەۋەب، سۆھبەت قۇرۇشمايتتىم،
بۈگۈن قانداقچە بۇ نەسكە يولۇقتۇم، توۋا، خەپ، ۋاي داد.

«چىراغدىن چىقتى بۇ ئۆي» دەپ ئۇ بىر تۈندە كىرىپ كەلدى،
توخۇ، ئۆردەك، قېچىر، ئاتنى دوراپ قىيقاس سېلىپ كەلدى،
دادامنىڭ كۆزىدە گويا شىپالىق داپ چېلىپ كەلدى،
بالا نەپسىگە ھاڭ تەمسىل، تالايلىرىنى شىلىپ كەلدى،
ئالار ئەمدى مېنىڭدىن ئۇ تالاي پۇل، پايدا - نەپ، ۋاي داد.

دادامنىڭ ئاغرىقى بولدى بۇ پېشكەلنىڭ سەۋەبكارى،
ئاناممۇ ئەسلىدە باخشى بىلەن رەھمال تەرەپدارى،



ئۆزۈم بولدۇم ئۇلار بەرگەن جىمى پۇلىنىڭ جاۋابكارى،
بۇ ئۆينىڭ قىيى بىز بولدۇق، ئارىدا باخشى قوچقارى،
ئۈسەر بولسا، ياتار بولدۇق يەنە خوپ، ياخشى دەپ، ۋاي داد.

ئاۋۋال شام ياققۇدەك ئونلاپ بازارغا پاختىغا چاپتىم،
بۇ قىشتا قايدا ئادراسمان، سوراپ مۇشكۈل بىلەن تاپتىم،
بولۇپ قويغاندا تۇغ تىكمەك، كىرىپ ئامباردا دۈم ياتتىم،
چىقىم باشلاندى بوراندىك، كالامدىن بىرىنى ساتتىم،
دادامغا ياقمىدى مەندىن قىلىنغان قانچە گەپ، ۋاي داد.

ئانام باقتى ئۇنى قايماق بىلەن ھۆرمەتتە «ئۇستام» دەپ،
دادام زار «روزنى ئۇستام بىلەن بىرلىكتە ئۇستام» دەپ،
زېرىكتىم بۇ مەرەزدىن مەن «كېتەر ۋاقتىنى ئۇقسام» دەپ،
لېكىن باخشى بۇ تاۋكادىن يۈرەر ھەر كۈندە «ئۇستام» دەپ،
تېخى بارمىش ماڭا بۇ دەرد يەنە كۆپ ھەپتىلەپ، ۋاي داد.

ئاتاقتا پېرىخون - باخشى، لېكىن يوق ئەسكىدىن پەرقى،
ئەمەس ھەم سودىگەر، چۈنكى باھادا يوق ئۇنىڭ نەرخى،
«خۇدا» دەپ يۈرگىنى يالغان، تامام پۇل، ئاچچىدۇر شەرتى،
ئالاردا قوزىمۇ - قويمۇ؟ ئۆزىنىڭ تاللىماق ئەركى،
كېتەر بولدۇم ئۇنى تويغۇزغۇچە ھەم جۈدەپ، ۋاي داد.

مىنۇتتا يەتتە - سەككىز رەت ئېتەر ياد ئاغزى ئالانى،
تائامدا بارچىدىن تەقۋا، ئۇنتۇماس «ئەۋزۇبىللا» نى،
دىلى ئىنساپنى بىلمەسكەن، ئالاردا قەلبى لىلانى،
تۇرۇپ ماختايدۇ قۇرئاندىك ئۇلۇغلاپ پۇلىنى — تىلانى،
ۋالاقلاپ كەچكىچە ھەم جىن شامالنى ئەزەملەپ، ۋاي داد.




يۈرەر ئالىم قىياپەتتە ناماز ئەھلى ئۈچۈن بىردەك،
 تەرەتكە قوپار بولسا، قوپارمىز ھەممىمىز بىردەك،
 تۇرار ئۇ ئورنىدىن چۈنكى توساتتىن ۋارقىراپ شىردەك،
 توخۇ ئۈركۈپ قاچار ھەر يان، ئىرغاڭلاپ ھەمدە غاز، ئۆردەك،
 قاچارغا مەنمۇ تەمشەلدىم بۇ ئۆيدىن نەچچىلەپ، ۋاي داد.

ئۇنىڭچۈن بىر تەرەتكە كېتەر كەن ئىككى چۆڭۈن سۇ،
 دېدىم: «بۇ ھېچ نامازخانىدا ئەزەلدىن كۆرمىگەن ئىشقا؟!»
 ئۆزى تەنھا سېلىپ جەبىر، قورۇنى باشقا كىيىدى ئۇ،
 چىقىشتى قوشنىلار يۈگۈرۈپ، سوراشتى: «ئېيتىڭا كىم ئۇ؟»
 بۇ ھال باغرىمدا دەردىمنى ئاشۇردى ھەسسىلەپ، ۋاي داد.

ئاڭدا دۈشمەن كۆرۈندى، نە ئېتەي، بۇ ئۆيدە ئۇنئالغۇ،
 سوغۇق ئامبارغا قوغلاندى دۇتار، تەمبۇر دېگەن چالغۇ،
 بۇ ھالدا تېلېۋىزور كۆرمەك بۇ ئۆيدە تەركىي ئەھۋالغۇ،
 دېدىم: «ئىنسان ئەمەس بۇ بىر، قىلىقى خۇددى ھايۋانغۇ»،
 ئۆزۈمدە ئىختىيار بولسا بېرەتتىم يەم - ھەلەپ، ۋاي داد.

كېمىدە ئالتە تۇغ تىكتى، ئىچىپ - يەپ كەتتى تۆت ھەپتە،
 بولۇپ جور داپقا - دۇمباققا يۈرۈپ خەنجەرمۇ خىزمەتتە،
 شىپادىن ھېچ دېرەك بولماي دادام ياتقاندا بىر چەتتە،
 چىراغدا ياقلىنىم چۈشتى يەنە نەزىرگە بىر كەچتە،
 تېخى تۇرغان ئىكەن ئاشۇ تويۇمغا چىش بىلەپ، ۋاي داد.


بۇ ئاغرىق «شىپا ئاپتى» دەپ توساتتىن داينى توختاتتى،
 بولۇپ تۇغ ھەققى ئۈچ يۈز كوي، بۇ ئاپەت ئىشنى ئوخشاتتى،
 ئاناممۇ ئەمدى ھىسرەتتە ماڭا بىر باقتى، «ئۇھ» تارتتى،
 دادام بىچارە ئۈنچىقماس، پېقىر غەم - قايغۇغا پاتتى،
 كېتەرمۇ ساقىيىپ دادام سالامەتلىك تىلەپ، ۋاي داد.




ئىدەت توشماي تۇرۇپ، ئۆيگە كىشى كىرمەس ئىكەن يوقلاپ،
يوقالدى باخشمۇ بۇندىن تۈگەل بىر ئاي قورساق توقلاپ،
يۈرەر كىملەرگە ئۇ ھىيلە - مىكىرنىڭ مىلتىقىن ئوقلاپ،
دادام ياتتى ھامان پەرھىز تۇتۇپ شۇ باخشىنى ساقلاپ،
لېكىن ئەھۋال ئېغىرلاشتى چىقار بولدۇم تۈنەپ، ۋاي داد .

جاھان بۇ ئەھلى كاززاپقا تالايىلار ئالدىنىپ يۈرگەن،
لېكىن يوقتۇر بۇ دۇنيادا دادامدەك داغدا جان ئۈزگەن،
كاچاتلاڭلار مېنى ئاۋۋال شۇلارنىڭ دامىغا كۆنگەن،
يىراق يۈرگەن بۇرادەرلەر ئاشۇ نەس باخشىنى كۆرگەن،
يېقىلساڭ ئۈلگۈرەلمەسكەن سېنى ھېچكىم يۆلەپ، ۋاي داد .

1986 - يىلى ماي، غۇلجا





ناخشا ئېيتساڭ ياشلىقىڭدا ئېيت

ناخشا ئېيتساڭ ياشلىقىڭدا ئېيت،
ئاۋازىڭغا ئاشىق بۇ ئالەم .
باغلىرىڭنىڭ پەيزى كەتكەندە،
چىللىساڭمۇ كىرمەس ھېچ ئادەم .

ناخشا ئېيتساڭ ياشلىقىڭدا ئېيت،
ياشاڭغاندا كىشى تىڭشىماس .
ئەبجەق ھارۋا قېرىلىق دېگەن،
كېلىپ ئۇنى ھېچكىم ئوڭشىماس .

ناخشا ئېيتساڭ ياشلىقىڭدا ئېيت،
ياشاڭغاندا ھەسرىتىڭ بولماس .
ئەدە دەريا كەينىگە ئاققان،
ئەدە گۈل بار كەچ كۈزدە سولماس؟!

ياشلىق ئۆزى گۈزەل باھار، ياز،
بىراق ئۇنىڭ مەزگىلى قىسقا .
قېرىلىقنى «قۇت» دېگەن بىلەن،
ياز ئالدىدا ئوخشايدۇ قىسقا .

2000 - يىل يانۋار، غۇلجا



سەن مەندەك بولالامسەن

(ساترا)

سەن مەندەك بولالامسەن،
دۆڭگە سۇ قويالامسەن؟
ئاناڭغا سويىمغان قوينى
باشلىققا سويالامسەن؟

قويغا ئۆزگەرلەمسەن،
ئىتقا ئايلىنالامسەن؟
مەندەك ئەر كىلەپ يۈرۈپ،
باشلىق سايلىنالامسەن؟

سەن مەندەك بولالامسەن،
كۆككە غادىيالامسەن؟
«بۇ ئىشلىڭ خاتا» دېسە،
شۇن ئان جايلىيالامسەن؟

ئاغزىڭدا شەھەر ئېلىپ،
بىر كۆتەك يارالامسەن؟
بېلىڭنى سىلاپ يۈرۈپ،
مۇكاپات ئالالامسەن؟

سەن مەندەك بولالامسەن،
غەيۋەتمۇ قىلالامسەن؟



ياخشىلارغا دەرد كەلسە،
چاۋاكىمۇ چاللامسەن؟

قانچىلىك ھۈنەرۋەنسىن،
قايقانمۇ قۇرالامسەن؟
ھەر دوستۇڭغا بەش ئورا
مەندەك كولىيىللامسەن؟

سەن مەندەك بوللامسەن،
قىزلارنى تورالامسەن؟
دادىسى كېلىپ قالسا،
قورقمىستىن ئورالامسەن؟

پاياسلاپ سەتەڭلەرنىڭ
كەينىدىن ماڭالامسەن؟
ئەر يەتكەن بالاڭ تۇرۇپ،
ئاشنا ئوينىيىللامسەن؟

سەن مەندەك بوللامسەن،
قاۋاقتا قونالامسەن؟
ساقچىلار كېلىپ قالسا،
مەندەك تېز قونالامسەن؟

يېتىمنى بوزەك ئەيلەپ،
يالقۇزنى ئورالامسەن؟
ئوچىسى كېلىپ قالسا،
ئون تەزىم قىلالامسەن؟

سەن مەندەك بوللامسەن،
بازار باشقۇرالامسەن؟

ئون تىيىن چىقىم قىلماي،
كىگىز باستۇرالامسەن؟

سودىگەر بولالامسەن،
خەقنى كومىيالاامسەن؟
داداڭ پۇل سوراپ قالسا،
شىردەك ھومىيالاامسەن؟

سەن مەندەك بولالامسەن،
سۈتكە سۇ قوشالامسەن؟
خەقنىڭ ھۈلكىنى، ئاستا
ئۆيۈڭگە توشالامسەن؟

ئالدىدا ئايالىڭنىڭ
مەندەك تىك تۇرالامسەن؟
كۈندۈزى تاماق ئېتىپ،
كەچتە كىرىپ يۇيالاامسەن؟

* *

سەن مەندەك بولالامسەن،
شۇنچە ئىش قىلالامسەن؟
بوران چىقىسمۇ ئون بال،
يىقىلماي تۇرالامسەن؟

1990 - يىل فېۋرال، غۇلجا



ئۆلۈم يوق ئىنساننىڭ ئارزۇلىرىدا

ئالەمنىڭ ئالدىراپ تەل بولمىقى تەس،
كۆللەرگە سۇ تولسا، كۆلچەكلەردە غەم .
مارت ئېيى باھاردۇر، گۈلىستان ئەمەس،
سەۋەبىسىز ئەمەستۇر كىرىپكەلەردە نەم .

يۇلغۇننى قايتىدىن كۆك سۈردى، دەيسەن،
ئۇنىڭمۇ ئۇششۇكتە ئۆلگەنلىرى بار .
ئاز ئەمەس قۇشلاردىن قالغانلار قىشلاپ،
ئۇنىڭمۇ ئايازغا كۆنگەنلىرى بار .

بولامدۇ تەسۋىنىڭ مونچاقلرىدەك
يىللاردا بىر تەكشى ئايلار ۋە كۈنلەر؟
ئېگىز - پەس بەش بارماق بارچىگە مېسال،
گاھ مېسكىن، گاھ خۇرسەن شۇڭا كۆڭۈللەر .

يوق مېنىڭ ھاياتنى بويلاپ كۆرسەتكۈم،
يۈرسەممۇ راست گەپتىن رىيازەت چېكىپ .
نە ئېتەي، كېتەردە ئاتام رەھمەتلىك
چىن سۆزلەپ ياشاشنى قويۇپتۇ چېكىپ .

رەڭگارەڭ ئادەملەر، رەڭگارەڭ دۇنيا،
قىسمەتسىز ھېچكىمنى كۆرمىدىم تېخى .

تەلەكلەر قانچە ئۇز - گۈزەل بولسىمۇ ،
بولمايدۇ قىلغىلى كۈنلەرنى سېخى .

باراڭلار ئاستىدا قىزىيدۇ پاراڭ ،
ناخشىلار يېقىملىق ، ئۆلپەتلەر سەرخىل .
قەلبىگە قول سالساڭ شۇلارنىڭ ، دوستۇم ،
كەچمىشى مىڭ تۈرلۈك ، ئويلرى ھەر خىل .

ئۆلۈم يوق ئىنساننىڭ ئارزۇلىرىدا ،
ياشايدۇ مىدىرلاپ دەردى بارلارمۇ .
تەكشىسىز دۇنيا بۇ ، زېمىن ئېگىز - پەس ،
سۈكۈتكە ئۆگەنگەن ئەرەزى بارلارمۇ .

قايسىبىر چىغ تۈۋى توشقاننىڭ جايى ،
يارالغان ئەكسىچە خورازغا قونداق .
ھېچكىمدىن كۆرگۈم يوق ۋەجىنى ئۇنىڭ ،
ئېھتىمال ، ھاياتنىڭ مىزانى شۇنداق .

2000 - يىل مارت ، غۇلجا





ئارغامچىسى ئۇزۇن ئالەم بۇ

ئارغامچىسى ئۇزۇن ئالەم بۇ،
قويۇپ بېرەر ئۇزاق مەيلىڭگە .
غايىبانە كۆزەتتە ساڭا،
كىرىپ ئالھاس ئەمما كەينىڭگە .

يىللار يەتمەس، قەرنەلەر يەتمەس
بىلمەك ئۈچۈن ياخشى - ياماننى .
بۇغداي دېمە دۇنيانى تامام،
كۆرۈپ پەقەت بىرەر خاماننى .

لاچىن ئەمەس ئۇچقاننىڭ بارى،
ھەر نەرسىنىڭ مەنزىل - چېكى بار .
نەدە بولغان قىرغاقسىز دېڭىز،
نەدە قىشنىڭ چەكسىزلىكى بار؟

ماختانغاننى كۆرسەن بىر كۈن،
مىنگەن ئېتى جېمىدىن قاشاڭ .
ئەبجەق ئاندىن چۈشكەن ھارۋىسى،
قوغۇنلۇقى پىشماستىن ۋاشاڭ!

تىلەمچىگە نان بەرمىگەنلەر
تىلەپ يەيدۇ ھەر كۈنلۈكىنى .

زار يىغلايدۇ ئەركىلەر ئاخىر
تاپالماستىن ئەركىنلىكنى .

قازان نەدە قايناپ توختىماس،
ئوچاق نەدە ئوتى ئۆچمىگەن!
چۆچۈپ كەتمە كەلكۈننى كۆرۈپ،
يۇلتۇز نەدە مەڭگۈ ئۆچمىگەن؟

ئارغامچىسى ئۇزۇن ئالەم بۇ،
بىلىپ قويغاي چالۋاقىغانلار .
تاغلا بەلكىم بارچىدىن مۆمىن
بولار بۈگۈن غەلۋە قىلغانلار .

1992 - يىل ئاپرېل، غۇلجا



ۋىجدان ۋە جىددىن

(كىنايە)

ۋىجدان مېنىڭ ياقامنى سىقتى،
ۋىجدان مېنى بالاغا تىقتى .
مەن ۋىجداندىن نىجاتلىق كۈتسەم،
جەمى پېشكەل ۋىجداندىن چىقتى .

شۇڭا بىرى: «ئۇنداق ۋىجداننى
يوقات نېرى، سېتىۋەت!» دېدى .
«ساڭا ئوخشاش «ۋىجدان!» دېگەننىڭ
چىشلىرىنى چېقىۋەت!» دېدى .

ئايالىمۇ دېدى: «ۋىجدان دەپ،
قالمىدىغۇ كۆرمىگىنىڭىز!
بىر ئۇستىخان، بىر تېرە بولۇپ،
قالدى پەقەت ئۆلمىگىنىڭىز .

پۇلىڭىز يوق، ۋىجدانڭىز بار،
كىم ۋىجدانغا بەردى بىر ناننى؟
ئاج - توق يۈرەر بالىلىرىڭىز،
سېتىۋېتىڭ ئۇنداق ۋىجداننى!»

شۇ گەپلەرگە چىداش ئاسانمۇ؟
ئۆلۈۋالاي دېسەم جان تاتلىق .




ئاسمان يىراق چىقىپ كەتمەككە،
كىرىپ كېتەي دېسەم يەر قاتتىق .

ماڭا كەسىپ تولغۇ ئاخىر،
نان ساتمەن، ۋىجدان ساتمايمەن .
قانداق كۆنەي ۋىجدانسىز ياشاپ،
قان ساتمەن، ۋىجدان ساتمايمەن!

1992 - يىل ئىيۇل، غۇلجا





خەقنىڭكىدە قونۇپ قالغان قىز

توختىكامنىڭ ئىشىك ئالدىدا
پەيدا بولۇپ قاپتۇ بىر بوۋاق .
مەھەللىگە پۇر كەتتى گەپ - سۆز ،
ئەل ئاغزىدىن ئېچىلدى تۇۋاق .

مەزىن بىلەن ئىككى - ئۈچەيلەن
كۆمۈپ قويۇپ كەلدى ئۈنىمۇ .
قەبرىلىمەي قىلىدۇ قانداق ،
بۇنداق ئىشلار پەقەت شۇلىمۇ ؟

يېقىندىلا تىنغان سۆز - چۆچەك
باش كۆتۈردى يەنە بۈگۈنمۇ .
«بىزگە بەكمۇ ئۇياتقۇ» دېدى ،
«چىقسا يەنە ئەتە - ئۆگۈنمۇ!»

بۇ ئىشقىمۇ ساقچى لازىمۇ ،
ئۆزى چۈشتى ئەل - يۇرت ئىزدەشكە .
مەھەللىدە ھەر قورۇ ، ھەر ئۆي
تولۇپ كەتتى سوئال ، ئۈندەشكە .

تەگەشمىگەن ئادەم قالمىدى ،
ھەر دوقمۇشتا ھەر دەم كۈتۈلداش .

بېشى چۈشتى قىزى بارلارنىڭ،
قىزلىرىدا يەنە سوكۇلداش .

كىرمەيدىغان بولدى كۈچىدىن
دېمىسىمۇ تالاي ئوغۇل - قىز .
تۈندە قايتار ئۆيگە بىرلىرى،
بىرلىرىدىن قالدى خۇنۇك ئىز .

تېگىپ ئۆتتى گۇماننىڭ ئوقى
قىزلار تۈگۈل جۇۋانلارغىمۇ .
شۈبھىلەندى تۇل خوتۇنلاردىن،
ئاسماق بولدى تۇتۇپ دارغىمۇ .

سەتەڭلەرمۇ قالدى چەتتە،
تۇغۇپ تاشلاپ يۈرگەن دەپ شۇنداق .
قاچۇرىدۇ گۇمان ئىماننى،
بەلكىم ھەممە ئەمەستۇر ئۇنداق .

ئۇنى ئويلاپ، بۇنى ئەسلىشىپ،
يەنە كەلدى ئۇلار قىزلارغا .
كېچىلەردە شۇلاردىن قالغان
كۆزى چۈشتى كونا ئىزلارغا .

كەلدى ئۇچۇر دوختۇرخانىدىن،
دېمەك، ئاخىر يېشىلدى گۇمان .
كۆلەڭگىنى كۆمۈپ بولامدۇ،
يەلپۈگەنگە تارقامدۇ تۇمان؟!

بوۋىقىنى تاشلىغان بىلەن،
ئاغرىقىنى بولامدۇ تاشلاپ؟

دېمەك، ئۇنى دوختۇرخانىغا
بارغانىكەن ئاغرىقى باشلاپ .

بولۇپ چىقتى بوۋاق ئانىسى
بالىنىڭدا يېتىپ قالغان قىز .
ئاقىۋەتتە شۇنداق بولار كەن،
خەقنىڭىدە قونۇپ قالغان قىز .

2000 - يىل ئاپرېل، غۇلجا .



مەن سەۋدایى بولۇپ قاپتىمەن

بالىجانلىق بولۇپ قاپتىمەن،
ئانجانلىق بولۇپ قاپتىمەن .
شۇڭا، ئانام كۆز يۇمغان كۈنى
قەبرىستاندا قونۇپ قاپتىمەن .

ئانا بولماي، بالىلار نەدە؟
شۇڭا، پەرياد ئۇرۇپ قاپتىمەن .
ئەگىز سۈيى تولغان گوداڭدەك،
ھەسرەتلەرگە تولۇپ قاپتىمەن .

ئانام كەتتى — كەچ كۈزۈم كەلدى،
قوراي كەبى قۇرۇپ قاپتىمەن .
ئانام كەتتى — كۆيىدى خامنىم،
دۆڭدىن شۇاق ئۇرۇپ قاپتىمەن .

سۈت ئورنىغا ئەمدى ئالدىمدا
كۈندە داغ سۇ كۆرۈپ قاپتىمەن .
قازانلاردا قايناق سۇ ئىدىم،
ئەمدى بىردىن سوۋۇپ قاپتىمەن .

ئانام كەتتى — يىتتى بايلىقىم،
يوقسۇل كەبى سولۇپ قاپتىمەن .



تۆگە سويماق بولۇپ يۈرگەنتىم،
قۇرۇق ياغاچ يونۇپ قايتىمەن .

كىمىلەرگىدۇر ئانام چېغى دەپ،
قوللىرىمنى سۇنۇپ قايتىمەن .
يىغلىۋەتتىم، ئەمەس ئىكەن دەپ،
چۈنكى خاتا تونۇپ قايتىمەن .

كوچىلاردا ياتتى، دېمەڭلار،
سامان تەقلىد سۇنۇپ قايتىمەن .
ئانام كەتتى - ئاممىم كەتتى،
بۇ دۇنيادىن تويۇپ قايتىمەن .

غازاڭ تۆككەن دەرەخ تۇۋىدە
ساراڭلاردەك تۇرۇپ قايتىمەن .
سىزمۇ شۇنداق بولغانمۇ، دوستۇم،
مەن سەۋدايى بولۇپ قايتىمەن .

1992 - يىل سېنتەبىر، غۇلجا





شېرىن خىيال كىمدە يوق

خىيالىمدا خان بولدۇم، خىيالىمدا ۋەزىر مەن،
خىياللىرىم خىلمۇخىل، خىيالىمدا خىزىر مەن،
لەۋلىرىمنى تەمشىيەن خىيالىلاردەك بولالايمى،
جايمى ئەسكى ئويۇقتا، چۈنكى پۇچۇق ھېجر مەن.

مېنىڭدىنمۇ سۇ ئىچكەن بېچارىلەر بار تېخى،
ئۆستەڭ سۈيى بولمىسا، غەنىيەتقۇ يامغۇرمۇ؟
قىلماسلىققا قانائەت بولمايدىكەن ئاچلىقتا،
گۆش بولمىغان ئېشىڭدا غەنىيەتقۇ چامغۇرمۇ؟

كۆنەلىمدىم شۇكۇرگە بىراق، دوستۇم، شۇندىمۇ،
شۇڭا مېنىڭ بېشىمنى چۇلغۇۋالدى خىياللار.
كەم دېگەندە مېنىڭمۇ جانان چىنە بولغۇم بار،
تورنۇۋالدى يولۇمنى دۆۋە - دۆۋە سۇئاللار.

خىياللارنىڭ ئاتىسى ئارزۇ ئىكەن ئويلسام،
تۇغۇلماپتۇ ئارزۇسىز بىر مۇ ئادەم جاھانغا.
شۇڭا بەلكىم سۈرەرمەن مەنمۇ شېرىن خىياللار،
خىياللىرىم قىزىل چەش، رايمى يوقتۇر سامانغا.

بىر كەپتىمەن دۇنياغا، غۇربەت ئۆتۈپ كەتكۈم يوق،
مەي ئىچمىسەم بولغايمۇ مەنمۇ بىر جام تولدۇرۇپ.


ئوڭشايمەن دەپ ئەسكىنى ئېسىم كەتتى قانچە رەت،
تويۇپ كەتتىم بۇ جاندىن ئەسكى تامدا ئولتۇرۇپ .

تىنماي چىققان بورانلار ئۆرۈۋەتتى كەپمەنى،
بەلكىم شۇندىن تۇغۇلدى بىنالارنىڭ خىيالى .
خىياللارنىڭ چېكى يوق، خىياللارنىڭ ئۆلچىمى،
بەلكىم مېنىڭ سۈرگىنىم خىياللارنىڭ قىيامى .

شېرىن خىيال كىمدە يوق، كىم كۆرمەيدۇ شېرىن چۈش،
بىچارىدە مېنىڭدەك خىيال قۇمدەك بولمامدۇ؟
قاي چوققىدا راھەت بار، شۇ چوققىدا خىيالىم،
راست گېپىمنى ئېيتىمسام، مېنى خۇدا ئۇرمامدۇ؟

تاتلىق چۈشكە ئايالنىر شېرىن خىيال بەزىدە،
ئوڭشالغاندا چۈشلىرىم، ئوڭشىلىدۇ ئىشلىرىم .
ئوڭغا تارتقان چۈشلەرنى كۆپ كۆرگەنغۇ ئادەملەر،
ئۇختىسىغا كەپقالسا ئەجەب ئەمەس چۈشلىرىم !

2000 - يىلى ئىيۇن، غۇلجا





ياتلاشتۇق

(مۇخەممەس)

يامان كۈنلەردە تۇغقانتۇق، روناق تاپقاندا ياتلاشتۇق،
پالاستىن تەستە ئايرىلساق، كىگىز باسقاندا ياتلاشتۇق،
سارايلار بۇزدىمۇ بىزنى، گىلەم ئاسقاندا ياتلاشتۇق،
تامام ئۇنتۇلدى ھەم زاغرا، توقاچ ياققاندا ياتلاشتۇق،
ئۇچۇپ چىقتۇق دېسەك كۆككە، قانات قاققاندا ياتلاشتۇق.

تىزىق مونچاق ئىدۇق بىزلەر ئانام بويىندىكى گويا،
سۈزۈك ئالما ئىدۇق بەشتال ئاتام قوينىدىكى گويا،
ئۇچار قۇشلار ئىدۇق ھەمدە ئاشۇ ھويلىدىكى گويا،
تۈگەل لەغمەن ئىدۇق ياكى كۈمۈش چويلىدىكى گويا،
بىراق بىزنى جاھان ھەر يان ئۈزۈپ تارتقاندا ياتلاشتۇق.

ئوتۇن تەرگەن ئىدۇق بىر چاغ يۈرۈپ جاڭگالدىمۇ بىللە،
بوران چىقسا ماكان ئەتكەن ئىدۇق ئازگالدىمۇ بىللە،
ئېكىن ئەتتۇق چېپىپ كەتمەن چېقىپ داڭگالنىمۇ بىللە،
باراتتا بىللە بولغانىدۇق، ئېيتىپ رامزاننىمۇ بىللە،
چىرايلىق ئۆي تۇتۇپ، ئەمدى ئوتۇن يارغاندا ياتلاشتۇق.

ئانام كەتتى بىرەر ئۆيدە تۈزۈك تۆت كۈن قارالماستىن،
ئېلىندى تاختىغا نانلار، ئازابلاندى سورالماستىن،

دادامنى مەنمۇ كەتكۈزدۈم بىرەر ئوغلاق سويالماستىن،
مىراس ماجىراسىغا چۈشتۇق تېخى قىلچە ئۇيالماستىن،
شۇلار ھەسرەت بىلەن نىمجان تىنىپ ياتقاندا ياتلاشتۇق.

زۆرۈر بولسا، مالاي قىلدۇق — شۇلارغا نەۋرە باققۇزدۇق،
كېلىنلەر چاچ سوقۇپ يۈردى، شۇلارغا ناننى ياققۇزدۇق،
تېزەك يىققاننى ئاز كۆرۈپ، شۇلارغا ئۆچكە ساغقۇزدۇق،
تېخى غالۋارىدۇق بەزەن، جاھاندا يوقنى تاپقۇزدۇق،
باقار چاغدا باھانە كۆپ، بەدەر قاققاندا ياتلاشتۇق.

ئاتا كەتتى، ئانا كەتتى، دېمەك، بىزدىنمۇ ياز كەتتى،
قېرىنداشلىق بىناسىنىڭ يامان يېرىگە دەز كەتتى،
ئىچەرگە ئاش، كىيەرگە تون، چالارغا بىللە ساز كەتتى،
ئارىدىن سەلتەنەت تاجى — ئاجايىپ ئىمتىياز كەتتى،
شۇلار كەتتى، يوغان ھويلا غېرىپ قالغاندا ياتلاشتۇق.

ئۇزاق ئۆتمەي سۈكۈت پۈتتى، مىراس ۋەجىدە گەپ چىقتى،
بىرى ئەلچى قويۇپ ئاستا، بىرى ئاشكارا دەپ چىقتى،
بىرىدە يەك شىمايلاغلىق، بىرى چەيدو بىلەپ چىقتى،
ئازۇل نەپسىمىز ئاخىر جېمى ئىشنى سۆرەپ چىقتى،
قىرىق يىللىق قېرىنداشلار مىراس ئالغاندا ياتلاشتۇق.

شۇنىڭدىن بېرىكى كۈنلەر ئۆتەر ھېچكىمنى خۇش قىلماي،
قويامدۇ غۇم — ئاداۋەتلەر ئارىدا يازنى قىش قىلماي؟!
تىنىقتىنمۇ تولا «كوت - كوت»، كېسەكنى كەلدى خۇش قىلماي،
يۈرەر شەيتان توشۇپ گەپ - سۆز، ئۇنىڭدىن ئۆزگە ئىش قىلماي،
نمزا گۈلخانلىرى دىلدا كۆيۈپ يانغاندا ياتلاشتۇق.

خوتۇنلار پادىشاھ بولدى سېنى پەللەپ، مېنى پەللەپ،
خوتۇنلارغا «خوتۇن» بولدۇق، ئېغىز ئاچساق، قوپار «سەن!» لەپ،




كېلىنلەر بىر چىنە چاينى ماڭا بەرگەن بىلەن دەملەپ،
ئاتار كەينىدە غەيۋەتنىڭ يەنە ئوقيارىنى دەللەپ،
شۇلارنىڭ كەينىدىن بىزمۇ تۈگەل چاپقاندا ياتلاشتۇق .

ئۆگەندۇق ئەرزمەس ئىشقا تۇرۇپ قېىداش، يامانلاشنى،
ئۆتەرمىز ئۇچرىشىپ قالساق، ئارانلا لىڭشىتىپ باشنى،
قېرىنداشلىقنى كىم بىلگەن بۇ خىل ئاسان تاماملاشنى،
نىزادا ئۆتتى ھېيت - ئايەم قىلالماي جەم قېرىنداشنى،
ئىناق تۇق كەپىدە، توۋا، ساراي سالغاندا ياتلاشتۇق .

قېرىنداش بوپ يارالغانلار تامام بىزدە كىمدۇ، دەيمەن،
قۇيۇنلار قۇتىرىغان ياكى دالا - تۈزدە كىمدۇ، دەيمەن،
بېغىدا ھېچ باھار، ياز يوق، خازان كۈزدە كىمدۇ، دەيمەن،
دىلىدا قىلچە ئاپتاپ يوق، سۆزى مۇزدە كىمدۇ، دەيمەن،
يۇمۇپ كۆز بارچە نۇقساندىن - تۈگەل تانغاندا ياتلاشتۇق .

1992 - يىل 11 - ئاي، غۇلجا



باللار

بىز كۆيگەندەك كۆيەمدىكىن باللار،
بىزنى بىزدەك سۆيەمدىكىن باللار؟
ئەجىر قىلدۇق، ئەجىر دېگەن ئۇلۇغ دەپ،
شۇ ئەجىرنى تۆلەمدىكىن باللار؟

بالا دېسە بېرىپ كەلدۇق جېمىنى،
كەپتەر باقسا توشۇپ بەردۇق دېمىنى .
ئۆي ئايرىسا سوقۇپ بەردۇق تېمىنى،
شۇ ئىشلارنى بىلەمدىكىن باللار؟

ھەيدەپ بەردۇق زىغىر، قوناق، كۈزگىمۇ،
(ئېيتىمىساممۇ بۇ ئىش مەلۇم سىزگىمۇ) .
جاھان تۇتۇپ بىر كۈنلىرى، بىزگىمۇ
بىز بەرگەندەك بېرەمدىكىن باللار؟

قىرغا كەتتى قىزلىرىمدىن بىرى يەپ،
كەتتى ئوغلۇم «نەگە؟» دېسە، «ئوۋغا!» دەپ .
يىراقلاردىن تەلەۋرىمىز ھەپتىلەپ،
سېغىنغاندا كېلەمدىكىن باللار؟

قاداپ بەردۇق چىنىلىرى چىقىلسا،
تىكىپ بەردۇق ئۈستۈبشى يىرتىلسا .



يۆلەپ قويدۇق، ئىچىپ كېلىپ يىقىلسا،
بىزنى شۇنداق يۆلەمدىكىن بالىلار؟

ياشاپ كەلدۇق مىڭ تىرىلىپ، مىڭ ئۆلۈپ،
گاھ يىللىرى ئون يىغلىساق، بىر كۈلۈپ .
مۇشەققەتنىڭ ئوتلىرىدا ئۆرتىلىپ،
بىز كۆنگەنگە كۆنەمدىكىن بالىلار؟

سۇغارماستىن سايە بەرگەن سېدىنى،
ئويلماستىن بىزدەك باغرى زېدىنى ؛
ئېلىپ قالسا ئەمما پۇلىنىڭ ھىدىنى،
يېنىمىزدا ئۇنەمدىكىن بالىلار؟

بەزىلەر بار، «ھاي!» دېسەكمۇ تىڭشماي،
يۈرمەكتىدۇر ئۆز يولىنى ئوڭشماي .
قانداق قىلسۇن ئاتا - ئانا غىڭشىماي،
«ئاق»نى چېكىپ ئۆلەمدىكىن بالىلار؟

كۆك ئاسماندىن كۆڭلى يەرگە چۈشەلمەي،
كۆرۈپ تۇرۇپ ھالىمىزنى چۈشەنمەي؛
بىز ئۆرۈگەن يانچۇقلارغا ئىشەنمەي،
ئۆزى كېلىپ ئۆرەمدىكىن بالىلار؟

ئۇلار بىزنى «ئۆل!» دەمدىكىن، بىلىمدۇق،
ئۇلار بىزنى «قۇل» دەمدىكىن، بىلىمدۇق ؛
ئۇلار بىزنى «پۇل» دەمدىكىن، بىلىمدۇق،
ئۆلسەك ھۇزۇر سۈرەمدىكىن بالىلار .

تالاي قىزلار تۈگەشتىغۇ پۇلنى دەپ،
ئالۋاستىغا ئەگەشتىغۇ پۇلنى دەپ ؛



يامانلارغا يۆگەشتىغۇ پۇلنى دەپ،
شۇنى يامان دېمەمدىكىن بالىلار؟

مودا دېسە ئاشۇ قىزلار دۈم چۈشتى،
مەيخاندا مەست بولغۇچە مەي ئىچتى .
ئېيتىڭلارچۇ، مودا كىيىپ كىم ئۇچتى،
يالىڭاچمۇ يۈرەمدىكىن بالىلار؟

بىزنى گاداي قىلىۋەتتى تويللىرى،
ھەشەمەتتۇر تامام خىيال - ئويللىرى .
ئۈنمىساق تۇتۇپ قالار خۇيللىرى،
ياخشى گەپكە كىرەمدىكىن بالىلار؟

بېقىپ بەردۇق بالىسىنى نەۋرە دەپ،
بىر جاسارەت بولغاچ بىزدە «سەبەر» دەپ؛
قارىمىدۇق ئۇنى جاپا - جەبەرە دەپ،
بىزدىن رازى بولامدىكىن بالىلار؟

رىزىقلىق بىزدىن بولۇۋەرمەس لوق دېسەك،
ئۆز چوتۇڭنى شۇڭا ئۆزۈڭ سوق دېسەك؛
ئەمدى ساڭا بېرەرمىز يوق دېسەك،
گېلىمىزدىن سۆرەمدىكىن بالىلار؟

قەدىمىدە رېستورانلار كۆزلەنسە،
ئەل ئاغزىدا يامانلىقى سۆزلەنسە؛
ھەشەمەتتە نامراتلىققا يۈزلەنسە،
يەنە بىزدىن كۆرەمدىكىن بالىلار؟

بېقىپ قويدۇق يۇرت بالىسى بولسۇن دەپ،
پەرۋىش قىلدۇق گۈل - لالىسى بولسۇن دەپ؛



ئاغرىپ قالساق بىزدىن رازى بولسۇن دەپ،
بېشىمىزدا تۈنەمدىكىن بالىلار؟

مەيلى ئۆتسۇن ئۇلار بىزنى جەبىرلەپ،
ئۆلۈپ كەتسەك قويار ئەمما قەبىرلەپ .
قەبرىمىزگە شۇنداقتمۇ قەدىرلەپ،
قىزىلگۈللەر تېرەمدىكىن بالىلار؟

2000 - يىل 25 - ئىيۇن، غۇلجا





ئەتە گەرچە تىرىك بولساممۇ . . .

ياشاش ئۈچۈن كەلدۇق دۇنياغا،
لېكىن ئۆلۈم پايلاقتا دائىم .
ساغا بەزمە بولغان كۈن، دوستۇم،
ماغا بەلكىم قىيامەت قايمىم .

ئارزۇلاردەك بولغايىمۇ ھايات،
كىم بىلىدۇ پەللىمىز نەدە؟
شۇنچا ئەتە تىرىك بولساممۇ،
«خوش!» ئېيتىمەن بۈگۈن مەشەدە .

يا سەن بالدۇر، يا مەن ئىلگىرى،
كۆز يۇمىمىز ھامان بىر كۈنى .
يىغىسى بار جاھان دېگەننىڭ،
شەرت قىلمايدۇ مەڭگۈ كۈلگىنى .

كەچۈر، دوستۇم، كەچۈردۈم مەنمۇ،
ياخشى - يامان دېيىشكەن بولساق .
كەتكەندىمۇ شۇنداق كېتەيلى،
بۇرۇن قانداق يۈرۈشكەن بولساق!

1993 - يىلى نوپابىر، غۇلجا



يېڭى يىل لىرىكىلىرى

جىمىپ كېتەي دەپ باقتىم . . .

جىمىپ كېتەي دەپ باقتىم، بولالمىدىم جىم لېكىن،
سەنسز چۈنكى مەن ئۇنداق رايىشلىققا كۆنمىدىم .
سېغىنىشتا يۈرمەن سەۋدايغا ئايلىنىپ،
تۈمەن شۈكۈر، ھېلىمۇ كۆيۈپ يۈرۈپ ئۆلمىدىم .

ئۇنتۇپ كېتەي دەپ باقتىم، ئۇنتالمىدىم مەن سېنى،
ئاسىيلىقكەن، ئويلسام، ئۇنتۇش دېگەن يارىنى .
كەلدەمكىن دەپ سېنى قارايتىمەن روجەكتىن،
شامال كېلىپ سۈپۈرسە ئىشكىمنىڭ قارىنى .

باشقىچە بىر ئىش ئىكەن، ئەمدى بىلىدىم، ئاشقىلىق،
ئاشناچىلىق ئەمەس بۇ يارى تۇرۇپ يار تۇتقان .
تاشلىۋەتكەن بولمامدىم تەڭرى بەرگەن تەلەينى،
قايسى ئانا ئالەمدە ماڭا سەندەك يار تۇغقان؟!

ئۇخلىماستىن تاڭغىچە ناخشا ئېيتىپ چىققانلار،
چىنپۇتمەسەڭ تىڭشاپ باق، قوشقىدا «يار» دەيدۇ .
كەرەلمەستىن بېغىڭغا مەنمۇ شۇنداق زارلايمەن ،
بىرلىرىدىن ئاڭلىسام، «يار ئىشكى تار» دەيدۇ .



جېمپ كېتەي دەپ باقتىم، بولالمىدىم جىم لېكىن،
بولۇپ باقتىم تەسەللى جاينامازدىن تاپماقمۇ،
تاپمايدىكەن تىنچلىق ئەمما سەنسز بۇ كۆڭۈل،
ئازاب بولدى كۈنسېرى سەنسز يالغۇز ياتماقمۇ.

كېچىپ كېتەي دەپ باقتىم، يىغلىۋەتتىم شۇ ھامان،
سەندىن كەچسەم، شۇ ئىكەن تۆكۈلگىنى يۈزۈمنىڭ.
سۆزلەپ تۇرۇپ ۋاپانى شۇ ۋىسالغا يەتكۈچە،
كەچسەم ئېقىپ كەتمەمدۇ قارىچۇقلىرى كۆزۈمنىڭ؟


يېتىپ قالساڭ يادىمغا، ئايلىنىمەن يانغىغا،
بۇ يانغىغا ئاسماننىڭ سۇ چاچقىنى كار قىلماس.
يىغلاپ - يىغلاپ ئاخىرى توختايدىغان جاھانكەن،
مېنى تەڭرىم سەن ئۈچۈن مەڭگۈ مۇنداق زار قىلماس.

تەرك ئەتمەك تەس بولدى سېنى كۆرمەي دۇنيانى،
چۈشۈمدىمۇ سەن بولدۇڭ تاڭ ئاتقۇچە كۆرگىنىم.
كېچەلمىدىم ئاخىرى، سەۋەبىنى بىلىپ قال:
يېڭىتىلىك دەپ سانالدى بۇ ھىجرانغا كۆنگىنىم.

بولدى كۆزۈم ئىشىكتە

يېڭى يىللىق قەدەھكە يەتمەيدىكەن قەدەھلەر،
يېڭى يىللىق قەدەھنىڭ قەدىردانى مەن، گۈلۈم.
مەي ئىچكەندەك بولمايمەن نېمىشقىدۇر پىراقتا،
يېڭى يىللىق سورۇندا كۆرۈنمىسەڭ سەن، گۈلۈم.

ھارپا كۈنى دۇنيانىڭ تۆت چېتىگە بويلايمەن،
«مېنىڭ گۈلۈم گۈل تۇتۇپ قايسى ياقتىن كېلەر؟» دەپ.
«ئولتۇرامدۇ پەيتۇندا ياكى ئۇچۇپ كېلەمدۇ،
ئاتتا كەلسە مۇبادا، قانداق تۇلپار مەنەر؟» دەپ.



كېلەر يىلى كېلۇر دەپ كەلدىم سېنى ھەر يىلى،
«ياريك قاچان كېلۇر؟» دەپ كىم سورىسا شۇنىڭغا .
يەنە بىرى يېڭىدىن كېلىپ قاپتۇ يىللارنىڭ،
سەن كەلمىسەڭ بۇگۈنمۇ، نېمە دەيمەن ئۇنىڭغا؟

بىر ھۇجرىغا جەم بولۇپ تۈمەن ئاشىق - مەشۇقلار،
يېڭى يىلدا مەرىكە — توي قىلغاننى كۆرگەنسەن؟!
كىم بىلىدۇ، شۇ ئاخشام تەنھالىققا كۆنەلمەي،
خەتلىرىمنى ئۆزۈڭمۇ يېنىپ - يېنىپ سۆيگەنسەن؟!

جىمى جايدا جاراڭلار يېڭى يىللىق قەدەھلەر،
يايرايدىكەن شۇندىمۇ جۈپتى بارلار باشقىچە .
ئوڭ يېنىمنى سەن ئۈچۈن شۇڭا ئەتەي بوش قويدۇم،
بولدى كۆزۈم ئىشىكتە تۈن يېرىمدىن ئاشقىچە .

بىر يېنىمدا ئولتۇرساڭ تەڭرى ئۆزى قوشقاندىك،
خوپ بولمامتى جاھانغا بىزدىن ۋىسال كۆرۈنسە؟
چۆمۈلمەمتى شەرەپكە تارىخىمىز، بىزدىكى
ئالبومىدىن سۆيگۈنىڭ يەنە بىر بەت ئۆرۈلسە؟!

دالىلارنى قار باسقان، ئەمدى قۇشلار نە قىلسۇن،
ئاۋازنى شۇلارنىڭ ئاۋازىڭ دەپ بىلەتتىم .
سېنتەبىردە تارتىشىپ، شۇڭا باقتىم كەينىمگە،
جامالىڭنى، مەشۇقۇم، چۈنكى يازدىن كۆرەتتىم .

جۇدالىقتا سۈكۈتكە كۆنۈپ قالغان ئوخشايمەن،
كەلمىسەڭمۇ شۇ تاڭنى ئاتقۇزىمەن ئەلەمدە .
ئېغىز ئېچىپ بولامدۇ بىراۋلارغا دەردىمدىن،
يەتكۈزىمەن خەت يېزىپ بىر ئۆزۈڭگە قەلەمدە .

مەرىكىلەرنىڭ چوڭى دەپ، يېڭى يىلنى ئاخىرى
ئاتاپ قويدۇم سەن بىلەن بولۇنغۇسى دىدارغا .



قار ئاستىدا ياتسىمۇ ئۇيقۇدىكى داللىلار،
سەن بار سورۇن، كەل گۈلۈم، ئايلىنىدۇ گۈلزارغا.

رەستىلەرگە چىقىپسەن

سەن توغرىلۇق تۈنۈگۈن پاراك بويۇم رەستىدە،
مەن توغرىلۇق نېمىشقا ئۇلار ئېغىز ئاچمايدۇ؟
سەن بار يەردە مەن بارغۇ، بىلىپ تۇرۇپ بارىمى،
ساڭا چاققان چاققۇنى ماڭا نېچۈن چاچمايدۇ؟

ماختىنىپتۇ بىرلىرى سېنىڭ بىلەن كېرىلىپ،
قاچان بولۇپ قالغاننىڭ سەن شۇلارنىڭ يېقىنى؟
مەن قىزغىنىپ يار سېنى، باقماي يۈرسەم شۇلارغا،
قويغانىمىدىڭ كۆرسىتىپ سەن چىشىڭنىڭ ئېقىنى؟

كۆڭۈل بەرمە ئۇلارغا، ئۇلار ھەرگىز مېنىڭدەك
كۈن چۈشكەندە بېشىڭغا قوراي ئورۇپ بەرمەيدۇ.
تاشلاپ كېتەر گەمگە، ساراي ئىزدەپ ئۆزلىرى،
ئېڭىزلاردا سەن بىلەن بىللە باشاق تەرمەيدۇ.

تەڭرى بەرگەن ھاياتنى تەڭ ماڭمايدۇ سەن بىلەن،
سۆيگۈدىمۇ، سەزگەنسەن، ساداقىنى گۇمانلىق.
قويۇپ تۇرسام ھەر دائىم قۇلىقىڭغا جېمىنى،
مەن يوق يەردە سەن يەنە سورىشىپسەن ئامانلىق.

يەپ چىقىپتۇ ئاڭلىسام، ئالما، ئۆرۈك بېغىڭدىن،
مەن تۇرغاندا شۇلارنى چىللىغىنىڭ راستىمىدۇ؟
دۈشمەننىڭغۇ ئەزەلدىن تاپمايدىغان گېپى يوق،
مېنى شۇلار ئالدىدا تىللىغىنىڭ راستىمىدۇ؟



شۇلار تارتسا ئۇسسۇلغا يۈگۈرۈپ قويۇپ ئويناپسەن،
رەقىبلەرم شاد ئىكەن كەلتۈردۇق دەپ ئىندەككە .
گاھ ئۆزۈمنى بەزلەيمەن تەقدىر ھۆكمى شۇنداق دەپ،
ماڭارسەنمۇ «يۈر!» دېسە، شۇلار سوققان كۆزلەككە .


رەستلەرگە چىقىپسەن، قېنىق ئوسما قېشىڭدا،
يۈرگىنىڭنى كېيىكتەك جىمى ئىنسان كۆرۈپتۇ .
يەرگە چۈشكەن ئاي بولۇپ كۆرۈنگەندە رۇخسارلىك،
بىرى بېھوش، بىرلىرى سېنى ئەگىپ يۈرۈپتۇ .

ئىچ - ئىچىمگە ئوت كەتتى ئاڭلىغاندا شۇلارنى،
مۈشكۈل ئىكەن راستمۇ دەپ يېڭىۋاشتىن سورىماق .
ئىچ - ئىچىمدىن تۈگەشكەن بۇ سۆيگۈدە مەن پەقەت،
قازىنىدا ھەسرەتنىڭ بوپسەن مېنى قورۇماق .

پەرەنجىگە ئۆچ ئىدىم، ئەمما بۈگۈن نېچۈندۇر
ئارتماپتۇ دەپ پەرەنجە، ساڭا قاتتىق كايىدىم .
ئۆلۈپ ئالاي دېگەننىم كۈندەشلىكنىڭ دەستىدىن،
ئايساممۇ ئۆزۈمنى، پەقەت سەنچۈن ئايىدىم .

تارقىتىدۇ يالغان گەپ شۇلار سېنى يارىم دەپ،
كۆرۈشمەككە قول سۇنسا، تۇتقۇزمىغىن قولۇڭنى .
يەرگە قاراپ ئۆتۈپ كەت مەن توغۇلۇق گەپ ئاچسا،
مېڭىۋەرگىن توختىماي خىزىر بەرگەن يولۇڭنى .

كىتاب - دەستۇر ئەمەسمەن ساڭا ئەقىل بېرەرگە،
ناداندۇرمەن ئالدىڭدا، دانالىقنى بىلمەيمەن .
بۇيرۇپ يۈرمە ئەيىبكە بىچارەڭنى شۇندىمۇ،
مەن كۈنلىسەم، ئەلۋەتتە، ئۆز يارىمنى كۈنلەيمەن .



كۈلۈپ يۈرمە قوشۇلۇپ، كۈلۈۋەرسۇن ئۆزلىرى،
 ناخشا ئېيتساڭ يالغۇز ئېيت، ئاشۇلارغا قېتىلما .
 ئەمىن تاپسۇن بۇ كۆڭلۈم، ئىرادەڭدىن ئۇچۇر بەر،
 پەقەت مېنىڭ گۈلۈم سەن، ئۆزگىلەرگە ئېچىلما .

كۆرۈنمىسەڭ ياخشى گەر كۈچلاردا شۇلارغا،
 مەنلا بولاي كۆڭلۈڭدە، باشقىلارغا باقمىغىن .
 مەيلى دەيمەن كۈل بولسام، مەنلا كۆيەي ئوتۇڭدا،
 چوغ كۆتۈرۈپ شۇ ئوتنى ئۆزگىلەرگە ياقمىغىن!

سەن يازغان خەتلەر

سەن يازغان خەتلەردە خەتەر نە قىلسۇن؟
 «ۋاپاسىز» دېگەنلەر دۈشمەننىڭ گېيى .
 بىزدىكى سۆيگۈنى ئۇلار نە بىلسۇن؟
 يوق بىزدە ئەزەلدىن ۋاپانلىق چىكى .

كۈتمەن سېنىڭدىن ھەر كۈنى بىر خەت،
 بىلەمسەن، ئاز ماڭا ئايدا يازغىنىڭ .
 ئاز يازساڭ يازدىڭكى، تۈمەنمىڭ شۈكۈر،
 ھېلىمۇ يوق سېنىڭ يولدىن ئازغىنىڭ .

مەن ئۈچۈن مۇدەررىسى سەن يازغان خەتلەر،
 مەن يارنى سۆيۈشنى ئۆگەندىم سەندىن .
 دىدارسىز ھىجرانغا غەمخانى ئىدىم،
 سەن يازغان خەت بىلەن قۇتۇلدۇم غەمدىن .

يېزىپسەن، ئايلىناي، شۇ خەتلەرنىڭدە
 ئېيتىمىغان گەپلەرنى كۆرۈشكەندىمۇ .



قۇرلارغا تۆكۈلۈپ كەلدى شۇ پېتى
تۆكۈمگەن سىرلىرىڭ سۆيۈشكەندىمۇ .

«سېغىندىم» دېگەننى ئاغزىڭدىن ئەمەس،
ئاڭلىدىم تۇنجى رەت خېتىڭدىن پەقەت .
پىچىرلاپ تۇرغاندەك قىلسەن «سۆي!» دەپ،
ئوقۇسام، سەندىمۇ تۈگەپتۇ تاقەت .

سەن يازغان خەتلەرگە باغلىنىپ قالدىم،
خېتىڭنىڭ ھەر قۇرى زەنجىرۇ ئارقان .
سەن يازغان خەتلەردىن ئالدىم قولۇمغا
ئىغۋاغا قىلىچ - تىغ، ئۆسەككە قالقان .

سەن يازغان خەتلەردىن بېشىم ئاسماندا،
«ياخشىنىڭ يارى!» دەپ قۇتلىماقتا ئەل .
يوقالدى نەگىدۇر گادايللىقىرىم،
سەن يازغان خەتلەردىن بولدى مۈلكۈم تەل .

يېزىپتۇر مەشۇقۇم شۇنداق خەتلەرنى،
تون بىلەن تاج ماڭا سەن يازغان خەتلەر .
سەن يازغان خەتلەردىن يېقىنلاپ ۋىسال،
يىراقلا مېنىڭدىن ھىجرانۇ دەردلەر .

كەل

كېلەر بولساڭ ئەمدى يار، كەتمەيدىغان بولۇپ كەل،
ئەڭ بولمىسا، بىر ئاخشام كەچلەيدىغان بولۇپ كەل .
تۆرەلگەنمىز ۋاپادىن، شۈبھىلەرگە نە ھاجەت،
جاندىن كەچسەڭ، مېنىڭدىن كەچمەيدىغان بولۇپ كەل .



ياغلىق بولسۇن قولۇڭدا كۆز يېشىمنى سۈرتكىلى،
مېنى ئالداپ يالغان ئاش ئەتمەيدىغان بولۇپ كەل .
بىللە چاپقان ئۆستەڭنىڭ ھېكايىسى ئۇنتۇلماس،
بۇ كۈنلەرنى تا مەڭگۈ ئەسلەيدىغان بولۇپ كەل .

بىللە چېچىپ ئۇرۇقنى ئېتىزغا جۈپلۈكنىڭ،
بىللە يەنە خامانلار چەشلەيدىغان بولۇپ كەل .
كۆز ياشلارغا كىم خۇشتار، كۈلكە بىزدە كۆپ بولسۇن،
ئالتە كۈلۈپ، بىر يىغلاپ، پەسلەيدىغان بولۇپ كەل .

ئىنسان دېگەن دۇنياغا دەرد تارتقىلى كەلمىگەن،
جۇدالىقتا دەرد - ئەلەم چەكمەيدىغان بولۇپ كەل .
قاچانغىچە يۈرىمىز كاككۇك بىلەن زەينەپتەك،
دۈشمەن ئاتقان تاش - داڭگال يەتمەيدىغان بولۇپ كەل .

1994 - يىل ئۆكتەبىر، غۇلجا





گەپنىڭ ئۆزى قانداق ياشاشتا

تۇغۇلمىدۇق مىڭ يىل ياشاشقا،
تەلەي دېدۇق تەڭرى بەرگەننى .
ئەۋزەل كۆردۇق تەنھا قالساقمۇ،
توقسان ياشتا قوراي تەرگەننى .

ئۆمۈر دېگەن ئەتىۋار شۇنداق،
قەدىرلەيدۇ قەدىرلىگەننى .
ياقتۇرمايدۇ ياشلىقتا ئويناپ،
قېرىغاندا ئارمان يېگەننى .

تىرىكلىكتە ياشىماق باردۇر،
گەپنىڭ ئۆزى قانداق ياشاشتا .
نەدە قالدى شىردەك ياشاشنى
شېرىن خىيال قىلغانلار باشتا .

توزۇپ كەتتى پەيلىرى تامام
ئاق قۇ بولماق بولغانلارنىڭمۇ .
كېسىر بىلەن چىقتى ئەبجىقى
تىك چوققىغا قونغانلارنىڭمۇ .

يامان بولساڭ، ياقاڭ بىر كۈنى
يىرتىلىدۇ كىشى قولىدا .



ياخشى بولساڭ، بېرەركەن سالام
ئۇچرىغانلار بارار يولىدا .

شۇ تەرزىدە باردۇ ھايات،
ياخشى بىلەن يامان ئارىلاش .
ئۇغۇ مەيلى، ئۇنتۇلغاي قانداق
ياخشىلارنى «ياۋ» دەپ قارىلاش ؟!

2000 - يىل ئۆكتەبىر، غۇلجا



يىراقلارغا كەتمە، ئەزىزىم

يىراقلارغا كەتمە، ئەزىزىم،
يىراق يەرنىڭ تەشۋىشى تولا .
ياخشى ئەمەس ئايرىلىپ ياشاش،
ئايرىلغاننىڭ كۆز يېشى تولا .

يىراقلارغا كەتمە، ئەزىزىم،
بارالمايمەن كەينىڭدىن ئىزدەپ .
يىراق يەردە سېنى دۈشمەنلەر
ئازدۇرىدۇ: «ئاشىقنىڭ بىز!» دەپ .

يىراقلارغا كەتمە، ئەزىزىم،
يىراق يەردىن كەلمىكىڭ تەستۇر .
غەملىرىڭدە مېنىڭ بۇ كۆڭلۈم
سەن كەلگۈچە تىنچ ئەمەستۇر .

يىراقلارغا كەتمە، ئەزىزىم،
بارالمايمەن، يوللىرى يىراق .
چۈشلىرىمگە كىرگىنىڭ بىلەن،
ئويغانسام يوق ئوڭۇمدا بىراق .

1999 - يىلى 7 - ئاۋغۇست، غۇلجا



خۇراپات

(مۇخەممەس)

يەر يۈزىنى ئارىلاپ بىزنى تاپقان خۇراپات،
جىمى ئەلدە شاللىنىپ، بىزگە ياققان خۇراپات،
نادانلىقنىڭ تونىنى بىزگە ياپقان خۇراپات،
گادايلىقنىڭ ئۇرۇقىنى بىزگە چاچقان خۇراپات،
«بەخت!» دېسەك بېرەلمەي، بىزدىن قاچقان خۇراپات.

تىڭشاپ باقسام ۋەزىنى، «خانقادا يات» دەيدۇ،
ئۇزۇن كىيىپ پېرىجە، «قوپماي تەسۋى تارت» دەيدۇ،
ئاياللارنى «يۈزۈڭگە قارا چۈمبەل ئارت» دەيدۇ،
«ئۆمۈر بويى بازاردا ناسۋال، مائا سات» دەيدۇ،
تۈگەل تۇتقان يولىدا ئەگىز ئاققان خۇراپات.

«تەقدىر» دەيدۇ، باشلايدۇ بىزنى ئۇدۇل قەبرىگە،
ھەقىقەتنى تېڭىشەر سالا قىلىپ سەۋرىگە،
قول قوشتۇرۇپ تۇرماقنى ئۇدۇم قىلدۇق نەۋرىگە،
كۆنۈپ كەتتۇق شۇڭلاشقا تاغدەك جاپا - جەبرىگە،
دۈشمەنلەرنىڭ قولىدا بولدى قاپقان خۇراپات.

«تاشقا چاچقىن، بەختىڭدىن كۆر» نى ئەلگە ئۆگەتكەن،
خۇراپاتتۇر ئەجىرسىز قىلىپ بىزنى تۈگەتكەن،



ئاياللارنى غەپلەتتە مەڭگۈ ئوچاق پۇۋلەتكەن،
تىرىكلىكنى ئەزەلدىن تەقدىر بىلەن كۆزەتكەن،
«ئالغا!» دېسە، ئاران بىر سەراپ ئاچقان خۇراپات .


تىلاۋەتنىڭ، ئىخلاسنىڭ ئەڭ ياخشىسى شۈكۈر دەپ،
پەرەنجىنى پەزىلەت، ناشۈكۈرلەر كۈيۈر دەپ،
كېلىۋەرسۇن بىز بىلەن ئاشۇ ئەسكى سۇيۇر دەپ،
ئايدا چىقماق بولغاننىڭ يۈزلىرىگە تۈكۈر دەپ،
ئايدا يۈرسە ئىنسانلار، ئۇخلاپ ياتقان خۇراپات .

شۇ ئىخلاسنى ئۇلۇغلاپ پېتىپ كەلدۇق پاتقاققا،
بۇ دۇنيادا ئايلاندۇق ئەڭ ئالدىنقى ئەخمەققە،
«يامان!» دېسە، جۈرئەت يوق كەچتە كىگىز قاقماققا،
ئىسكەنجىگە كۆنمەسەك، باغلاپ سۆزلەر ئەخلاققا،
جەمى ئىشنى بىر ئەپلىك دىنغا چاتقان خۇراپات .

ئارا ئايدا توي قىلسام، كېتەرمىشەن ئايرىلىپ،
شامدا خوراز چىللىسا، ئۆلەرمىشەن جايلىنىپ،
شۇنداق دېدى بىر موللام ماڭا ئەتەي قايرىلىپ:
«قەغەز تۇتساڭ تەرەتكە قالارمىشەن ئايلىنىپ . . .»
لايىقلاشماي زامانغا، لايغا ياتقان خۇراپات .

يۈرسەم ياخشى بولارمىش مازارلارنى ئارىلاپ،
كىملىرى ئىچتى، كىم چەكتى؟ يۈرسەم ياكى مارىلاپ،
ئىچىپ قويسام بىر شېشە، «دەھرى!» دېدى قارىلاپ،
تالايلىرىنىڭ مېنىڭدەك يۈرەك - باغرىن يارىلاپ،
بوران بولۇپ شاخلاردىن غورا قاققان خۇراپات .

ئامراق كېلۇر ئەزەلدىن جاپاسى يوق بىنەمگە،
ئىخلاسى يوق زاۋۇتقا، قىزىقسىمۇ گىلەمگە،



قويۇپ بەرسەڭ قايتماقچى ساپان بىلەن سۆرەمگە،
ئۇنسۇل ئويناپ ھارمىدى ئەجەب كونا سەنەمگە،
ياستۇقىدا قەدىمىنىڭ خورەك تارتقان خۇراپات .

تىرىكىدە سۈرەتكە چۈشسە گۇناھ بولارمىش،
ئاخىرەتتە ئۇ بىزدىن ئۆزىگە جان سورارمىش،
يىرىك دېسە زاغرىنى، خۇدا شۇئان ئۇرارمىش،
ھۇۋۇش قونغان مەھەللە سۇ بولسىمۇ قۇرارمىش،
نادانلارغا بەھۇدە گۇناھ ئارتقان خۇراپات .

يانچۇقىدا پەتىۋا، بۇرمىلايدۇ قۇرئاننى،
ئىلغىمايدۇ خۇراپات نوھۇس بىلەن ۋىجداننى،
شېھىتلەرنى تىللايدۇ جىقراق بەرسە بىر ناننى،
تۆرەلگەن ئۇ دۇنياغا بېقىش ئۈچۈن بىر جاننى،
ئون ئۈچ ياشلىق قىزلارنى پۇلغا ساتقان خۇراپات .

تۇرسا بىزگە بۇ ئالەم تۆت - بەش كۈنلۈك قونالغۇ،
ياسالماق بىر لامپا ياكى دەزمال، ئۇنىئالغۇ،
قاشاقلىقتا كۈن ئۆتسە، خەلقىمىزگە ئۇۋالغۇ؟
مارسلارغا ئۇچقانلار سالدى ئايغا تۇرالغۇ،
پۇتىمىزغا ئەزەلدىن پالتا چاپقان خۇراپات .

1995 - يىل فېۋرال، غۇلجا

ئۈچ لىرىكا

ئىشقىڭ بىلەن . . .


ئەتلەس كۆڭلەك كىيىپ كەپسەن،
ئاق بوينۇڭغا مارجان ئاسماي .
كەپتەر بولۇپ ئۇچۇپ بارسام،
تۇرارسەنمۇ بىر دان چاچماي؟

كىمگە بەرسەڭ مەيلى ئىدى،
قوللىرىڭدا بىر دان بولسام .
تاپار ئىدىم ئۇلۇغلىقنى،
ئۆزۈڭ ياققان بىر نان بولسام .

ئۆزۈڭ ماڭغان كوچىلاردىن
تەلەي ئىزدەپ يۈرەر بارچە .
ئىشقىڭ بىلەن بىر مەن ئەمەس،
كۆيەر ئالەم - كۆيەر بارچە .

يار ئۈستىگە يار تۇتساڭ

كۆلگە ئاقىدۇ سۈيۈك،
چۆلگە ئاقىدۇ سۈيۈك .
يار ئۈستىگە يار تۇتساڭ،
توزۇپ كېتىدۇ ئۆيۈك .



«ئاسماندىكى بەش قاقىر،
چۈشكەن يەرلىرى تاقىر.»
يار ئۈستىگە يار تۇتساڭ،
يالغۇز قالسەن ئاخىر.

ئاي چىقتى سارايىڭدىن،
گۈل چىقتى سارايىڭدىن.
يار ئۈستىگە يار تۇتۇپ،
قورقماسەن گۇناھىڭدىن؟

دۇتارىڭنى ئالمامسەن،
«گۈل مەرەم» گە چالمامسەن؟
يار ئۈستىگە يار تۇتساڭ،
سۆز - چۆچەككە قالماسەن؟!

لازىم بولۇپ قالدى سۈرىتىڭ

نەچچە كېلىپ، نەچچە رەت كەتتىڭ،
يەنە كېلىپ، يەنە كەتمەكچى!
كىم بار، كىم يوق يەنە كەلگۈچە،
شۇڭا تەشۋىش ئىشك چەكمەكچى.

ئۈمىدلىرىم ئۆلدى ئۆچەكتە،
سېنىڭ كۆڭلۈڭ مەندىن كەچكەندە.
مەلۇم بولدى تاشلاپ كېتەرىڭ
ئۆيلىرىمدىن يامغۇر ئۆتكەندە.

لازىم بولۇپ قالدى سۈرىتىڭ،
توختاپ تۇرغىن سىزنىڭلارغۇچە.




ئەڭ ئاداققى سۆزلىرىڭنى مەن
دەپتىرىمگە يېزىۋالغۇچە .

خيالىڭنى بىلىپ بولدۇم مەن،
يەنە كېلىپ، يەنە كەتمەكچى!
بەزلىمىسە مېنى سۈرىتىڭ،
ھىجران يەنە ئىشىك چەكمەكچى .

2000 - يىل ئىيۇن، غۇلجا





ۋەتەن تاغلىرى

ھەيۋەتلىك بۇ تاغلار — ۋەتەن تاغلىرى،
ئاتىلار قەددى ئۇ، ئانىلار ھۆسنى .
تاشلىرى تۇتىيا، بۇلاقلىرى سۈت،
تاغلاردىن باشلىدىم ۋەتەن سۆيۈشنى .

باتۇرلار سۈرىتى شۇ تاغلار گويا،
چوققىلار — جاسارەت ئېگىلمەس — سۇنماس .
شۇ سەۋەب كۆرۈنەر گاھ ماڭا تاغلار
پۇت سۇنۇپ ياتقاندەك تۈمەنلەپ يولۋاس .

تەۋەررۈك تاغلار بۇ تارىختىن بىزگە،
بار قىيا — ھاڭلاردا ئەجدادلار ئىزى .
بىز كەبى بىپايان تېغى بار ئەلنىڭ
بولمامدۇ ۋەتەندە تېرەن يىلتىزى؟!

ئىشكىڭ ئالدىدىن ئاققان سۇلارنىڭ،
چۈشەنسەڭ، شۇ يۈكسەك تاغلاردا بېشى .
ئۈگۈت ئۇن بولغايمۇ تۈگمەنلىرىڭدە،
بولمىسا شۇ ئۇلۇغ تاغلارنىڭ تېشى .

قارىساڭ، قەلبىڭگە تولار ئىپتىخار
قارىغايىلار قەددىدىن شۇ تاغلاردىكى .



قشتمۇ كەتمەيدۇ يېشىللىق ئۇندىن،
تەبىئەت ھۆسنىدەك ھەر باھاردىكى .

بېغىڭدا ئېچىلغان گۈللەرنىڭ، دوستۇم،
شۇ گۈزەل تاغلاردا ئەجدادى — پىرى .
باغلاردىن تاغلارنى ئەتىۋار كۆرگەن،
بىلسەڭ، شۇ قەلبىنىڭ سەۋەبى — سىرى .

1984 - يىلى ئىيۇن، غۇلجا





ياشاۋەر

ياخشىلارغا جانان بول، يار، ياشاۋەر،
قايدا بولساڭ ئامان بول، يار، ياشاۋەر .
ياخشى كۈنلەر تىلەپ قالدۇم كەينىڭدىن،
قايدا بولساڭ ئامان بول، يار، ياشاۋەر .

بۇ دۇنيادا ئايرىلغاننىڭ جۈپتى بار،
ھەر كىشىدە بىر تەقدىرنىڭ ھۆكىمى بار .
ھەر كىشىنىڭ ئۆز خىلى بار، ھۆسنى بار،
قايدا بولساڭ ئامان بول، يار، ياشاۋەر .

تاشلاپ كەتسەڭ، تاشلاپ كەتتى دېمەيمەن،
ئېزىتقۇلار باشلاپ كەتتى دېمەيمەن .
بەختىڭ بولسۇن، مەنمۇ قېيىداپ يۈرمەيمەن،
قايدا بولساڭ ئامان بول، يار، ياشاۋەر .

چۈشلىرىمگە بەلكىم كىرىپ قالارسەن،
مەھەللەمگە بەلكىم كېلىپ قالارسەن .
ئۇنتۇمساڭ، بەلكىم ئەسكە ئالارسەن،
قايدا بولساڭ ئامان بول، يار، ياشاۋەر .


خەت يازمايسەن، تېلېفونۇمۇ ئۇرمايسەن،
ئەتىمالىم بىر مەنزىلدە تۇرمايسەن .




ئەمدى مەڭگۈ مېنىڭ يارىم بولمايسەن،
قايدا بولساڭ ئامان بول، يار، ياشاۋەر .

كۆڭۈل دېگەن ئۇچۇپ يۈرگەن ئەركىن قۇش،
ھەركىم ئۆتسۇن بۇ ئالەمدىن كۆڭلى خۇش .
كېتەرئىڭدە ئېيتىمىساڭمۇ ماڭا «خوش!»،
قايدا بولساڭ ئامان بول، يار، ياشاۋەر .

2000 - يىل ئىيۇل، غۇلجا





كەلمەكچى

پېشىمدىن تارتماي تۇر مېنى، قېرىلىق،
سۆيگىلى يېنىمغا جانان كەلمەكچى .
چوكانلار تاراندى يەنە باشقىدىن،
سۆيگۈ، دەپ قىزلاردىن سالام كەلمەكچى .
جۇدالىق تۈگىدى، ۋىسال پەيتى بۇ،
ئايىرىلىپ كەتكەن يار ئامان كەلمەكچى .
ساقلايمەن شۇلارنى مۇشۇ دوقمۇشتا،
كۆزىدە ياشلىرى تارام كەلمەكچى .
ئوينغۇم بار مېنىڭ گۆدەكلەر بىلەن،
توختاپ تۇر، لەڭلەك ۋە چانام كەلمەكچى .
تويىمدىم تۈنۈگۈن ئېيتقان ناخشىغا،
ئېھتىمال، ئەگىشىپ چالام كەلمەكچى .
مەرىكەمنىڭ بېشىدا قەدىردان دادام،
قولدا چاققۇسى ئانام كەلمەكچى .
كۈلمىگىن، مەڭگۈ ياش قالغۇم بار دېسەم،
شۇ سۆزدىن كۆڭلۈمگە ئارام كەلمەكچى .

1987 - يىل ئۆكتەبىر، غۇلجا



بۇ دۇنيا

تالاشساڭمۇ، تالايدىن قالار ئىكەن بۇ دۇنيا،
بىلىپ بولماس، نەگىدۇر بارار ئىكەن بۇ دۇنيا .
مەيلى گاداي، مەيلى شاھ، بىر قىيامەت بىر جانغا،
بىر ئىنساندىن بىر جەسەت ئالار ئىكەن بۇ دۇنيا .
يىغلىغانلار پەسلەيدۇ رىزقى ئۇنىڭ شۇنداق دەپ،
مۇسبەتكە ھەركىمنى سالار ئىكەن بۇ دۇنيا .
بىر ھۇجرىغا جەم بولۇپ ئۆلگۈرمىگەن جۈپلەرنى
ياش دېمەستىن ئەلەمدە قويار ئىكەن بۇ دۇنيا .
ئۆلمەي تۇرۇپ ئايرىلغان تىرىكلەرمۇ ئاز ئەمەس،
كۆز ياش بىلەن يۈزۈڭنى يۇيەر ئىكەن بۇ دۇنيا .
«ۋاپاسىز» دەپ كايىيدۇ شۇڭا ئۇنى ئادەملەر،
ئاغرىغاننى قامچا بوپ تۇرار ئىكەن بۇ دۇنيا،
يۇلتۇز كۆزلۈك ئاسمانغا تۈندە باقسام ئۇنچىقماس،
پايانى يوق تىلىسمدەك تۇرار ئىكەن بۇ دۇنيا .
توخۇلارغا تاڭ قالدىم تىرىكلىكنى ئويغاتقان،
تەئەججۈپكە ھەركىمنى قويار ئىكەن بۇ دۇنيا .
ئەجدادلاردىن قەبرىلەر قايتۇ سانسىز چوقچىيىپ،
خىيال قىلساڭ، بەئەينى مازار ئىكەن بۇ دۇنيا .
تىرىكلەرگە كۆز سالساڭ، مىدىرلايدۇ ھايات دەپ،
بىر قىسمەتتە ئاجايىپ بازار ئىكەن بۇ دۇنيا .
ئۆچۈرگەندەك ئۆيۈڭنىڭ چىرىغىنى بىر شامال،
ئۆزى يەنە كۆرۈڭنى قازار ئىكەن بۇ دۇنيا .

مۈكچىيەر كەن بەللىرىك سەن كۈتمىگەن كەچمىشتە،
ھەر ماڭلايغا بىر قىسمەت يازار ئىكەن بۇ دۇنيا .
كۆزنى يۇمۇپ - ئاچقۇچە ئاق سانجىيدۇ چىكەڭگە،
يۈزلەپ قورۇق يۈزۈڭدىن سانار ئىكەن بۇ دۇنيا .
قىز - كېلىنلەر، ھەددىك يوق تاڭلا موماي بولماسقا،
ئۇنىمىساڭ قويماستىن، تاڭار ئىكەن بۇ دۇنيا .
قايرىلىسەن كەينىڭگە ياشلىقىڭغا تويماستىن،
ئۆشنىسىدە سەن ئۇنىڭ، ماڭار ئىكەن بۇ دۇنيا .
بۇ بەش كۈنلۈك ئالەمدىن ھەركىم ھەرنە كۆزلەيدۇ،
بېخىللارنىڭ كۆزىدە تاۋار ئىكەن بۇ دۇنيا .
كېلىپ كېتەر مېھمانسەن، ياخشى قونۇپ، ياخشى كەت،
سېخى ئۈچۈن بىر قالام چاۋار ئىكەن بۇ دۇنيا .
رەقبىلىشۇر ئىككى جان ئۆز نەپسىگە چوغ تارتىپ،
«توۋا» دەڭلار، ئۇلارغا تۇمار ئىكەن بۇ دۇنيا .
گويى ئاتقان ئوشۇقتەك سىيا چۈشۈپ، چۈ چۈشۈپ،
ئويلاپ كۆرسەڭ، بىر تاۋكا قىمار ئىكەن بۇ دۇنيا .
چېچەك تۆكسە ئۆرۈكلەر مېۋە قىلىپ ئورنىدا،
ئەجدادلارغا ئەۋلادنى ئۇلار ئىكەن بۇ دۇنيا .
رىزقى ئەمما تەڭ ئەمەس بۇ «پانىي»غا كەلگەننىڭ،
بىردە يوقسۇل، بىردە تەل قىلار ئىكەن بۇ دۇنيا .
ئاپەتلىرى ئاز ئەمەس، يولۇققانلار يىغلايدۇ،
كەلكۈن كەبى شارقىراپ ئاقار ئىكەن بۇ دۇنيا .
غەم قىلمىغىن، ئۆلگەنلەر، يېتىم قالغان بالاڭدىن،
ئۆزى بېقىپ قاتارغا قاتار ئىكەن بۇ دۇنيا .
ئەجەبلەنمە بېشىڭغا ئىسسىق كەلسە، سوغ كەلسە،
تارازىسى ئېگىز - پەس بولار ئىكەن بۇ دۇنيا .
ئەيىب كۆرمەڭ، كۆتۈردۈم شۇ سەۋەبتىن بىر قەدەھ،
شۇ قەدەھكە - شۇ مەيگە خۇمار ئىكەن بۇ دۇنيا .

1974 - 1980 - يىللار، ئۈرۈمچى



يىللار ئىزى

ئىز قېلىپ قەدىمدىن ئۆتەر يىللار،
ئىزى باغ، ئىزى شەھەر، ئىزى ناخشا.
ھاياتلىق بوي تارتىپتۇ شۇ ئىزلاردىن،
گويىا تۇن يورۇغاندەك چىراغ ياقسا.

قۇبىسلەر، خارابىلەر ئالەمدىكى،
ئويلساڭ، ئاشۇ ئۆتكەن يىللار ئىزى.
يىللاردىن ئۇلۇغ ئىزلار تاشلاپ كەلدى
دۇنياغا ئەجدادلارنىڭ ئوغۇل - قىزى.

كۆكەرگەن دالا - تۈزلەر يىللار ئىزى،
بىپايان ئۇيۇق سۆيگەن ئورمانلار ھەم.
شاھىتتۇر شۇ ئىزلارغا تىرىكلەر ھۇ،
يىللاردىن بىزگە ئىزدۇر قۇربانلار ھەم.

ئىزدىسەڭ شۇ ئىزلارنى، ئەينەككە باق،
قېنى ئۇ تۇنۇگۈنكى بالىلىق؟
ھۆسنۇغدە كۆرۈنىدۇ شۇ ئىزلاردىن
ئۆلۈمگە يېقىن قالغان ئارىلىق.

ھاسىلار ھەمراھ شۇغا قامىتىڭىز،
ھەددىڭ يوق يىللار ئۆتۈپ ئېغىشمەسكە.



ھەددىڭ يوق قەدىرلىگەن ياشلىقىڭنى
يىرگەنگەن قېرىلىققا تېگىشمەسكە .

ياز پەسلىڭ قالدى ئارتتا، مەھبۇبىلەر،
ياراشماس ئوسما قويساڭ ئەمدى ساڭا .
چۈشەنسەڭ، «ئانا» دېگەن ئۇلۇغ نامنى
قوبۇل قىل، يىللار ئۆزى بەردى ساڭا .

كۈن پېتىپ تال ئاتقانداك بىر ئىش ئىكەن
ئەجدادلار كېتىپ، بىزنىڭ كەلگىمىز .
ئىنسانغۇ ئۇلۇغ مەخلۇق، بىراق دوستلار،
جىق ئىكەن بىزنىڭ نۇقسان - كەملىكىمىز .

يىللارنىڭ ئىزى يەنە ئىجاد، مېھنەت
دۇنياغا تىللا تاقاپ، دۇردۇن ياپقان؛
يىللارنىڭ ئىزى دەڭلار مىراسلارنى
تۈمەنلەپ كىتابلارغا تولۇپ ياتقان .

يىللارنىڭ ئىزلىرىنى ئۆمۈردىكى
سانماق بىزگە ئادەت «مۇنچە ياش» دەپ .
يىللارنىڭ ئىزلىرىدا ئۇلۇغ ئىشلار،
سۆكمەڭلار ئۇنى ھەرگىز: «باغرى تاش!» دەپ .

1985 - يىل دېكابىر، غۇلجا



ئۆز يارىڭ

ئۆزگە باغقا كۆز سالما، ئۆز بېغىڭدا گۈلزارىڭ،
نېمە تەشۋىش ئالەمدىن، تۇرسا ياندا ئۆز يارىڭ؟
قازىنىدا ۋاپانىڭ ئاشنىڭ ساغما ئاش بەرمەس،
ئاغرىپ قالساڭ، ئاشلايدۇ ئاپئاق ناندا ئۆز يارىڭ.

يار ئۈستىگە تۇتقان يار بەگكە ئوخشار بىر چىلىم،
لەززەت يوقتۇر تەكتىدە تاۋۇز كەبى بىر تىلىم.
مۇڭداشقان سەن مۇڭداشساڭ تۈگىگۈچە بىر فىلىم،
مىڭ سۆيگۈ بار ئۇ ياغلىغ، ئاچقان پالدا ئۆز يارىڭ.

پىچاق كەسسە قولۇڭنى، ھېچكىم ئۇنداق تاغالماس،
تىكەن كىرسە پۇتۇڭغا، ھېچكىم ئۇنداق ئالالماس.
يۆلەپ يۈرەر، ئۆمۈرلۈك بولۇپ قالساڭ ماڭالماس،
نىجادلىق بار سەن ئۈچۈن ياققان شامدا ئۆز يارىڭ.

يۈگۈرۈپ چىقار ئالدىڭغا قايتىپ كەلسەڭ سەپەردىن،
ئېسىلىدۇ بوينۇڭغا، ئامان چىقساڭ خەتەردىن.
يامان كۈن يوق ئالەمدە يارسىز يالغۇز ئۆتەردىن،
تۈنەپ چىقار سەن بىلەن ئەسكى تامدا ئۆز يارىڭ.

جۇدالىققا دۇچ كەلسە، ئاۋۋال سېنى ئەسلەيدۇ،
سەن بولمىساڭ، سۇ تۇتۇپ، ئۆزى خامان چەشلەيدۇ.



بىلىندۈرمەي يوقۇڭنى، ئۆزى ئوتۇن كەسلەيدۇ،
راھەت دېگەن ئەسلىدە ئەتكەن خامدا ئۆز يارىلىڭ .

چىنىسىدىن ئىلغايدۇ قىيمىسىنى چىنەڭگە،
ئاش ئۇسقاندا بىچارە بىللە چىقىپ بىنەمگە .
باي بولغاندا ياتقۇزار ئاۋۋال سېنى گىلەمگە،
تولغىنىسەن راھەتتە ئويغاتقاندا ئۆز يارىلىڭ .

كۆكلىتىدۇ تەر تۆكۈپ تۇرمۇش ئاتلىق باراڭنى،
سەن تالانى ئويلساڭ، ئۆيدىن باشلار پاراڭنى .
دۈشمىنىڭگە كۆرسەتمەس يىرتقىڭنى، ياراڭنى،
سۆيگۈڭ كېلەر سەن ئۈچۈن ئۇھ تارتقاندا ئۆز يارىلىڭ .

جاھان قىلغان جاھاننى شۇلاردىكى ساداقەت،
چىچىلغاندۇر شۇلاردىن يەر - زېمىنغا سائادەت .
باھار قەلب، ياز چىراي، ئۆز يار دېگەن گۈل قامەت،
كەلمەكتىدۇر ئات چېپىپ شەرەپ - شاندا ئۆز يارىلىڭ .

1990 - يىل ئاپرېل، غۇلجا





ئۇيلىمەن ئىزىمدىن

ئۇلغايتىدۇ ئۆمۈرنى كۈنلەر ئۆتۈپ، ئاي ئۆتۈپ،
ئايلىنىدۇرار پەسىللەر چۈجىلەرنى توخۇغا .
ھالقىپ قاپتۇ ئاتمىشتىن مەن ئېسىمنى يىغقۇچە،
يىللار ئاچقان ئىشكىتىن مەن ئاتلىغان بوسۇغا .

ئارمان ئاتلىق ئارغىماق مېنىڭ مېنىپ كەلگىنىم،
چۈشكىنىم يوق ئېگەردىن، كىشىنەپ تۇرار ھېلىمۇ .
توخۇ چىلاپ تاڭ ئاتقان تۈنلەر بولدى تۈمەن مىڭ،
كۈنلەر ئەمدى سۆرەيدۇ قەبرىستانغا مېنىمۇ .

ئەلدىن ئاۋۋال سورۇنغا كېلىۋالغان ئادەمدەك،
مەن ئاتمىشقا بەك بالدۇر كېلىۋالغان ئوخشايمەن .
ئالغىنىم بار ۋەتەندىن، بەرگىنىم يوق، نە ئېتەي،
ھارپىسىدا ھەر يىلنىڭ شۇنىڭ ئۈچۈن قاقشايمەن .

ھەپتىلەرگە، كۈنلەرگە: «ئەتە» دەيمەن ھەر دائىم،
چالا قالغان ئىشىم جىق، ئەتە دېمەي، نە دەيمەن؟
يانچۇقلىرىم تولىمدى ھايات بەرگەن نېمەتكە،
شۇڭا ئاغا ئالدىراپ مەن رازىلىق بەرمەيمەن .

تەڭتۇشلارغا سەپسالدىم سۆزلەۋېتىپ شۇلارنى،
ئۇلارنىڭمۇ ئېيتقىنى «ئارمان» دېگەن ناخشىكەن .



ئويلاپ قالدىم: ئارمانسىز كەتمەيدىكەن ھېچ كىشى،
تېپىچەكلىمەي تەقدىرگە تەن بەرگەنمۇ ياخشىكەن .

ئىككى لەيلەپ، بىر چۆكۈپ ئېقىپ ئۆتكەن جەسەتتەك،
ئۆتۈپ كەتتى بىھۇدە مېنىڭ تالاي يىلىمۇ .
چۈشۈپ قويۇپ دېڭىزغا، چىقالىدىم قىرغاققا،
ئەتىمالىم چىڭ تارتىپ باغلانمىغاچ بېلىمۇ .

ئارزۇلاردەك بولغايمۇ ھايات دېگەن ھەركىمگە،
«ئالما» دېسەڭ تەڭلەيدۇ ئاچچىق ئۆرۈك قولۇڭغا .
قۇرچى سېنى بەزلەيدۇ، يوق تەلەينى سۆزلەيدۇ،
ھۆكۈم قىلماق تەس سېنىڭ ھەر كۈن ماڭار يولۇڭغا .

ئارىسىدا يوق ئەمەس مەن توختالغان ئاتىشىنىڭ
ئارزۇلارنىڭ كۆزىگە توپا چاچقان يىللار ھەم .
ئاسىيلىقتىن ساقلايتۇ تەڭرىم مېنى، مېڭ شۈكۈر،
ئازدۇرالمىي قانچە رەت قىز ياسانغان جىنلار ھەم .

يوشۇرمايمەن، راست مېنىڭ تارتىشقىنىم كەينىمگە،
ئەرزىگۈدەك ئەجرىم يوق، ئويلىمەن ئىزىمدىن .
تارتارمۇ دەپ سوراققا: «قېنى قىلغان بېغىڭ؟» دەپ،
ئەنسىرەيمەن ئوغلۇمدىن، ئەنسىرەيمەن قىزىمدىن .

قالدى يىللار قوينىدا قىرانلىقىم، ياشلىقىم،
بارسا كەلمەس يوللارغا راۋان بولدى، تۈگەشتى .
ئەمدى باھار كەلگەندە قىرو چۈشتى بېشىمغا،
ۋۇجۇدۇمغا، جىسمىمغا شۇڭا ئارمان يۈگەشتى .

ئاغرىنمايمەن ئايىلاردىن، تىللىمايمەن يىللارنى،
بولامدىكەن تىللاشقا يولدىن ئۆتكەن كارۋاننى؟





كەتمەيدىكەن سەۋەنسز ئادەم دېگەن شۇندىمۇ،
تۆكۈپ قويدۇم ئاز - تولا مەنمۇ ئارزۇ - ئارمانى .

ئىئاندىر ۋەتەنگە مەندە بۇ جان، بۇ يۈرەك،
تەقدىم تۈگەل ئۆمرۈمنىڭ ئاتمىشتىنمۇ ئاشقىنى .
ئۇ كۆكلىسە كۆكلەيمەن، ئۇ شاخلىسا شاخلايمەن،
ئويلمايمەن بۈگۈن مەن ئانا ئەلدىن باشقىنى .

نېسىپ بولغان ئاتمىشقا شادلىقلىرىم ئاز ئەمەس،
كېرىپ قالغان چاتقالدىن تىرىك چىقتىم ھېلىمۇ .
چوققىسىغا ئات سېلىپ مەنمۇ يېڭى ئەسىرنىڭ،
ئۆتكەنلەرگە ئۆكۈنمەي كۈلۈپ چىقتىم ھېلىمۇ .

2000 - يىل دېكابىر، غۇلجا





ھايات دېگەن مانا شۇ

(سابىق سوۋېت ئۇيغۇر شائىرى ئىليار بەختيارغا تەقدىد)

تۇرۇۋالدىڭ چۈشەندۈر دەپ ھاياتنى،
نېمە دەيمەن، يەنە دېسەم، يەنە شۇ!
كەلمىدۇقمۇ ئەتە ئۈچۈن ئات چېپىپ،
مەنچە بولسا، ھايات دېگەن مانا شۇ!

ئاھ ئۇرسەن ئارمىنىڭغا يېتەلمەي،
يا ئارزۇنىڭ ئىشىكىدىن كېتەلمەي، —
زارلىنسەن بىرنى ئىككى ئېتەلمەي،
مەنچە بولسا، ھايات دېگەن مانا شۇ!

دۇرۇس تەبىر: «ئۆمۈر — ئاتقان ئوق!» دېگەن،
بۇ ئالەمگە قانغان كىشى يوق، دېگەن،
بىرلىرى ئاچ، بىراۋلىرى توق، دېگەن،
مەنچە بولسا، ھايات دېگەن مانا شۇ!


شائىر يازار: «ئۇلۇغ ئىنسان ئانا!» دەپ،
ئانا ئۆتەر بۇ دۇنيادىن بالا دەپ،
بالا كۆزى تەلمۈرىدۇ دالا دەپ،
مەنچە بولسا، ھايات دېگەن مانا شۇ!



بېسىلمايدۇ تىرىكلىكنىڭ ۋاڭ - چۇڭى،
بىلەلمەيسەن نەدە ئۇنىڭ تەڭپۇڭى؟
كىچىكلەرنى بوزەك قىلار ئەڭ چوڭى،
مەنچە بولسا، ھايات دېگەن مانا شۇ!

گاھ ئېتىزدا ئارپا، بۇغداي تېرىيسەن،
گاھ بازغاندا غۇلچىڭنى كېرىيسەن،
تىرىكچىلىك ھارۋىسىدا قېرىيسەن،
مەنچە بولسا، ھايات دېگەن مانا شۇ!

1991 - يىلى ئاۋغۇست، غۇلجا





ئۆمۈر دېگەن . . .

قىياس قىلساڭ، ئۆمۈر دېگەن ئوخشايدۇ
ئاتا - ئاناڭ ئاتلاندىرغان سەپەرگە .
سەپەرلەرمۇ يېرىم يولدا توختايدۇ،
گاھ يولۇقسا كۈتۈلمىگەن خەتەرگە .

مۇنبىرى يوق، سورۇنى يوق، سازى يوق،
ئۆمۈر دېگەن چىڭقاپ ئېيتقان ناخشىدۇر .
لېكىن ئەلنىڭ يۈرىكىگە ياقمىسا،
ئۇنداق ناخشا ئېيتىمىغانمۇ ياخشىدۇر .

ئۆمۈر دېگەن ئەزىم دەريا گويا بىر،
ئېقىپ بارار گاھى سۈزۈك، گاھى لاي .
لاي بولسىمۇ بەزىلەرنىڭ سۈيى بار،
بەزىلەرنىڭ گىياھ ئۈنمەس قۇرۇق ساي .

ئۆمۈر دېگەن تەڭرى بەرگەن باغ ساڭا،
پەرۋىش قىلماي تاشلىۋەتسەڭ قۇرۇيدۇ .
ياخشى بولساڭ، سايەڭنىمۇ ماختاپ ئەل،
چۈشۈڭنىمۇ ياخشىلىققا جورۇيدۇ .

ئۆمۈر گويا يىل ئىچىدە تۆت پەسىل،
تۆت بالىنىڭ تۆت خىل مەجەز - خۇيى بار .



ئۆۋەتلىشۇر جاپا بىلەن پاراغەت،
ئۆمۈرنىڭمۇ ھازىسى بار، تويى بار .


ئۆمۈر دېگەن ئىمتىھاننى تەڭرىنىڭ،
سېنى يىللار غەلۋىرىدە تاسقايدۇ .
قىزىل چەش بوپ ئايرىلغانلار مۇنبەردە،
ئەخلەت بولۇپ تاسقالغانلار قاقشايدۇ .

ئۆمۈر دېگەن ئۇچقان شامال، ئاتقان ئوق،
دوقمۇشلاردا سېنى ساقلاپ تۇرمايدۇ .
سۆيگۈ بىلەن ئۇزاتمىساڭ ھەر كۈننى،
ھېچكىم ساڭا ئالقىش - چاۋاك ئۇرمايدۇ .

ئۆمۈر پۇرسەت، ئۆمۈر تەلەي، غەنىمەت،
ئاسان ئەمەس بىراق يەتمەك قەدرىگە .
باغلىق ئىكەن قانداق ياشاش ئەڭ ئاۋۋال
بۇ دۇنيادا ئىنساننىڭ ئۆز ئەجرىگە .

بىز كارۋانمىز، ئۆمۈر - ئۆتەڭ، مۇلازىم،
قونغان، تۇرغان كۈنلىرىمىز ئوخشىماس .
بارسا كەلمەس بىر مەزگىلگە يول ئالدۇق،
بىز كەتسەكمۇ كارۋان ئەمما توختىماس .

ئۆمۈر دېگەن ئەزىزدۇر ھەركىمنىڭ،
ئەزىز ئەتسەڭ ئەزىزلەيدۇ سېنىمۇ .
تۇغۇلماقتىن تۈمەن ئەۋزەل تونۇلماق،
شۇ ئەقىدە باشلاپ ماڭغان مېنىمۇ .



مەن چۈشۈڭگە كىرمەي تۇرۇپمۇ . . .

شاخ ئارىلاپ ئاينىڭ شولسى،
ئاي ئارىلاپ، يار، سېنىڭ شولاڭ .
سەن تەرەپكە قۇلاقلىرىم دىڭ،
ئەجەب تىمىتاس سېنىڭ شۇ ھويلاڭ .

كۆكەت باستى كۆڭلۈم بېغىنى،
قويۇڭ يوقمۇ قويۇۋەتكىلى؟
يۈرىكىمدە گۇماننىڭ كىرى،
سۈيۈڭ يوقمۇ يۇيۇۋەتكىلى؟

تاغقا چوغلۇق ئىزدەپ چىقىمىدىم،
تاغدا نەدە سېنىڭدەك چوغلۇق؟
كۈندۈزۈمۇ سېنى ئىزدەيمەن،
كېچىلەرمۇ ئېتىم توقۇقلۇق .

دۈپۈر - دۈپۈر ئاتنىڭ تىۋىشى
بېسىلمايدۇ ھويلام كەينىدە .
سېنى ئاتلىق كەلدىمۇ دەيمەن
مەن بار بولسام ئۇنىڭ مەيلىدە .

مىڭ گەز ئېگىز ئۇچقان قاقىردىن
سوراپ باققۇم كېلىدۇ سېنى .



مەنمۇ بارماي سەن سېغىنغاندا،
دوراپ باققۇم كېلىدۇ سېنى .

ساخا ئاتاپ تەرگەن ئوسمىلار
قۇرۇپ كەتتى ھېچكىمگە بەرمەي .
ئۇرۇق تۇتۇپ كەتتى خېنىلەر
سېنىڭ ئاپئاق قولۇڭنى كۆرمەي .

باراڭلىقتىن چىققان كۈلكىلەر
ئوخشمايدۇ سېنىڭ كۈلكەڭگە .
يەرگە چۈشسە جىرىڭلاپ تۇرغان
ھەربىر كۈلكەڭ بىر ئالتۇن تەڭگە .

چوڭ يول تۇرۇپ، بېغىڭ يېنىدىن
ئۆزۈڭ سەۋەب ئۆتكىنىڭمۇ .
ئۆزۈڭ سەۋەب سەن ئۆتەر يولدا
ئاي پاتقۇچە كۈتكىنىڭمۇ .

كۈن ئارىلاپ كەلسەڭمۇ مەيلى،
ئاي ئارىلاپ كەلگىنىڭ يامان .
مەن چۈشۈڭگە كىرمەي تۇرۇپمۇ،
كۈندە ئەتلەس كىيگىنىڭ يامان .

تۈنۈگۈنلا كۆرۈشكەندۇق،
بۈگۈن يەنە تۇتتى سېغىنىش .
سەۋەبىنى بىلسەم، يوق ئىكەن
مۇھەببەتتە دىدارغا قېنىش .



ئادەملەرگە

ئىلكىڭدە ئالەمنىڭ جېمىكى بەختى،
ئادەملەر، ئاپەتمۇ سېنىڭ قوينۇڭدا .
ئارغامچا سېنىڭدىن ئۆزگىدە بولماس،
دېمەككى، سىرتماقمۇ سېنىڭ بوينۇڭدا .

ياشلىرىڭ نەسىھەت قوۋمىگە كۆنمەس،
تەكتىنى تەگسەڭ ئاتىدىن باشلىق .
بولمىسا ئىللەتلەر ئانىلاردىمۇ،
ئېتەمدۇ ئون ياشلىق قىزلىرى قاشلىق .

چاقماقنى تىللايسەن ئاسماندىن چۈشكەن،
قالمايدۇ كەلكۈنمۇ تىلىڭدىن چەتتە .
ئالدىڭدا تەبىئەت گۇناھكار بولسا،
سەندىنمۇ ئاغرىنماق زۆرۈر، ئەلۋەتتە .

بەزىدە تىللايدۇ بىرىنى بىرى،
ئىتلارنىڭ ئاۋازى ئۇلاردىن تۈزۈك .
بىلىمدىم، تەقدىرنىڭ بەرگىنى شۇمۇ،
ئالۋاستى قولىدا ئالتۇندىن ئۈزۈك !

بىرلىرى يۈرۈيدۇ ۋىجداندىن مەھرۇم،
ئۆمۈرلۈك ئەقلىنى بېرىپ ھارامغا .



ھىجايىسا، بار ئىكەن پەزىلەت، دېمە،
ئاغزىنى ئۆگەتكەن يالغان سالامغا .

بېشىدا ئۆزى بار جىمى ھېسابنىڭ،
چاشقانلار ماڭغان يول شۇلارنىڭ يولى .
تۆھپىكار مۇشۇكىنىڭ كېكىردىكىدە،
سىنىچىلاپ قارىساڭ، شۇلارنىڭ قولى .

قىڭغايدىغان تاملارغا قويمايدۇ تىرەك،
ئەكسىچە، قاجىدۇ تىرەكنى ئېلىپ .
جاڭجاللار شۇلارنىڭ تۆھپىسى بولدى،
بەزىدە ھايۋانلار ئىزىدىن مېڭىپ .

ئاپىرىن، قانائەت پەرىشتىلىرى
ئاجلىقتا ياتسىمۇ ئۆتتى سىناقتىن .
ۋە لېكىن بىر جۇتلۇق كېلەر سېنىڭدە،
ئەگىشىپ سايەڭدەك سېنى ئۇزاقتىن،

ئادەملەر، قوينۇڭدا ئاپەت ئاز ئەمەس،
نە قىلاي كۆپ سۆزلەپ نۇقسانلىرىڭنى .
ئىللەتلەر ئاپەتكە ئايلىنىپ، بېلىسەڭ،
قۇرۇتۇپ كەلمەكتە بوستانلىرىڭنى .

يانغىنى يوق دېمە، يانغىن ئۆزۈڭدە،
ھەزەر قىل پەيلىدىن ھەسەتخورلارنىڭ .
ئەپتىدە شۇملۇقنىڭ باردۇر شەپسى
ئاسمانغا غادايدىغان تەكەببۇرلارنىڭ .

بار، دۇرۇس، سۆيگۈدە غېرىب - سەنەمدەك
سىلەردە ۋاپانىڭ داھىلىرىمۇ .



بار بىراق شۇ ئۇلۇغ مۇھەببەت تۈگۈل،
ئەل بەرگەن ئاق ناننىڭ ئاسىيلىرىمۇ .

ئۆنەرگەن باھاردا گۈللەر، سۇمبۇللار،
چىقارگەن تىكەنمۇ بىللە كۆكۈرۈپ .
ئادەملەر، سېنىڭمۇ يادىڭدا بولسۇن،
چىققىنىڭ تارىختا «مەن!» نى كۆتۈرۈپ .

قايىلمەن، ئەجرىڭدىن ھاسىلدۇر دۇنيا،
ماختايمەن مېۋەڭنى ئالەمگە بەرگەن .
ئۆزگىدىن ئىزدىمە، ئوغرىمۇ تامام
ئۆزۈڭدە بېغىڭغا تام ئاتلاپ كىرگەن .

سورۇنلار چۇقانىنىڭ ئىلكىدە يەنە،
جاراغلار خۇشامەت قەدەھلىرىمۇ .
ئوغرىنى ماختايدۇ «پەخرىم!» دەپ بىرى،
تامام نەپ ئۇنىڭ ھەم سەۋەبلىرىمۇ .

شەنىڭگە كىتابلار يېزىلدى تالاي،
ئالەمدە جىمىدىن سېنى ئۇلۇغ دەپ .
قاراپ كۆر، شۇندىمۇ يازمىغان ھېچكىم
ئادەملەر قوينىدا ئاپەتنى يوق دەپ .

* * *

ئادەملەر، ئىلكىڭدە ئۆز بەختىڭ مەڭگۈ،
شۇنداقلا ئاپەتمۇ سېنىڭ قوينۇڭدا .
ئېشىلەر ئارقانلار قولۇڭدا، شۇڭا
ھەزەر قىل سىرتماقمۇ سېنىڭ بوينۇڭدا .

1988 - يىل نوپابىر، غۇلجا



ھايانگمۇ ئۆز يولى بارغۇ

كېلەر بولساڭ، تۈندە كەل دەيسەن،
سەۋەبىنى ھاياغا ھەيدەپ .

يۇتۇۋەتتىم مەنمۇ بىر گەپنى،
قانچە قېتىم ئۆزۈڭگە دەي دەپ .

پىچىرلايسەن تۈندىمۇ يەنە،
شۇنچە خالىي، شۇنچە خىلۋەتتە .
ھايانگمۇ ئۆز يولى بارغۇ،
ھالال بولسا سۆيگۈ، ئەلۋەتتە .

قارا پەردە زېمىن يۈزىدە،
تىمىسقىلاپ يۈرىمىز دائىم .
جۇدالىقتا يۈرسەك كۈندۈزى،
سوۋۇمامدۇ سېنىڭدىن رايم؟


ئەمەسمىدى شەپەرەڭ پەقەت
كۈندىن قورققان، كۈندۈزدىن قورققان .
ھايانى دەپ شەپەرەڭ بولساق،
ئويلىغىنا، بىزنى كىم تۇغقان؟

كىم ھەيدەپتۇ ھاياسىزلىققا
كۈن ئاستىدا دىدارلاشقانى؟

سۆيۈشسەممۇ، دىدار دېمەيمەن
تۈن كېچىدە يۈزۈڭ ئاچقاننى!

1997 - يىل ئاۋغۇست، غۇلجا





خېتىڭ كەلدى، ئۆزۈڭ كەلمىدىڭ

خېتىڭ كەلدى، ئۆزۈڭ كەلمىدىڭ،
توستى كىملەر سېنىڭ يولۇڭنى .
دۈشمەن تۇتسا قانداق چىدايمەن،
مەن تۇتقۇچە سېنىڭ قولۇڭنى؟!

خېتىڭ كەلدى، ئۆزۈڭ كەلمىدىڭ،
قونۇپ قالدىڭ قايسى ئۆتەڭدە؟
يىغلىمامدىم باغلاردا يالغۇز،
سەن كەلمىسەڭ باھار كەلگەندە .

خېتىڭ كەلدى، ئۆزۈڭ كەلمىدىڭ،
يوللىرىڭدا دەريا بارمىدۇ؟
ئاشىقلارنىڭ تەقدىرى - ئەزەلدە
ياكى شۇنداق يولى تارمىدۇ؟

1999 - يىل 7 - دېكابىر، غۇلجا



ئادەملەر ئۇلۇغ

كۈنلەرنىڭمۇ ھەر خىلى باردۇر،
گۈللەرنىڭمۇ ھەر خىلى باردۇر .
ئادەملەردىن رەنجىمە، كۆڭلۈم،
ئۇلارنىڭمۇ سەرخىلى باردۇر .

تىلەمچىگە نان بېرەر بىرى،
كەپتەرلەرگە دان بېرەر بىرى .
زۆرۈر بولسا، قان بېرەر بىرى،
ھەتتا جاننى بەرگىنى باردۇر .

ياتىمقى بار ئاغرىپ ساقنىڭمۇ،
سولمىقى بار سەيلىگاھنىڭمۇ .
دۆلەت كەتسە، ھەتتا شاھنىڭمۇ
دۆڭدىن قوراي تەرمىكى باردۇر .

دۇنيا تىلىسىم، ئادەملەر ئۇلۇغ،
تىرىكلىككە ئادەم ئۆزى تۇغ .
يانغىغا سۇ، زىمىستانغا چوغ،
شۇڭا گۈزەل مەنزىلى باردۇر .


2000 - يىل 2 - نويابىر، غۇلجا



بەلكى

(بوۋايلار ئاغزىدىن)

جاھان دېگەن تىلىسم ئىكەن، ياشاپ ئۆتتۇق،
تۆرەلگەنلەر بىز كۆرگەننى كۆرەر بەلكى .
ئىنسان بېشى كۆرمەيدىغان كارامەت يوق،
ئەقىل دېگەن ئاغا شۇندىن تولار بەلكى .
كىم بىلىپتۇ، بۈگۈن قەدرىڭ بىلىمگەنلەر
تاغلا يىغلاپ يەنە ساغما كېلۇر بەلكى .
بەگ چېغىدا ئۆز دوستىدىن ئاينىغانلار
كېتىپ دۆلەت شۈمشەيگەندە تونار بەلكى .
ساغرىسىغا قول تەگمىگەن ئاساۋلاردەك
يۈرگەنلەرمۇ قويدىن ياۋاش بولار بەلكى .
قايناق رەستە، سارايلارنى چۆل كۆرگەنلەر
سۈرگۈن ئارا دەشتۇ چۆلدە تۈنەر بەلكى .
ئات ئۈستىدە خۇددى بىلمەي غادايفانلار
تاغلا يايلاق چۆلدە سەرسان يۈرەر بەلكى .
راۋاق ئۆزرە شايى كىيىپ ئۆتكەنلەرمۇ
جەندە ئىچرە ئۆزلىرىنى كۆرەر بەلكى .
ئۈگرە بەرسەڭ سۇيۇق كۆرگەن كىبىرلىكلەر
ئاجلىق يېتىپ داغ سۇغىمۇ كۆنەر بەلكى .
مەرتىۋىگە مەست بوپ مەنسەپ تالاشقانلار
ئۆلۈپ تاكى تالاشقانغا توپار بەلكى .



ئۆمۈر بويى كۈلۈپ ئۆتەي دېگەنلەرمۇ
كاج بەختىدىن يىغلاپ پەرياد ئۇرار بەلكى .
باقىي دېمەك بېھش كەبى بوستانلارنى ،
شۇملۇق تىلەپ ھۇۋقۇش كېلىپ قونار بەلكى .
قاقاس يەتسە توزۇپ لەيلى ئېدىرلاردىن ،
چوغلۇق ، سېرىن قوراي كەبى قۇرار بەلكى .
بىر قىسمەتتە قىيامەتلىك دوستلىرىڭمۇ
كۈتمىگەندە ساڭا ئورا كولار بەلكى .
كۆلدىن ئۇچقان بىر جۈپ ئاق قۇقايدىن بىلگەي ،
كىمدۇر ئۇندا مىلتىق بەتلەپ تۇرار بەلكى .
بىلۈرمىكىن دەريالاردا ئۈزگەن بېلىق ؟
ئاپتاپ تۈگۈل قازانلاردا كۆيەر بەلكى .
لوقمان ئۆمرىن تەمە قىلغان نائىنساپلار
شۇ خىيالىدىن چىقماي تۇرۇپ ئۆلەر بەلكى .
ئۆز رىزقىغا ئەسلا شۈكۈر قىلمىغاننى
ئاشۇ نەپىسى گۆرىستانغا سۆرەر بەلكى .

1975 - يىل ، ئۈرۈمچى





تۈندە ئۇزاق ئولتۇرما بۇنداق

جىمى چىراغ ئۆچتى ئۆيلەردە،
گۈلۈم، پەقەت سېنىڭ يېقىنلىقى.
بىلەلمىدىم، كىمنى ساقلايسەن،
دېرىزەڭمۇ يېرىم يېقىنلىقى.

كۈندەشلىكىم تۇتتى شۇڭلاشقا،
ئىمانىمنى قاجۇردى گۇمان.
خىرەلەشتى كۆڭلۈم ئاسمىنى،
تارقاتقاچقا گۇمانىم تۇمان.

ئولتۇردۇڭمۇ ئۇزاقتىن - ئۇزاق
كىملىرىڭدۇر يەنە خەت يېزىپ؟
خەتنى ئۇزۇن يازمايتتىڭمۇ سەن،
قالدىڭمۇ يا قۇرلاردىن ئېزىپ؟

سېنى ياكى خىيال باستىمۇ،
مەن قورقىمەن شۇنداق خىيالدىن.
ئاۋۋال مېنى خاتىرجەم قىلىپ،
سۈرسەڭ سۈرگىن خىيالنى ئاندىن.

كىتاب ئوقۇپ ئولتۇرامسەن يا،
سەن ئالىمغۇ ئوقۇمساڭمۇ!



توقۇپ يۈرمە ئۈستۈش يەنە،
بازاردا جىق توقۇمىساڭمۇ .

نېمە سەۋەب قاققان ئۇيقۇڭغا،
مەن سەۋەبمۇ، ئەللەر سەۋەبمۇ؟
سەۋەب بولسا ئەگەر ئۆزگىلەر،
ئاۋۋال ماڭا كەلگەن خەۋپ ئۇ!

تاۋىڭ يوقمۇ ياكى، نازۇكۇم،
كىملىرىنىڭمۇ كىرگەندۇ ئېچى؟
چۈنكى ھېچكىم سەندەك ئۆز ئەمەس،
سەندەك ئەمەس ھېچكىمنىڭ چىچى .

ياغلىق ئىشلەپ ئولتۇرغان قىزلار
ياتمىغۇدەك تۈنلەردە شۇنداق .
ماڭا ياغلىق بەرمىسەڭ مەيلى،
تۈندە ئۇزاق ئولتۇرما بۇنداق .

ئويلانغان ئويلارغا سالدى
تۈندە ئۆچمەي سېنىڭ چىرىغىڭ .
قاچان قالار مېنى تەشۋىشكە
سېلىپ قويغان ئاشۇ قىلىقلىق ؟!

1997 - يىل ئاۋغۇست، غۇلجا



ئۆسەكلەر

يامانلار ئامراق كېلۇر ئۆسەكلەرگە،
ياخشىلار موھتاج ئەمەس جېسەكلەرگە .
قۇترىغان ھايۋان بولۇپ دەسسەپ يۈرەر
ئۆسەكلەر يېڭى قۇيغان كېسەكلەرگە .

چاقىلى قۇزغۇن يۈرەر قىزىل چەشنى،
كىملىرىدۇر ئۆچۈرمەكچى قىزىق مەشنى .
ياخشىنىڭ كۈندەشلىرى كەپتۇ بىللە،
كۈندۈزگە ياراتقانداك قوشۇپ كەچنى .

ئات مېنىسەڭ، «تاغنى مېنىدى» دەيدۇ ئۇلار،
نان يېسەڭ، «پاقلان يېدى» دەيدۇ ئۇلار .
كېكەچلەپ ھەقىقەتنىڭ سورتىدا،
كىمىندۇر «دېدى - دېدى . . .» دەيدۇ ئۇلار .

ئارقامدا يات ئاياغلار شىپىرلايدۇ،
يات ئېغىز، يات ئاۋازلار پىچىرلايدۇ .
ھەر ئۆيدە بىردىن مۈشۈك ئوۋ قىلىسمۇ،
بۇلۇڭدا يەنە چاشقان كىتىرلايدۇ .

ئەگىزلەر نەدە ئۆستەڭ بولالغان،
ئەخلەتلەر نەدە مەڭگۈ تۇرالغان؟!



شۇنىڭدىن ئۆمرى مەلۇم ئۆسەكلەرنىڭ،
قامغاقلار نەدە دۆڭگە قونالىغان؟

ئىس يانغان ئوچاقلاردىن بىزار ھەركىم،
ئۆسەكلەر تۈتەكتىنمۇ بەتەر بەلكىم .
ياخشىلار، پەرۋا قىلماڭ ئۆسەكلەرگە،
بۇ جاھان مەڭگۈ شۇنداق ئۆتەر بەلكىم .

1993 - يىل ئىيۇل، غۇلجا





مۇھەببەتمۇ ئۇلۇغ بىر مەكتەپ


مۇھەببەتمۇ ئۇلۇغ بىر مەكتەپ،
ئاشقىلىقنى سۆزلەيدۇ ھەق دەپ .
يازغانلىرى ۋاپا دەستۇرى،
قىلغانلىرى قەدىمدىن ھەق گەپ .

گۇناھ دېمەس كۆڭۈل بەرگەننى،
كاككۇك - زەينەپ بولۇپ يۈرگەننى .
بۇ دۇنيانىڭ ھۇزۇرى دەيدۇ
شۇ مەكتەپتە ئۆتكەن ھەر دەمنى .

جەمى ئىنسان ئۇنىڭ ئىلكىدە،
بىنا، قەسىر يوقتۇر مۈلكىدە .
شۇنداق مەكتەپ مۇھەببەت دېگەن،
سائادىتى تويدا، مەرىكىدە .

ئون سەككىزدە ئۆمۈر ئۆز دەيدۇ،
ئون سەككىزلەر جۈپلۈك ئىزدەيدۇ .
بوۋايلارمۇ يەتمىشكە يەتكەن
«شۇ مەكتەپتە تېخى بىز!» دەيدۇ .

2004 - يىل 20 - ئىيۇل



غەزەللەر

رەستىلەرگە چىقما، يارىم، ئەل قاراشقاندەك قىلۇر،
 خۇش ئاۋازىڭنى يەنە بۇلبۇل تالاشقاندەك قىلۇر .
 گۈل بويۇڭغا تىلتۇمار ئاسماي ئەجەب يۈردۈڭ بىخۇد،
 ئويلسام شۇ ئىشنى مەن، قايغۇ ياماشقاندەك قىلۇر .
 قاپتۇ ھاڭ - تاڭ مەن ئەمەس، ھۆرلەرمۇ ھۆسنىڭگە سېنىڭ،
 مىڭ ھەسەتلىك كۆز بىلەن قىزلار ماراشقاندەك قىلۇر .
 كۈن تۇتۇلدى دەيدۇ بىلمەي، كۆككە باقساڭ سەن ئەگەر،
 كۈندۈزى گويا قۇياش كۆزى قاماشقاندەك قىلۇر .
 مەن ئۆلەر بولدۇم سېنى جىمى جاھاندىن قىزغىنىپ،
 تۈندە ئويغانسام، ساڭا ئىتلار قاۋاشقاندەك قىلۇر .
 ئەل شەپەق دەيدۇ، لېكىن چىنپۈتمىدىم، پاتقاندا كۈن
 تالىشىپ تاغلار سېنى ئاغزى قاناشقاندەك قىلۇر .
 سەن كەبى بولماق گۈزەل ھېچكىم ئۈچۈن ئاسان ئەمەس،
 لەۋلىرىنى ئاي بىلەن يۇلتۇز يالاشقاندەك قىلۇر .
 كىيگىنىمنى ماختىماڭ ھەر كۈندە كىمخاب بولسىمۇ،
 مەن دېدىمكى، بارچىدىن يارىم ياراشقاندەك قىلۇر .
 ئۆز كۆرۈنمەك ھەر گىياھنىڭ بۇرچىدۇر ئالدىڭدىكى،
 تالاي مەجنۇنلار شۇڭا ساچىن تاراشقاندەك قىلۇر .
 بىلىمدىم، بەختىڭمىكىن: سەنچۈن مېنىڭدىن بىخەۋەر
 ئۆزلىرىنى بىرلىرى ئاشىق ساناشقاندەك قىلۇر .



*

*

بۇ ئۇلۇغ كۆڭلۈم مېنىڭ ھەسرەتكە ھامىلىدار ئەمەس،
 قىينىسا ھىجران ئازابى، زارلىغان چىن يار ئەمەس .
 دەشت ئېشىپ سۇ ئىچكىلى ئاخىر ۋىسال دەرياسىدىن
 يولغا چىقساڭ، خوپ دېمەي، كۈلگەن ساڭا ھەمكار ئەمەس .
 ھەر كۈنى يارنى چۈشەيمەن، يارمۇ بەلكىم مەنچىدۇر،
 كۈندە مەكتۇپ كەلسىمۇ، ئۇ بەربىر دىدار ئەمەس .
 ئۆز گۈلۈمنى ئىزلىبان تاپماي تېخى ئاۋارىمەن،
 ئۆزگە باغلار مەن ئۈچۈن ھەرگىز چىمەن - گۈلزار ئەمەس .
 گاھ قويۇپ ياستۇققا باش ياتسام مېنى نىمجان دېمە،
 ياتقىنىم يار دەردىدىن، ئەكسىچە مەن بىمار ئەمەس .
 ئويلىما، يار، سەن مېنى ئاخىر ۋىسالدىن كەچتى دەپ،
 چىن ئىشقى ئەھلى نىگاردىن ئۆلگۈچە بىزار ئەمەس .

*

*

سۆز - چۆچەك قىلدى تىكەنلەر: دىلىرىڭ كەلمەس، دېدى
 ياق، دېدى گۈللەر: ئىشەنمە، كۈت يەنە بىرپەس، دېدى .
 ياخشىلار ياخشىچە سۆزلەر، بولدى ياۋ ئائەھلىلەر،
 ياخشىلار ئەگىز سۈيى ئاقماق ئېتىپ ئۆركەش، دېدى .
 تاغ مېنى تەبرىكلىدى، سۈرەت ئىكەن دەپ مەشۇقۇڭ،
 ئىككى دۇنيادا ئۇ ياڭلىغ ھۆرنى كىم سۆيىمەس، دېدى .
 نە ئۈچۈن ئوت كەتتى جاڭگالغا دېسەم ھەيران بولۇپ،
 كۆرسە يارىغىنى ئەگەر ئورمان ئىچۈك كۆيىمەس، دېدى .
 باغ ھۇزۇرى بار ئېرۇر يارىم بويىدا ھۈپپىدە،
 ئىزلىرىدا گۈل - گىياھ، ھەرگىز تىكەن ئۈنمەس، دېدى .
 يەتتە ئىقلىمدىن ماڭا كەلگەن سادانى تىڭشىسام،



ياخشىنىڭ يارى بولۇپ، تاپتىڭ ئۆمۈر ئۆلەس، دېدى .
 ھەر كىشىنىڭ يارى بولسا گەر سېنىڭ يارىڭ كەبى،
 باشقا كەلگەن بارچە مۈشكۈلگە نېچۈك كۆنمەس، دېدى .

*

*

ئېگىز كۆكتە ئۇچۇپ جەۋلان قىلىپ كەل، مەن تامان كەلسەڭ،
 يايلاق يۈرمەي، يەنە تۇلپار مىنىپ كەل، مەن تامان كەلسەڭ .
 نىگارم قۇش بولۇپ كەلدى دېگەيمەن ئۇچرىغانلارغا،
 مېنىڭ مەرىكەم ئۈچۈن ناغرا چېلىپ كەل، مەن تامان كەلسەڭ .
 تىكەن سانجۇر ئاياغىڭغا، شۇڭا دەشتلەر بىلەن ماڭما،
 مېنىڭچۈن قايسى دوست - دۈشمەن، بىلىپ كەل، مەن تامان كەلسەڭ .
 رەقبىكە رەھىمى كەلگەننىڭ يولىدا قۇترىشۇر پېشكەل،
 رەقبىلەر باغرىغا خەنجەر سېلىپ كەل، مەن تامان كەلسەڭ .
 كۈتەرمەن چۆل - باياۋانلار تامام يامغۇرنى كۈتكەندەك،
 ماڭا سۆيگۈ سۈپەت يامغۇر ئېلىپ كەل، مەن تامان كەلسەڭ .
 قۇياشم ئىككى بولدى، دەپ قىلارمەن بارچىگە جاكار،
 سەھەر كەلسەڭ، يەنە چولپان بولۇپ كەل، مەن تامان كەلسەڭ،
 ئەگەر كەتسەڭ، ھىدىڭ قالسۇن غېرىبخانەمدە ھىدلاشقا،
 گۈزەل ھۆسنۇڭ كەبى گۈللەر تېرىپ كەل، مەن تامان كەلسەڭ .
 مېنى ئۇخلاتمىغان دەردىڭ سېنىڭ ھۆسنۇڭ بىلەن پۈتكەي،
 ئۆلەر بولدۇم، ماڭا دەرمان بېرىپ كەل، مەن تامان كەلسەڭ .

*

*

قۇياش، توختا، چاپاي مەنمۇ، سېنىڭ كەينىڭدە قالغۇم يوق،
 ماڭا ساپ كۈندۈزۈڭ لازىم، كېچەڭگە كۆرپە سالغۇم يوق .
 كېچە تەھقىق قېرىلىقكىم، ئۆلۈم ھەم شۇ تۈشەككىدە،
 ئالاي چەكسىز ئۆمۈر بەرسەڭ، ئۆلۈمنى ئەمما ئالغۇم يوق .




سېنىڭ پارچەڭ بولاي مەنمۇ، كۆيەرگە مەڭگۈلۈك چوغ بەر،
 چىراغدەك پەرلىسە يانغان مېنىڭ بىردەمگە يانغۇم يوق .
 سېنىڭدىن ئۆزگە ئىنساننى ئۆلەيمەن باشپاناھ تۇتسام،
 سېنىڭ خۇلقۇڭدا چىققاننىڭ يەنە كەينىدە ماڭغۇم يوق .
 دېگەيمەن ئۇشۇ ئالەمگە تۈمەن نۇقسان بىلەن كەلدىم،
 مېنى ھەر نە دېسەڭ مەيلى، ئۇنىڭدىن قىلچە تانغۇم يوق .
 ئىچىڭنى ئوڭشماي ئوڭلۇق بولۇش تەس دەيدۇ بۇ دۇنيا،
 يوقال ئىللەتلىرىم، ئەمدى مېنىڭ تۈزدەك بويالغۇم يوق .
 ماڭا ئالەمنى بەرسەڭمۇ نېسىۋەڭدۇر قۇچاقلا دەپ،
 قۇياش، ئاڭلا، بۇ دۇنيادا سېنىڭ پەيزىڭگە قانغۇم يوق .
 ئەجەب بەرمەپتىكەن تەڭرىم جىمىگە سەنچە خىسلەتنى،
 يەنە كەلمەك نېسىپ بولسا، شۇڭا قايتا يارالغۇم يوق .
 ياشاپ قانغايىمۇ بۇ جىسىمىم، تۈمەنلەپ قالدى خام سويىمام،
 خەمەك پىشماس پىلەكلەرنى مېنىڭ ئارتۇقچە يايغۇم يوق .
 سېغىنىدىم بىر ساڭا قۇت دەپ تالايىنى ئەگىشىپ ئاخىر،
 سېنىڭدىن ئۆزگە، چىنپۈتكىن، مېنىڭ ھېچ يەرگە بارغۇم يوق .

*

*

گۈلۈم، راستمۇ، بىر ئاۋلاردىن پۇشايمانىڭنى ئاڭلايمەن،
 كىبىر ۋەجىدە ھەركىمدىن كۆڭۈل زارىڭنى ئاڭلايمەن .
 كۆزىگە ئىلمىغانلاردىن مېنىڭ ئاغرىنىغىنىم يوقتۇر،
 ئېيتار بولساڭ يەنە بۇندا، ئەر ز - دادىڭنى ئاڭلايمەن .
 سېنىڭ ئالدىڭغا بارماققا تەرەددۇت ئەيلىدىم قانچە،
 «ۋاپاسىز» دەپ بىراق ئەلدىن يامان نامىڭنى ئاڭلايمەن .
 مېنىڭ كۆز ياشلىرىم تۇتتى دېمەيمەن ئەسلا ھەر جايدا،
 ئۆزۈممۇ ئەكسىچە كۆز ياش تۆكۈپ ھالىڭنى ئاڭلايمەن .
 مېنى قان يىغلىتىپ تاشلاپ كېتىپ، قىسقان گۈلۈك قايسى؟
 تالاي شاخلاردا تاڭ ئاتقان قارارگاھىڭنى ئاڭلايمەن .



مېنىڭدىن ياخشىنى تاپماق ساڭا ئاسانغا چۈشكەيمۇ؟
 شۇڭا ھەر تۈندە سەن ياقتىن پىغان - ئاھىڭنى ئاڭلايمەن .
 يىراقتا شارقىرار دەريا، بويدا بەلكى بىر سەن بار،
 ئىزىم قالغان جىمى جايدا يەنە بارىڭنى ئاڭلايمەن .
 خاتالار ئۆتمىگەن كىم بار ئەزەلدىن ئەھلى ئىنساندىن،
 خاتالار كەينىدىن ئەپسۇس - پۇشايماڭنى ئاڭلايمەن .

*

*

كېلەرڭدىن كېتەرلىك تېز، مېنى كۆيدۈرگىلى كەپسەن،
 ئۈمىد ئۆرتەلدى جىسمىدا، مېنى ئۆلتۈرگىلى كەپسەن .
 ۋىسال شامغا شەك چۈشتى، بورانغا ئايلىنىپ ھىجران،
 ئۆزۈڭسىز بۇ جۇدالىققا يەنە كۆندۈرگىلى كەپسەن .
 مۇھەببەت مەكتىپى ئىچىرە ئۆزۈم بىر مۇدەررىس تۇرسام،
 مۇھەببەت نە، مۇشەققەت نە، ماڭا بىلدۈرگىلى كەپسەن .
 ئۇچۇرۇڭنى ئۇقۇپ ئەلدىن، بەخت دەرياسىغا سالغان
 يېتىم كېمەمنى مەزگىلسىز، نېتەي، كۆمۈرگىلى كەپسەن .
 چۈشۈمگە گەر كىرىپ قالساڭ، يۈرەتتىم ياخشىغا جورۇپ،
 كۆرۈنمەس ياخشىلىق سەندە، ياماندەك يۈرگىلى كەپسەن .

*

*

كۆڭۈل مۈلكۈم ئارا، دىلبەر، ئۆزۈڭ دۇر - زەر بولۇپ چىقتىڭ،
 ھىدىڭدا مەست - بېھوشمەنكىم، ئىپار - ئەنەبەر بولۇپ چىقتىڭ .
 جاھاندا بارمىدۇر ئۆزگە يەنە شېرىن سۇخەن سەندەك،
 گويا يۈرگەن يېرىڭ جەننەت، ئۆزۈڭ كەۋسەر بولۇپ چىقتىڭ .
 دېدىم: مەنچۈن بىرەر تۈن يوق تولۇن ئاي چىقمىغان بۇندا،
 ماڭا ئاي سەن دېسەم، ھەر تۈن يەنە ئەختەر بولۇپ چىقتىڭ .
 بىراۋلار تۆت قۇلاق ئىزدەپ يۈرەر باغۇ چىمەنلەردىن،



ماڭا ھاجەت ئەمەس بۇ ئىش، ئۆزۈڭ گۆھەر بولۇپ چىقتىڭ .
 جاھان ئېسىللىرى ئىچرە سېنىڭدىن ئۈزلىرى قايدا؟
 سېنى تاغلارغا ئوخشاتسام، تۆگەل مەرمەر بولۇپ چىقتىڭ .
 تالايىلار تەمشىشىپ تاڭلاي تامام ھەسرەت بىلەن قالدى ،
 سەۋەب: سەن ئاخىر مەڭگۈ ماڭا دىلبەر بولۇپ چىقتىڭ .
 كۆزۈڭدە بىر قىلىچ بار دەپ قىلىچلاشماققا كەلگەنلەر
 يېڭىلدى بىر قىلىچ ئۇرماي، دېمەك، شەمشەر بولۇپ چىقتىڭ .
 سۈمۈرسە كۇھقاپ، مەنچۈن ئۆزۈڭنى ئاتقىنىڭ راستتۇر ،
 ئېلىشتىڭ جۈت بىلەن قانچە، يېڭىپ قەيسەر بولۇپ چىقتىڭ .

*

*

قاتتى مۈشكۈلدىن بېشىم، ئاسمانغا يوللار بارمىكىن،
 بولدى كور يىغلاپ كۆزۈم، ھاسامغا يوللار بارمىكىن؟
 كۆكتە بولسا گەر ۋىسال، ھىجران ماڭا نە تارتقۇلۇق،
 چىققىلى يۇلتۇزغا مەن ئاسمانغا يوللار بارمىكىن؟
 يىغلىسام ھالىمغا ھەجۈ ئەيلىدى كۈندۈزدە كۈن،
 مەن باراي يار كەل دېسە، ئاخشامغا يوللار بارمىكىن؟
 يارنى ئويغاتقاي بېرىپ ئاشىق ئاۋازى ھەر كېچە،
 مەن بارالمايمەن، سوراڭ، ناخشامغا يوللار بارمىكىن؟

*

*

يېتەكلەرگە مېنى كىم بار، قارارگاھىمنى ئىزدەيمەن،
 سوراپ بىر - بىر ئاراڭلاردىن لېۋەن يارىمنى ئىزدەيمەن .
 كۆزۈم ئاسماندا ھەر كۆكلەم بېشىمدىن تۇرنىلار ئۆتسە،
 «توشۇپ ئاغزىدا سۇ بەرگەن» قەدىردانىمنى ئىزدەيمەن .
 مېنىڭ بەختىمنى گۈللەرگە ئورالغان دەيدۇ قۇر ئاچسام،
 گويا بىر باغدىكى يارىم، گۈلىستانىمنى ئىزدەيمەن .



سۆيەلمەي مەشۇقن ئازمۇ يىگىت ئارماندا جان ئۈزگەن،
 ماڭا مەيلى بۇ ھال، چۈنكى شەرەپ - شانمىنى ئىزدەيمەن .
 جاھان دانالىرى كۆرسە، ئۇنىڭدىن دەرس ئالار بەلكىم،
 سۆزى، جىسمى تامام بايلىق - ئەقىل كانىمىنى ئىزدەيمەن .
 چۈشۈمدىن ئويغىتار ھەر تۈن ئىشقى باغدا بىر بۇلبۇل،
 سەھەردىن كەچكىچە مەن شۇ غەزەلخانمىنى ئىزدەيمەن .

*

*

ساڭا مەن تۈن - كېچە كەلمەي، نېتەي، دۈشمەنلىرىم تۇرسا،
 دېرىزەڭنى كېلىپ قانداق چېكەي، دۈشمەنلىرىم تۇرسا؟
 قالدۇر مەن تاش - بوران ئىچىرە ئۇلارغا ھەر كۆرۈنسەم گەر،
 كوچاڭدىن قايسى تەقلىد تە ئۆتەي، دۈشمەنلىرىم تۇرسا؟
 زۆرۈر بولسا دىدارىڭنى ئەگەر دۇر - زەر بېرىپ كۆرمەك،
 مۇرادىمغا يەنە قانداق يېتەي، دۈشمەنلىرىم تۇرسا؟
 ئىزمىنى پايلىغانلارمۇ يولۇمدا ياۋ بولۇپ ياتتى،
 كېلىپ قاي يول بىلەن قانداق كېتەي، دۈشمەنلىرىم تۇرسا؟
 پادىاڭنى باققىلى رازى ئىدىم يىللاپ مەھەللەڭدە،
 ساڭا قانداق يىراقتىن خەت پۈتەي، دۈشمەنلىرىم تۇرسا؟
 كېلۈرسەن قايسى مەزگىلدە، سېنىڭ پەسلىڭنى بىلمەيمەن،
 ئۆزۈم تەنھا قاچان، قانداق كۈتەي، دۈشمەنلىرىم تۇرسا؟

*

*

يىغلىدىم تەڭرىمگە قايتا بىر گۆدەك بولغۇم كېلىپ،
 مەيلى ھاكىم، مەيلى شاھ، يا قۇل - دېدەك بولغۇم كېلىپ .
 مەن ئۇزاق ئارمانغا ئاشنا يۈرگەنمىنى ئەل بىلۇر،
 تاغدا قارىغاي بولمىسام، باغدا تېرەك بولغۇم كېلىپ .
 مەن ئۈچۈن بىر جۈپ چىراغدەك ياش تۆكۈلمەس كۆز كېرەك،



يارىلاي دەيمەن يەنە قورقماس يۈرەك بولغۇم كېلىپ .
 مەڭگۈ ياش تۇرسام جاھاندا، سۇلىسام دەيمەن ئەبەد،
 بارچە باغدا ياكى غۇنچە، يا پۈرەك بولغۇم كېلىپ .
 ھەر بىلەرنى ئويلىسام ھەر كۈن ھەسەل يۈرگەن يىغىپ،
 بىر ئىشقتا ئۆرتىنەر مەن، مېڭ كۆنەك بولغۇم كېلىپ .
 شەرىپىتى قوغۇن يېسەم، يەردىن شەرەپ تاپقۇم كېلۇر،
 بارچە ئارزۇدىن كېچىپ، ئاددىي چۆنەك بولغۇم كېلىپ .
 كەتمىنىم تاشلىقنى كولايدۇ قىياسەن كەچكىچە،
 سېغىنىپ بوستاننى، ھەر جايدا ئورەك بولغۇم كېلىپ .
 ئەھدە قىلدىم ئۆز - ئۆزۈمگە كىرگىلى قۇل قوۋمىغا،
 كىم يىقىلسا قىغىيىپ، شۇ ئان يۆلەك بولغۇم كېلىپ .
 ئەسكە يەتسە زاغرا يەپ ئۆتكەن جاپاكەش يىللىرىم،
 كەلدى باي بولغۇم مېنىڭ ئەمدى كۆرەك بولغۇم كېلىپ .
 توۋا قىلماي، بەيگىلەرنىڭ كەينىدە قالدۇم شۇڭا،
 بارچىدىن ئەقلىۋ كارامەتتە زېرەك بولغۇم كېلىپ .

*

*

سەن ئۆزۈڭدىن زارلىغىن ئاۋۋال، زاماندىن زارلىماي،
 قايرىلىپ ئارقاڭغا باق، ياخشى - ياماندىن زارلىماي .
 ئەجىرسىز قىلغان ئەقىدەڭدىن ساڭا ئامەت قېنى
 ئاغرىنىپ چەش بەرمىگەن نامرات خاماندىن زارلىماي .
 بۇ جاھان بوھرانلىرى بىزگە سىناقۇ ئىمتىھان،
 لەڭلىكىڭنى تىللىما، ئەشكەن تاناڭدىن زارلىماي .
 قاردا قالماقنىڭ سەۋەبى قىش ئەمەس، بەلكى ئۆزۈڭ،
 ئەسلا يولدىن زارلىما، قاتقان چاناڭدىن زارلىماي .
 چالما ئاتتىڭ قايسى لايغا، شۇ سېنىڭ بۇلغانغىنىڭ،
 كۆر ئۆزۈڭدىن، كايىغان ھەقلىق ئاناڭدىن زارلىماي .
 كىم كېيىن، كىم ئىلگىرى ئۇشبۇ ھايات دۇنياسىدا؟



زارلىغاي كىمىدىن قۇياش، بىزدەك ناداندىن زارلىماي؟!
 بەل يارالغان بىز ئۈچۈن جەڭلەردە چىڭ باغلانغىلى،
 ئەڭ ئاۋۋال خىللا ئېتىشىنى، سەن داۋاندىن زارلىماي .
 ئۆز - ئۆزۈڭنى قىل سوراق بۆكۈڭنى ئالدىڭغا قويۇپ،
 بىر بوۋاق كەينىدە يۈرگەن بالاڭدىن زارلىماي .

*

*

بۇ جېنىمنى بەرگىلى تاس قاپتىمەن، يارىم دېسەڭ،
 سەن تۈپەيلىڭ ھەپتە، ئاي ئاچ قاپتىمەن، يارىم دېسەڭ .
 بۇندا قويغان - تۇتقىنىمنى قانچە كۈن بىلمەي يۈرۈپ،
 تاسقىغان ئۇنى يەنە تاسقايتىمەن، يارىم دېسەڭ .
 بالىلىرىمغا بەرمىگەن ئۆرۈكلىرىم كەتتى ساڭا،
 تاڭ سەھەردە ئىرغىتىپ، قاق ساپتىمەن، يارىم دېسەڭ .
 سەن ئۈچۈن يۈگۈرۈپ يۈرۈپ گۇيا دېدەكتەك بىر ئۆمۈر،
 يىقىلىپ دوقمۇشتا بىر، ئاقساپتىمەن، يارىم دېسەڭ .
 كىم قويۇپتۇ كۈنچىلىكىنى، سەن مېنى سۆيمەي تۇرۇپ،
 ئۆزگىلەردىن قىزغىنىپ قاقشايتىمەن، يارىم دېسەڭ .
 يەتتە ئىقلىمغا سېنى مەدداھ كەبى ماختاپ يۈرۈپ،
 سەندە گەپ يوق، بۇندا مەن داپ چاپتىمەن، يارىم دېسەڭ .
 مېنى ئازدۇردى نادانلىق، مېنى ئازدۇردى ئىشقى،
 ۋاي ئىستى، ئاق نان بىلەن ئاشلاپتىمەن، يارىم دېسەڭ .
 كۆرۈنۈپ كەتتىڭ كۆزۈمگە بارچىدىن دانا ئەجەب،
 شۈكرىكىم، يۈر دەپ سېنى قاچماپتىمەن، يارىم دېسەڭ .
 ساقلىدى تەڭرىم يەنە تاغدەك كۆپۈرلۈقتىن مېنى،
 كەچكىلى يۇرتتىن ئېغىز ئاچماپتىمەن، يارىم دېسەڭ .
 بىۋاپانى كۆرمىگەچكە سەن كەبى بۇ ياش بېشىم،
 گۈل سۈپەتلەرنى تالاي تاشلاپتىمەن، يارىم دېسەڭ .



*

*

بۇ ئىشقىنىڭ دەردىنى تارتقان كىشىلەر ئازمىدۇ؟
 دەردۇ غەملەردىن بېشى قاتقان كىشىلەر ئازمىدۇ؟
 ئاق قورايىدەك ئۆرتىنىپ ئارمان ئوتىدا بىر ئۆمۈر،
 بۇ قارا يەر ئاستىدا ياتقان كىشىلەر ئازمىدۇ؟
 ئاغرىماس باشلارغا ئاغرىق ئەسلىي ھىجراندىن كېلۇر،
 ئۆز - ئۆزىگە بىر بالا تاپقان كىشىلەر ئازمىدۇ؟
 تاڭ سەھەردە تەڭرىدىن تەلەي تىلەش بىزنىڭ ئۇدۇم،
 تەقدىرىدىن كۈندە قۇر ئاچقان كىشىلەر ئازمىدۇ؟
 بۇ ۋىسالىنى ئويلىماڭ تەييار ھەسەل دەپ ھەرقاچان،
 ھەرە بار دەپ ئاڭلىسا، قاچقان كىشىلەر ئازمىدۇ؟
 ئۈندى دەپ كۆك شۇمبۇيا سۆيگۈ پىلەك يايماي تۇرۇپ،
 ئۆز - ئۆزىنى بىمەھەل ئاتقان كىشىلەر ئازمىدۇ؟
 قايدا ھىجرانسىز مۇھەببەت، قايدا قۇزغۇنسىز ۋىسال؟
 كۆز يېشى كەلكۈن كەبى ئاققان كىشىلەر ئازمىدۇ؟

*

*

«سەن چىمەننىڭ گۈلى بولساڭ، مەن چىمەننىڭ بۇلبۇلى،
 سەن چىرايىڭغا ئىشەنسەڭ، مەن خۇدايىمنىڭ قۇلى.»
 مېنى قۇدرەت قۇل ياراتتى، سېنى دۆلەتمەن قىلىپ،
 نەددۇر، سەندىن سوراي: مەندەك بىتەلەينىڭ يولى؟
 تۈندە ئايغا، ئاتسا تاڭ، ئۆتكەيمۇ كۈنگە تەلۈرۈپ،
 چۆلدىكى يالقۇز ياغاچتەك بۇندا ئاشقىنىڭ كۈنى.
 ئالما بەرسەم ئالىمىدىڭ، بەلكىم پېشانەم كاج مېنىڭ،
 بارمىدۇ ئالەمدە بىر مەندەك قەدىرسىزنىڭ خىلى؟!

*

*

جاھاندا ئەتە جەننەتنى كۆرەرگە ئالدىراپ كەتمە،
 تامام ھۆرلەر ئارا ئويناپ يۈرەرگە ئالدىراپ كەتمە.



ئوتۇننىڭ بارچىسى كۆيمەي، تونۇرلار قىزىغان قايدا؟
 ئۆزۈڭ تەنھا تونۇر ئىچىرە كۆيەرگە ئالدىراپ كەتمە .
 كۆزۈڭگە خوپ كۆرۈنگەنلەر ساڭا ھەر ناز قىلۇر بەلكى،
 سېنى سۆيمەي تۇرۇپ، ئاۋۋال سۆيەرگە ئالدىراپ كەتمە .
 كېلەر شەيتان قېشىڭغا «دوست» دېگەن شەرىپەت بىلەن بەلكىم،
 ئۇنى بىلمەي، يۈرەكىڭنى بېرەرگە ئالدىراپ كەتمە .
 ئېتىڭنىڭ ئالدىدىن چۆپنى ئېلىپ قاچمايدۇ دەمسەن ئۇ،
 چۈشۈپ خىلۋەتتە، ئۆتەڭدە تۈنەرگە ئالدىراپ كەتمە .
 قالۇرسەن بەلكى زار يىغلاپ، كۆڭۈلنى بىمەھەل بەرسەڭ،
 نىگارم دەپ كۆرۈنگەننى، كۈلەرگە ئالدىراپ كەتمە .

*

*

بۇ دۇنيانىڭ كېزەرگە چۆل، چېكەرگە غەملىرى باردۇر،
 كىيەرگە تون، ئىچەرگە سۇ، يەنە زەمەملىرى باردۇر .
 چىمەن دەپ ئويلما دائىم ئاياغىڭ دەسسەگەن جايىنى،
 يىقىتماققا سېنى دەللەپ تىكەن - مەرگەنلىرى باردۇر .
 تەسەللى بەرگىلى بىزگە يارالدى ناخشىلار دەيمەن،
 يۈرەكىڭ ئاغرىسا، بۇندا شىپا مەلھەملىرى باردۇر .
 سۆيەردە باغرىنى ياققان يېنىڭغا ياخشىلار ھازىر،
 يامانلار ئاغزىدىن ئاقمىش يەنە بەلغەملىرى باردۇر .

*

*

ئاسقىلى بوينۇمغا تەييارمەن تۇمارم دەپ سېنى،
 جار سېلىپ يۈردۈم جىمى ئەلگە مۇنارم دەپ سېنى .
 ئىككى دۇنيالىق مۇھەببەتتە نېسىۋەم سەن تۇرۇپ،
 ئىرغىتار قانداقچە مايىمۇن ئۆز چىنارم دەپ سېنى؟
 قورقىمىدىم تۈنلەردە قالسام ئاي تۈگۈل يۇلتۇزمۇ يوق،



بىر ساڭا قىلغاچ ئىشەنچ مەشئەل بولارىم دەپ سېنى .
 مىڭ پەرى سۆيگەن بىلەنمۇ بىر سېنىڭ كۈلكەڭچە يوق ،
 كېلىمەن سەنسز شۇڭا چىقماس خۇمارىم دەپ سېنى .
 چارچىسام كەتمەن چېپىپ ، سۇنغان سۈيۈڭ زەھزەم ماڭا ،
 جەڭگە چىقسام ، بىللە ئالغايىمەن قورالىم دەپ سېنى .
 ئايلىنۇر ئاق نانغا زاغرا سەن بىلەن بىر جۈزىدا ،
 داڭلىسام ئەرزىيدۇ دۇردۇنۇ تاۋارىم دەپ سېنى .

*

*

بەزىلەر بەگدەك يۈرەر ، ئەكسىچە نامرات بەزىلەر ،
 بىرلىرى ئاسماندا ئۇچتى ، بولدى بەربات بەزىلەر .
 بۇ جاھان گويا قىيان ، ئۆردەك لېكىن توي - مەرىكىدە ،
 بىر چۆكۈپ ، بىر لەيلىبان ، سالماقتا پەرياد بەزىلەر .
 چەك تاماكاڭنى ، بۇرادەر ، گاھ ئىچىپ دەردىڭنى يۇت ،
 بەزىلەر خەندىن كۈلۈپ ، توۋلايدۇ : «ۋاي دادا!» بەزىلەر .
 «تەڭرىدىن ۋەجى ئۇنىڭ!» دەيدۇ بىراۋدىن سورىسام ،
 خار يارالمىش بىرلىرى ، ئەھلى پاراغەت بەزىلەر .
 ئۇچقۇلارغا ھاڭۋېقىپ ھەيرانە بىز ئاسماندىكى ،
 قايدا ئۇچقۇ ، ئات بېقىپ مەنمەيدۇ بىر ئات بەزىلەر .
 ئۆز - ئۆزۈمنى باغلىغانمەن ، سالمىساڭمۇ سەن كىشەن ،
 كۆردى تەقدىردىن شۇڭا ئۆلمەي قىيامەت بەزىلەر .
 ئۈستىدە تەڭرىم قۇياشى نۇر چاچار تەڭ بارچىگە ،
 بىرلىرى سۇلغان كۆچەت ، قارىغاي ۋە شەمشات بەزىلەر .
 مېنى مىڭ بىر ئويغا سالدى ، يار ، سېنىڭ چىت كۆڭلىڭنىڭ ،
 بەزىلەر تىترەيدۇ قىشتا ، كىيسە قات - قات بەزىلەر .
 بەزىلەر كۆرمەسكە سالدى ئوتتا كۆيگەننى كۆرۈپ ،
 ھەقىقى ، شۈكۈر ، شېرىنىم دەپ بولدى پەرھاد بەزىلەر ،
 نەددۇر سۇ يۈگۈرتۈپ ئاستا ساماننىڭ ئاستىدىن ،
 ئىت بىلەن ، چاشقان بىلەن ئوينىيدۇ پات - پات بەزىلەر .



*

*

كۆڭۈل بەرسەم، گۈلۈم، ئاخىر ماڭا سەن ئەسقاتارسەنمۇ؟
 بىلىپ تۇرسام خىيالىڭنى، يەنە سەن قاش ئاتارسەنمۇ؟
 تومۇزدا يەلپۈگەنلەرنىڭ ئاراسىدا ئەجەب سەن يوق،
 مېنى دەپ قىش - زىمىستاندا يولۇمغا ئوت ياقار سەنمۇ؟
 تاراقلاپ ئۆتتى بىر ھارۋا ئىشىكىڭ ئالدىدىن تۈندە،
 مېنى يارىڭغا ئوخشاتماي، يەنە ئۇخلاپ ياتارسەنمۇ؟
 ئەگەردە تۇڭلۇكۇڭدىن ئاي بولۇپ باقسام جامالىڭغا،
 شۇ ئان ياققان چىراغلاردەك چۆچۈپ كۆزۈڭ ئاچارسەنمۇ؟
 سېنى كۆرمەككە تەشنادۇر چىرايلىق رەستىلەر، باغلار،
 ئۆيۈڭنىڭ تۇڭلۇكى تاركەن، قولۇڭ تارتسام، پاتارسەنمۇ؟
 بىرى كەتسە، بىرى ئىزدەپ يۈرەر ئەسلى ئىشقا ئەھلى،
 كۆزۈڭدىن كۈن نېرى بولسام، مېنى ئىزدەپ تاپارسەنمۇ؟
 شاياتۇن كەينىگە كىرسەڭ، ھەسەتخورلارغا ھەمدە ھەسەن،
 مېنى چاپ دەپ ئەگەر دۈشمەن قىلىچ بەرسە چاپارسەنمۇ؟
 سۆيەر بولساڭ، ماڭا ئاۋۋال ۋاپانى ئىلتىپات قىلغىن،
 ۋاپا دىۋانىسى دەپ يا مېنىڭدىن سەن قاچارسەنمۇ؟

*

*

بىر ئۆزۈڭنى ياد ئېتىپ ئويغاق ياتاي سەن كەلگۈچە،
 تاڭ سەھەر تورغاي بولۇپ قوشاق قاتاي سەن كەلگۈچە .
 ئاينى كۆرسەم تۈندە، بۇندىن سەن كۆرۈنگەيسەن ماڭا،
 مەن ئۆيۈمدىن ئاي ئۈچۈن تۇڭلۇك ئاچاي سەن كەلگۈچە،
 كۈنگە باقتىم كۈندۈزى كۆيدۈرسىمۇ، يار ھۆسنى دەپ ،
 مەن تەسەللىنى ئۆزۈم شۇندىن تاپاي سەن كەلگۈچە .
 سەن راۋا كۆرسەڭ ئەگەردە دەريادا كۈتمەكنى سېنى،



مەيلى دەريالار ئارا يار دەپ ئاقاي سەن كەلگۈچە .
 مېنى سەن قىلىدىك قەلەندەر كەچمىشىگە مۇپتىلا ،
 بۇ جاپا ئۆلتۈرسىمۇ ، تارتسام تارتاي سەن كەلگۈچە .
 تەمتىرەپ يۈرمە يەنە تەنھا دىلىمنى يىغلىتىپ ،
 تۈندە كەلسەك يوللىرىڭغا شام ياقاي سەن كەلگۈچە ،
 قۇرچىلارغا كەتتى ۋەسلىم بىر تۈزۈك تەبىر ئۈچۈن ،
 ئۆز - ئۆزۈمگە قۇرچى بوپ مەن قۇر ئاچاي سەن كەلگۈچە .
 يوق دېمە كەلمەيدۇ دەپ سەن توغرۇلۇق ئىغۋا - ئۆسەك ،
 قايدا يۈرسەم ، شۇ ئۆسەكلەردىن قاچاي سەن كەلگۈچە .

*

*

كۆرمىدىم ئۆيىدىن چىقىپ ئاسماندا ئايدىن باشقىنى ،
 كۆرمىدۇق سۇ توختىسا ، ئېرىقتا لايدىن باشقىنى .
 قىلدى مەھرۇم جىق ھۈنەردىن بۇ نادانلىق بىزنىمۇ ،
 كۆرمىدۇق موزدۇز ، ئاشپەز ، ناۋايدىن باشقىنى .
 ئايرىيالماي دىت بىلەن ياخشى - ياماننى ، ۋاي ئىست ،
 بىلىمدۇق ئۆلچەمدە ئەسلا «باي» ، «گاداي» دىن باشقىنى .
 مەك كېسەك قۇيساق كۈنىگە ماختىنىپ يۈردۇق ئۇزاق ،
 ئويلماي كەلدۇق كاتەك ياڭلىغ «ساراي» دىن باشقىنى .
 كىم گاداي بولسا ، شۇنى دانا دېدۇق ، دانىش دېدۇق ،
 ئىش بېشىغا قويىمىدۇق ئىلغاپ گادايدىن باشقىنى .
 سوغ تۇيۇلدى سودىگەرلىك ، ئەسلىي دېھقانمىز دېگەچ ،
 جاننى ساتتۇق ، ساتىمىدۇق ئەمما قورايدىن باشقىنى .

*

*

سۈپسۈزۈك تاغلار ، گۈلۈم ، بىر سەن ئۈچۈن ئاتقانمىدۇ ؟
 تاڭ قۇياشى نۇرىنى بىر سەن ئۈچۈن چاچقانمىدۇ ؟
 ئاق ئۆرۈكلەر يەرگە چۈشتى شاخلىرىدىن سەكرىشىپ ،



سەن ئۈچۈن قۇشلار قاناتدا ئۆرۈك قاققانمىدۇ؟
يەر يۇيۇندى نەچچە رەت، تاللار تاراندى ھەر كۈنى،
بىلىمدىم، يامغۇرمۇ ھەتتا سەن ئۈچۈن ياغقانمىدۇ؟
سەن سەۋەبلىك باشقىچە ئوخشايتۇ ناۋاينىڭ نېنى،
يا ئۇنى مەڭزىڭگە ناۋاي ئوخشىتىپ ياققانمىدۇ؟
ئاقىتى دەريا ئۆزگىچە، ئۆركەشلىرى ئاسماندىدۇر،
مەندىن ئاۋۋال شارقىراپ دەريامۇ توي تارتقانمىدۇ؟
ساپ ئىپار - ئەنبەر پۇرايدۇ سەن قەدەم قويغان ماكان،
بارچە گۈللەر تۇشمۇتۇشتىن تەڭ پۇراق چاچقانمىدۇ؟
ئۇزلۇقۇڭدىن بارچە دىل سۆيگۈدە ساھىبخان ساڭا،
ئۇخلىماي تۈنلەردە مەندەك ئۇيقۇسى چاچقانمىدۇ؟
كەپتۇ قاشلاپ شوخ شاماللارنىڭ سېنى يۇمشاق قولى،
يولدا يانتاقلار ھەسەتتە يا ساڭا باققانمىدۇ؟
بۇ يۈرەككە چۈشتى شولاڭ سەن تېخى كەلمەي تۇرۇپ،
ماڭا ئوتنى، بىلىمدىم، تەڭرىم ئۆزى ياققانمىدۇ؟
بېھىساب دەپ ئەلدىن ئاڭلايمەن سېنىڭ ئاشىقلىرىڭ،
گەرچە ئاشىق بولسىمۇ، مەندەك قۇچاق ئاچقانمىدۇ؟

*

*

بۇ جاھاندا مەن تىرىك يۈرمەككىمۇ ئىشقىڭ سەۋەب،
باشقا كەلگەننى يەنە كۆرمەككىمۇ ئىشقىڭ سەۋەب .
كەچ دېسە كەچتىم قوقاسنى، ۋەجى بىر ۋەسلىڭ سېنىڭ،
كۆمسە ئوتلازغا بىراۋ، كۆنمەككىمۇ ئىشقىڭ سەۋەب .
مېنى سەۋدايى دېدى، مەجنۇن دېدى دۈشمەنلىرىم،
قانچە تۆھمەتلەردە مەن كۆيمەككىمۇ ئىشقىڭ سەۋەب .
بىر سۆيۈشكە ئەرزىمەس ئاي، كۈنچە دىلبەرلەر ماڭا،
بىر سېنى ئالەمدە ئۆز بىلمەككىمۇ ئىشقىڭ سەۋەب .
مەيلى چامىم يەتمەسە، ئۆلسەم ئىشقى قۇربانى مەن،



دېۋىلەرگە قارشى يەك تۈرمەككىمۇ ئىشقىك سەۋەب .
 قايتۇ تاھىردىن ماڭا بۇ ئىشقىي سەۋدالىق مىراس ،
 ئىككى دۇنيالىق سېنى سۆيمەككىمۇ ئىشقىك سەۋەب .
 ئالدىنى توسسام بىراۋلارنىڭ ساڭا گەر ئوخشىتىپ ،
 ئەل مېنىڭدىن شۇ ھامان كۈلەككىمۇ ئىشقىك سەۋەب .
 كۈز غازاڭ تۆككەن دەرەخلەر سالىدۇ تەشۋىش ماڭا ،
 شۇ تۈپەيلى ھەر خىيال سۈرمەككىمۇ ئىشقىك سەۋەب .
 يەتسە قىش ئۆمرۈمگە گەر ۋەسلىك نېسىپ بولماي ماڭا ،
 ئەتىمالىم ، قان يۇتۇپ ئۆلەككىمۇ ئىشقىك سەۋەب .

*

*

ئاتقا ئاش - نان ، ئىتقا ئوت سالىسام ، ئەيىبىكە بۇيرۇماڭ ،
 گەپ - سۆزۈمدە مەست كەبى چانسام ئەيىبىكە بۇيرۇماڭ .
 ھەق ئەمەسمۇ يارنى دەپ بۇ كويدا ھەر نە بولىمىقم ،
 شۇ سەۋەب سەۋدايى بوپقالسام ، ئەيىبىكە بۇيرۇماڭ .
 گاھ قىزىلگۈل كۆرۈنەر بۇلبۇلغا ئازغان ئازدۇرۇپ ،
 بىر سەتەڭنىڭ كەينىدىن ماڭسام ئەيىبىكە بۇيرۇماڭ .
 بۇ ئىشقى غوۋغاسىدا كەلمەكتىدۇر ئالەم ، شۇڭا
 گاھ ئىچىپ يار دەردىدە قايسام ، ئەيىبىكە بۇيرۇماڭ .
 جىلۋە قىلماڭ ، نازىنىلار ، گۈلچە يارىم بار مېنىڭ ،
 سىزگە قىلغان لەۋزىدىن يانسام ، ئەيىبىكە بۇيرۇماڭ .
 يار يولغا تەلپۈرۈپ ، ئاي - ھەپتە قالدېم ئاشتىسىز ،
 ئالدىڭىزغا نان تىلەپ بارسام ، ئەيىبىكە بۇيرۇماڭ .
 ئوخشىتىپ يار قەددىنى نازۇك بەدەن كىملەرگىدۇر ،
 يات ئىشكىلەردە ئوتۇن يارسام ، ئەيىبىكە بۇيرۇماڭ .
 كەلسە يارىمدىن ئۇچۇر ، يۇرتنى بېشىمغا بىر كىيىپ
 ئۇخلىماي تۈنلەردە داپ چالسام ، ئەيىبىكە بۇيرۇماڭ .



*

*

گۈلۈم، ئاخىر قۇياش ياغلىغ سېخى دەۋرانغا يەتكەيسەن،
 جاھاندا بارچىدىن ئاۋۋال ئۆزۈڭ ئارمانغا يەتكەيسەن .
 سېنى قىلدىم قىياس قۇش چېچىلغان رىزقى چۆللەرگە،
 ئىلاھىم، ھەر كۈنى بەختىڭ ئۈچۈن مىڭ دانغا يەتكەيسەن .
 كېتەر بولساڭ مېنى مەيلى ئىشقى قىيناقىغا تاشلاپ،
 تىلىم قارغىشقا بارغايىمۇ، يەنە جانانغا يەتكەيسەن .
 تۈگەل ئامەت بىلەن ئۆتسۇن بۇ پانىي پۈتكۈچە ئۆمرۈڭ،
 باشاق تەرمەككە قۇل بولماي، تامام خامانغا يەتكەيسەن .
 ئېسىپ ئازغاننى بوينۇڭغا يۈرەرگە قامىتىڭ زايە،
 شۇغا تەقدىردە زەر، ياقۇت ۋە يا مارجانغا يەتكەيسەن .
 مۇساپىر كەپسى مەيلى تۈگەل بىر مەن بىلەن كەتسۇن،
 ئېگىز ئاسمانغا بوي تارتقان ساراي - ئايۋانغا يەتكەيسەن .

*

*

بۇ جاھاندىن كەتكۈچە كىم بار خىيال سۈرمەيدىغان؟
 ئوي - خىياللار كەينىدە كىم بار يەنە يۈرمەيدىغان؟
 گاھ ئىشلىك ئاشكارا، دوستۇم، گاھ ئىشلىك خۇپيانىدۇر،
 كور ئەمەستۇر شائىرنىڭ ئەمما ئۇنى كۆرمەيدىغان .
 يارغا تاپشۇرغان يۈرەكنىڭ سەيلىدە ئوندىن بىرى،
 توققۇزى بەلكىم مۇھەببەتتۇر ئەبەد ئۆلمەيدىغان .
 ئەمما ئىنسان بىر نادان مەخلۇقكى كۆڭلى بىقارار،
 تەڭرى بەرگەن رىزقىغا تاغ بولسىمۇ كۆنمەيدىغان .
 شۇ سەۋەب بىرسى يۈرەر سەندىن جىمىنى قىزغىنىپ،
 كېيىنەك ئۇ بارچە گۈلدىن كۆڭلىنى ئۈزمەيدىغان .
 بىرلىرى ئاسىي ئۆيىگە، ھەر كۈنى جۈپلەردە جەڭ،
 كۆرمىدۇق بىر يول تېخى ئۇ جەڭدە ئۆي گۈللەيدىغان .



چاچ سوقۇپ يۈرگەن جۇۋانلىق خوپ دېمەك خۇي - پەيلىنى،
 بىر چىقىپ كەتسە تالاغا، ھەپتىلەپ كىرمەيدىغان .
 نەس كۆڭۈل يۈرگەن بۇلۇڭدا پەس ئاياغ ئاۋازىدۇر .
 يات بۇلۇڭلاردىن نېسىۋە ئىت كەبى ئىزدەيدىغان .
 بىر بېسىپ، ئىككى بېسىپ ئۈجمە كۆڭۈللەر كەينىدە،
 بار ئېرۇر شەيتان سېنىڭ پەنتىڭنى ھەم كۆزلەيدىغان .
 ئاپىرىدە بوپتۇ شۇڭلاشقا ئىشەنچ ئاغرىپ، ئۆلۈپ،
 بىر - بىرىنى بىرلىرىدىن ھەر كۈنى كۈنلەيدىغان .

* *

بىلىمدىم نە ئىش، مېنىڭدىن سەن قۇسۇر ئىزدەپ ھەلەك،
 ئوقنى ئەل دۈشمەنگە ئاتسا، سەن مېنى كۆزلەپ ھەلەك .
 دوستلۇقۇڭ يالغان سېنىڭ، قەلبىڭدە قاينايدۇ ھەسەت،
 ئۆرە قىلسام تەستە تۆت تام، سەن ئۇنى تۈزلەپ ھەلەك .
 تۈلكە ئالسا بۈركۈتۈم، ئۆلمەي تۇرۇپ چىقتى جېنىڭ،
 كىم ئىشەندى شۇ گېپىڭگە، سەن ئۇنى سۆزلەپ ھەلەك .
 بۇ ئىجادنىڭ ئىمتىھانى سىر ئەمەسقۇ بارچىگە،
 ئالغىنىڭ ئەللىك نومۇركى، سەن ئۇنى «يۈز!» دەپ ھەلەك .
 ئەل باسار تامغاڭنى دۈمبەڭگە يامان - ياخشى دېگەن،
 شۇنى بىلمەي سەن ئۆزۈڭنى بارچىدىن ئۆز دەپ ھەلەك .
 بار ئىمىش ئورماندا بىر قۇش سەت سۈلەيسۇن نامدا،
 ئۆزىنى يۈز خىل بوياپ، ئۆز - ئۆزىنى توز دەپ ھەلەك .
 سەنمۇ دائىم ماختىنىپ جەمئىي گۈزەلنىڭ نامدا،
 توۋا دەيمەن، ئەرزىمەس نامىڭنى قۇندۇز دەپ ھەلەك .
 نە پاراغەت، نە ھۇزۇر، چاققان نۇرىڭنىڭ تايىنى يوق،
 سەن ئۆزۈڭنى گاھى چولپان، گاھى يۇلتۇز دەپ ھەلەك .



*

*

بۇ كۆڭۈلنى، دىلبىرىم، كىمگە سۇنایمەن سەن تۇرۇپ،
 بۇ ۋىسالىنى سۆيگۈدە كىمدىن سورايمەن سەن تۇرۇپ؟
 سەن قۇچاق ئاچماي تۇرۇپ كەلدى قىزىلگۈلنىڭ ھىدى،
 مەن قىزىلگۈلنى، دېمەك، كىمدىن پۇرايمەن سەن تۇرۇپ؟
 بىر كۆرەي دەپ تەستە تاپتىم مەن ھۇزۇرۇڭنى سېنىڭ،
 كەچ كىرىپ قايتالمىسام، قايدا قونايمەن سەن تۇرۇپ؟
 يا قارارنىڭ ئۇقمىسام، ياكى قولۇڭنى تۇتمىسام،
 گەپ - سۆزۈڭ يوق، «كەت!» دېسەڭ، قانداق ئۇنایمەن سەن تۇرۇپ؟
 چىلىغانلار بولدى كۆپ، مەكتۈپ ئەۋەتتى، بارمىدىم،
 قايسىبىر يەردە يەنە مېھمان بولايمەن سەن تۇرۇپ؟
 تەڭرى بۇيرۇپتۇ سېنىڭدىن بىر نىجاتلىقنى ماڭا،
 ئىچمىسەممۇ ھەپتە سۇ، قانداق سولايمەن سەن تۇرۇپ؟
 ئالتە پاقالان باققىنىم بىر سەن ئۈچۈندۇر، لاپ ئەمەس،
 بۇ شەھەردە، ئېيتقىنا، كىمگە سولاييمەن سەن تۇرۇپ؟
 باقمىساڭمۇ بىرمەھەل، مەيلى دېمەككە چارە يوق،
 ئۆزگىلەرنىڭ ئالدىنى قانداق تولاييمەن سەن تۇرۇپ؟
 قانچىلار مەندىن تالاشتى، بەرمىدىم، بىلدىڭمىكىن،
 كىرلىرىمنى بىر ئۆزۈم قانداق يۇياييمەن سەن تۇرۇپ؟
 ئەلگە يالغان، ماڭا راست بەختىمنى سەندىن كۈتكىنىم،
 بۇ خۇيۇمنى ئۈلگۈچە قانداق قويىمەن سەن تۇرۇپ؟

*

*

كىم سېنى مەندىن تالاشسا، شۇ ھالاكتۇر ئاقۋەت،
 ئۆزى توزغاقتەك توزۇپ، پۇشتى خارابتۇر ئاقۋەت .
 بولغۇسى ھەر كۈن سازايى خەلقئالەم ئالدىدا،
 بولسىمۇ ئايدەك يۈزى، ئىتقا يالاقۇر ئاقۋەت .
 كىم سېنى مەندىن تالاشسا، تاغلا تەڭرىمىدىن كۆرەر
 رەڭگى - رۇخسارى تۇرۇپ، گويكى قاقۇر ئاقۋەت .

گەپ - سۆزى ئۆتمەيدۇ ھەرگىز ئالدىدا ھەق سودىنىڭ،
مىڭ باھانە تاپسىمۇ، ئۆزى پالاق تۇر ئاقىۋەت .
ئەل تۇكۇرمەمدۇ بىراۋنىڭ يارىنى يارىم دېسە،
ياخشى گەپكە كۆنمىسە، جايى قاماقتۇر ئاقىۋەت .
قايغۇرۇپ يۈرمە، گۈلۈم، ھەرگىز جۇدالىق يوق ساڭا،
بۇ ۋىسال دۈشمەنلىرى سۇنغان تايماقتۇر ئاقىۋەت .

*

*

كەل دېمە، كۆڭلۈم، سېنى سۆيەيدىغاننى كەل دېمە،
ئايىدا - يىلدا بىر كېلىپ كۆرمەيدىغاننى كەل دېمە .
كۆيگىنىڭنىڭ كۆڭلى نەدە، كۈنلىمە بىلمەي تۇرۇپ،
تۆت يېقىڭدا چوغ بولۇپ كۆيەيدىغاننى كەل دېمە .
سەن ۋاپادىن ناخشا ئېيتساڭ، جور بولامدۇ بىۋاپا،
گەپ - سۆزۈڭگە شۇ سەۋەب كۆنەيدىغاننى كەل دېمە .
ياخشىلىق كۆرمەس كىشى سۆيەس ئىگەرغا يالۋۇرۇپ،
ياخشى يارنىڭ قەدرىنى بىلمەيدىغاننى كەل دېمە .
ئاھ ئۇرۇپ يۈرمە، نادان، كەتكەن بىراۋنىڭ كەينىدىن،
يۈر دېگەندە سەن بىلەن يۈرمەيدىغاننى كەل دېمە .
ئايىنغاندا قۇرغۇيۇڭ كەلگەيمۇ ئىندەككە يەنە،
سەن تۇرۇپ نەلەرگىدۇر ئۇنلەيدىغاننى كەل دېمە .

*

*

يار، ئۆلۈمنى ئويلىما، ئاۋۋال ياشايلى ياخشىراق،
يۈرگۈچە گۈمبەز ياساپ، بىر باغ ياسايلى ياخشىراق .
ئۆزگىلەرنىڭ ئۆز لۇقىغا يۈرگۈچە ھەيران بولۇپ،
بوينىمىزغا پۇل تېپىپ زۇننار ئاسايلى ياخشىراق .
قايدا ئۈچ تارتقاي پېلەك، كەتمەن چېپىپ سۇ قۇيمىساڭ،
كۈندە تەسۋى تارتقۇچە بىر تاغ ئاشايلى ياخشىراق .



ئىككى تايىن بولمىغىن، يامغۇر تەۋەككۈلنىڭ ئىشى،
 قولدا بۇغداي بولمىسا، ئېرىق چاچايلى ياخشىراق .
 ئوتقا سال ئەمدى پەرەنجەڭنى، گۈلۈم، يۈرمە تېنەپ،
 ئەتىمىزنىڭ ئىشىقىدا قوشاق قاتايلى ياخشىراق .

* *

دەيدۇ تەڭرىم: يىغلىما كەتكەندە يارىڭ كەلمىسە،
 كۈندە كۈتسەڭ، ئاقىتىڭ پۈتكەندە يارىڭ كەلمىسە .
 ئائۇمد بولما، كوچاڭدىن بىر كۆيۈكنى ئون قىلىپ
 قىز - چوكانلار چاچ سوقۇپ ئۆتكەندە، يارىڭ كەلمىسە .
 ئۇ كېلۇر بەلكىم باھاردا، ئۆتسە قىش، كۆكلەمنى كۈت،
 كۈز كېلىپ گۈللەر غازاڭ تۆككەندە يارىڭ كەلمىسە .
 بولمىسا سۆيگۈدە ھىجران، قەدرىنى تاپماس ۋىسال،
 بارغۇ سۈيەي، تۈندە ئاي مۆككەندە يارىڭ كەلمىسە؟
 بىر چىدامغا مىڭ چىدام لازىمقۇ تۇتسا سېغىنىش،
 ئوي - خىيالغا ھەرقاچان چۈككەندە يارىڭ كەلمىسە .
 ئەسلىي ئاشىق ئەھلىسەن، سۆيىمە سۈكۈتتىن ئۆزگىنى،
 ھەر كۈنى ياققان ئوتۇڭ ئۆچكەندە يارىڭ كەلمىسە .

* *

قۇتتى سورايسەن مېنىڭدىن، قۇت ھالال مېنەتتىدۇر،
 قۇت بەدەل بەرسەڭ ئۇسسۇل ئويناپ چىقار شۆھرەتتىدۇر .
 ئەھلى جۈبلەر زاتىغا بالدەك شېرىن بىر پەيت كېرەك،
 قۇت دېگەن يارىڭ سېنى سۆيگەن گۈزەل پۇرسەتتىدۇر .
 ئالغىلى بولماس سېتىپ پۇلغا پەزىلەتنى كىشى،
 قۇت دېگەن شۇ پۇل بىلەن پەرۋايى يوق ھۆرمەتتىدۇر .
 سۈيىدە ئاقىتىن ئېلىڭنىڭ ئوتىدا كۆيىمەك ئۈچۈن،
 قۇت دېگەن جاننى پىدا قىلغان ئۇلۇغ جۈرئەتتىدۇر .



قۇت ئەمەس سىرلىق تېپىشماق، قۇت سېنى ئەگىپ يۈرەر،
قۇت ئاتاڭغا بىر ئۆمۈر قىلغان بۈيۈك خىزمەتتىدۇر.
مەن ئانامنىڭ شادلىقىنى قۇت دېسەم، دەيدۇ ئانام:
قۇت دېگەن خەلقى ئۈچۈن چەككەن جاپا - كۈلپەتتىدۇر.
ياخشى نامنىڭ ئۆز قىلۇر ئادەملىكىڭنى ھەمىسىلەپ،
ياخشى بولساڭ، ھەر كۈنى قۇت سەن بىلەن بىر سەپتىدۇر.

*

*

قالدى بەختىم بەزىدە بىر تال قورايدا ئايلىنىپ،
كەلدى بەختىم بەزىدە خۇددى سارايدا ئايلىنىپ.
تۆت ئوشۇق ئاتسام قىمار تاۋكاسىدا تەلەي ئۈچۈن،
قاچتى تەلەي، چۈشتى «چۇ»، كەتتىم گادايدا ئايلىنىپ.
گاھ پاراغەت، گاھ سالامەت، بارچە مەنزىل بىقارار،
مەن قانائەت قىلىدىم كەتسەممۇ بايدا ئايلىنىپ.
گاھ رىيازەتلەر ئۈچۈن ئىنسان خۇيىمۇ بىر سەۋەب،
قالغۇدەكسەن شۇ سەۋەب ھەتتا مالايغا ئايلىنىپ.
بۇ تەبىئەتكە ئەبەد بەشىنچى ئاي باقى ئەمەس،
كەتتى ياز بىز سەزگۈچە ئونىنچى ئايدا ئايلىنىپ.
كەلدى كەلكۈن، ئۆي ئۆزۈڭلدى، قاقشىدى شېرىن خىيال،
ئۆيىنى ئۆي قىلغان كېسەكلەر كەتتى لايدا ئايلىنىپ.
خىلمۇخىل قىسمەت جاھاندا، كۈتمىگەندە ياغدى قار،
قالدى كەلكۈن ئىزلىرى بىردەمدە سايدا ئايلىنىپ.
كۈل كۆيەمدۇ قايتىدىن، كەتكەن ئۆمۈرگە چارە يوق،
قالىمىدى شۇ ئۇلاشقا ئات ھەرگىزمۇ تايدا ئايلىنىپ.
كەينىدىن قوغلاپ قۇيۇندەك ئات سېلىپ بىز ئەتىنىڭ،
بىرنى ئىككى قىلغۇچە كەتتۇق بوۋايدا ئايلىنىپ.
بىرسى بەزلەيدۇ ئۆزىنى بىر ئۆمۈر ئىخلاسى بىلەن،
كۈندە بەش ۋاخ جايناماز جەننەتچە جايدا ئايلىنىپ.



*

*

كۈلكە دۇنياسى ئەمەس بۇ، بەزىدە كۆز ياشىمۇ بار،
 كۈلكە بار جايدا ھامان بىرھازا بار، يىغلاشمۇ بار.
 تەڭ يارالمايتۇ، دېمەك، ھەركىمدە بەش بارماق شۇڭا،
 بىرلىرى ئاچ - توق يۈرەر، بىر يەردە نان ئىلغاشمۇ بار.
 ئۇچىدۇ ھۆيۈپ ئېگىز - پەس، بۇمۇ بىر ھېكمەت ئۆزى،
 يەر-جاھان چۈنكى ئېگىز-پەس؛ تۈزمۇ بار، تاغ-تاشمۇ بار.
 تۈلكە، توشقان بىللە كەلدى بۇ ھايات دۇنياسىغا،
 بىرىدە سەنچۈن ساداقەت، بىرىدە ئالداشمۇ بار.
 بارچە جۈپلەردە ئىناقلىق كۆرمىسەم، ھەسرەتتىمەن،
 بەزىلەردە يارىدىن ئاينىشمۇ بار، قاقشاشمۇ بار.
 شۇندىمۇ دەل ئەكسىچە ئىشچان چۈمۈلە روھىنىڭ،
 كارى يوق كەلكۈن بىلەن ئۆردەكتە ھەم ئويناشمۇ بار.
 تەلۋە بار، تەنتەكەمۇ بار، باردۇر يەنە ئەخلاق پىرى،
 قوۋمىمىزدا چۈنكى، دوستۇم، ياشىمۇ بار، ئاقۋاشمۇ بار.
 يەپ - ئىچىپ كەتسەك جاھاندىن بولدى ئىنسانغا نومۇس،
 شۇڭا ئالىم، دەستىگاھ، ئەھلى ھۈنەر نەققاشمۇ بار.
 بىرلىرى نەپىسى ئۈچۈن كەتتى شاياتۇن كەينىدىن،
 پاتسا ئالەم ئاغزىغا، قورقماي پۈتۈن يالماشمۇ بار.
 كۆپ ئەمەس مىڭ دوست ساڭا ھەم ئاز ئەمەس بىر دۈشمەننىڭ،
 بولمىساڭ ھېزى ئەگەر، جايلاش ئۈچۈن پايلاشمۇ بار.
 خىلمۇخىل دۇنيا بۇ، دوستۇم، قوينىدا قىسسە تولا،
 شۇ سەۋەبتىن قوللىرىمدا كۆپ يېزىپ چارچاشمۇ بار.
 بۇ ھايات دەرياسىدا ئۈزمەك ئۆزى ئاسان ئەمەس،
 ياقسا ئۇندا بىر بېلىقسەن، ياقمىسا چايقاشمۇ بار.

1992 - 2000 - يىللار، غۇلجا

ئانا تاغلار

ئاپتورى: مۇھەممەتجان راشىدىن
نەشرگە تەييارلىگۇچى: ئىركىن ئىبراھىم
مەسئۇل مۇھەررىرى: ئادالەت مەخسۇت
مۇھەررىرى: ئېزىز تۈردى
مەسئۇل كوررېكتورى: ھەجەرگۈل، گۈلشەھەر
تەكلىپلىك كوررېكتورى: ئايگۈل ياسىن
مۇقاۋا لايىھەلىگۈچى: ئەكبەر سالىھ
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991 - 2827472
پوچتا نومۇرى: 830001
باسقۇچى: شىنجاڭ شىخىدۇڭ باسما - ئورۇنچەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880 × 1230 مىللىمېتىر 1/32
باسما تاۋىقى: 5
قىستۇرما بېتى: 4
نەشرى: 2008 - يىلى 7 - ئاي 1 - نەشرى
باسمىسى: 2015 - يىلى 9 - ئاي 4 - بېسىلىشى
تراژى: 10001 - 13000
كىتاب نومۇرى: ISBN 978 - 7 - 228 - 11688 - 1
باھاسى: 15.00 يۈەن